



سندي ڪمپوزنگ:

شاهنواز سومرو

وائيس آف سنڌ اِي بڪ پبلشر

[www.voiceofsindh.net](http://www.voiceofsindh.net)

[editor@voiceofsindh.net](mailto:editor@voiceofsindh.net)

آريان تو  
سند جي وريامن کي

سراج

## به اکر

”مرڻ مون سين آء“ لکڻ وقت آء اڃا جوان مڙس هوس. ماڻهو چون ٿا ته هاڻ آء ڪراڻو ٿي ويو آهيان. ان ڪري ممڪن آهي ته مون کي ايترا سال اڳ لکيل ڪتاب سان سڀند جهڪو ٿي ويو هجي. ايئن ڪونهي. سنڌ جي تاريخ به پيرسن آهي، پر انهيءَ پيرسنيءَ جي باوجود اسان لاءِ مون لاءِ ايتري ئي اهم آهي، ايتري ئي پياري آهي، جهڙي ان وقت هئي جڏهن جوان هئي.

ڏک رڳو اهو اٿم ته جياپي جي جنگ ۾ اجائي مصروفيت جي بهاني ڪتاب دير سان پيو ڇپجي. اها به شاباس آهي فيروز احمد کي جنهن تڙ پيڙ ڪري مون کان نقل ڪرائي ڇپائي وڌو آهي. نه ته اڃا الانجي ڪيترا وڌيڪ سال پيو هجي ها.

ڪهاڻي ساڳي سنڌ جي آهي، جيڪا ”پڙاڏو سوئي سڌ“ ۾ هئي. پر اوهان کي سڌ به بدليل ملندو، ۽ سڌ جو پڙاڏو به مختلف لڳندو. ڪيئن نپايو اٿم، سو اوهان تي ڇڏيل آهي. رسول بخش پليجو جي چواڻي جيڪڏهن سراج ”پڙاڏو.....“ نه لکي ها ته کيس اسين رديءَ جي ٽوڪريءَ ۾ ڦٽو ڪري ڇڏيون ها. الانجي هاڻ سندس ڪهڙي راءِ بيهندي.

سراج

(1)

”ڪچهريون قائم! بادشاهي برقرار!“ سڀ نظرون اوڀري ماڻهوءَ جي منهن ۾ سڃاڻپ ڳولڻ لڳيون. جيڪو ماڻهو ”بادشاهي برقرار“ جو سلام ورهائي، سو پنهنجو ڪيئن ٿو ٿي سگهي؟ سانوڻ خاص طرح اوڀري ماڻهوءَ جي منهن ۾ گهور پائي ڏسڻ لڳو. هن جو ويساهه هاڻي ڪنهن ۾ به ڪونه هو. ان کان اڳي جو سانوڻ ڪو ارڏو جواب ڏئي، ڪنهن ڏاڍيان چيو: ”ابا، ڀلي ڪري آئين!“ هڪ پيرسن سانت کي ٽوڙيندي سلام جي جواب ۾ چيو. پر هن جي آجيان ۾ نه پنهنجائپ هئي، نه گرمجوشي.

”آءُ مسافر آهيان، رات جا چار پهر گذاري هليو ويندس؛ پريان باهڙي ڏنم ته لڙي آيس. پنڌ پري اٿم ۽ ٻڌو اٿم ته هن ڀيلي ۾ رات وڳڙي لنگهڻ جو ڪم کان خالي ڪونهي.“

سانوڻ کان پوءِ به رهيو ڪونه ٿيو، ۽ رکائيءَ مان چيائين: ”ڪير مڙس آهين ۽ هت ڪيئن آيو آهين؟“

مسافر پهرين ته ڪو جواب نه ڏنو، پر پوءِ ڄڻ ته هن کي پنهنجي پاڻ تي ڪاوڙ اچڻ لڳي ۽ هن ڀڙڪو کاتو:

”چيم نه ته آءُ مسافر آهيان: رات جا چار پهر گذاري هليو ويندس. ڀلا جي اوهان کي ڪو اعتراض هجي ته پوءِ وري چڪيان پنڌ کي!“ ائين چئي مسافر وڃڻ لاءِ مڙڻ لڳو.

پيرسن وري به ڏيرج سان چيو: ”ابا، اسان وٽ گهر آئي مهمان تي ڪنهن کي به اعتراض نه هوندو آهي، ۽ رات جو وڳڙو آهي. تو پاڻ چيو ته هن ڀيلي مان رات جو مسافري جو ڪم واري آهي. همراهه ته توکان رڳو سڃاڻپ ٿي ڪرائي؟ پر پاننجي ٿو ته توکي سڃاڻپ تي به اعتراض آهي!“

مسافر گهڙيءَ لاءِ چپ ٿي ويو. هن پنهنجي آس پاس تي نظر وڌي: ڏهاڪو مڙسن جو، ڪانيون ٻڌيو، باهه جي چوڌاري، گول دائري ۾ ويٺو هو. ٽانڊن جي هلڪي جوت ۾ سندن منهن به ٽانڊائن جيان ڳاڙها ٿي لڳا. رکي رکي وڻن جي جُهڻڊ منجهان هوا جا سوساڻ ٿي آيا، ۽ ٽانڊائن جي جوت جهڪي ٿيڻ ٿي لڳي، ۽ ماڻهن بدران پاڇولا نچڻ ٿي لڳا. هن کي اها ڳالهه به ياد آئي ته جڏهن هو ڀيلي ۾ داخل ٿيو هو ته چيري چيٽ ڪئي هئي. وري جڏهن باهه جو دٺو ڏٺو هئائين تڏهن به چيري جي چيٽ جو آواز ڪنن تي پيو هئس. ۽ جڏهن هو ويجهو پهتو هو، تڏهن به ويٺل ماڻهن مان ڪوبه اُٿي نه بيٺو. ان جو هڪڙو ئي مطلب ٿي ٿو سگهي ته هنن همراهن کي اڳي ئي چٽاءُ هو ته ڪو اوڀرو ماڻهو ڀيلي ۾ داخل ٿيو هو: اهي سموريون ڳالهيون ڪن ڀل ۾ مسافر جي دماغ ۾ گهمي ويون. هي ڪي عام رواجي ماڻهو نه هئا. لاشڪه هي ئي ڀيلي جا شاهينگ هئا، جن ملڪ ۾ ٿرڻو وجهي ڇڏيو هو ۽ ڏکڻ کي اتر کان ڌار ڪري ڇڏيو هو..... پر هي مٺ جيترا ماڻهو شاهي لشڪر کان ڪيئن بچي سگهيا هئا، جن ڀيلي جي وڻ وڻ جي سار لڏي هئي..... متان هي به واقعي مسافر هجن، پر چيري جي چيٽ.....

مسافر ڪجهه سوچي جواب ڏنو: ”سڃاڻپ وطن سان ٿيندي آهي: منهنجو ڪو وطن ڪونهي!“  
 هيءُ جواب نه هو، ڇڻ ته ڇههڪ هو، جنهن جي شپڪي جو آواز ڪافي دير هو ۽ ٽنگجي بيهي رهيو. انهيءَ ڇههڪ جو ڏنگ سڀني محسوس ڪيو، پر سانوڻ ائين ڀانيو ڇڻ ته ڇههڪ سندس دل کي ڏنگي ويو هو. هو اٿي بيهي رهيو، ۽ مسافر کي پاڪر پائي، وڏي سڌ چيائين:  
 ”اڏا، مون کي بخش ڪجانءِ! منهنجو مطلب توکي رنجائڻ نه هو!“  
 ”پاڻو، آءٌ رنج ڪونه ٿيو آهيان..... پر جيئن اوهان ويساهه وڃائي ويٺا آهيو، تيئن آءٌ به ويساهه وڃايل آهيان!“

سڀني سان ڪيڪر ڪري، مسافر به ڪاٺ پڙهي ويهي رهيو. سانوڻ به ساڻس گڏ ويهي رهيو. مسافر خود ئي ڳالهه چوري: ”پاڻو، نالو دلاور اٿم، ذات جو پنوهر آهيان. وينجهرڪي وسينءَ جو ويٺل آهيان. دريا جي ڪپ تي پنهنجو پنيءَ جو ٽڪر هئم: سڪيو ٽڪر ته نصيب ڪون هو: هر لابياري تي مغل اچي پنهنجو اڏا ڪئي ويندا هئا. جيڪي بچندو هو، تنهن مان ڏکيا سڪيا ڏينهن پيا گذرندا هئا. دين دنيا ۾ هڪڙي نياڻي هيم، جنهن کي ڏسي پيا جيئندا هئاسون.....“

مسافر جي ڳچيءَ ۾ ڇڻ ڳنڍ پئجي وئي. سڀني محسوس ڪيو ته مسافر پنهنجي دل کي ڪوري ڇڇري پيو ڳالهائي. ٿڌو شوڪارو پريندي مسافر پنهنجي ڳالهه اڳتي وڌائي: گذريل سانوڻ ۾ اسان جي ڳوٺ ڌاڙو لڳو، آءٌ نٿي ويل هئس. موٽي آيس ته گهر ۾ ڪاريءَ وارا ڪڪ هئا. منهنجي گهر واري پاڻ جو بڪ ٿي ويئي، ۽ منهنجي نياڻيءَ کي شاهينگ پاڻ سان گڏ زوريءَ کڻي ويا. منهنجي ته دنيا ئي اوندهه ٿي وئي. عامل وٽ دانهين ٿي ويس. عامل خط ڏيئي نٿي موڪليو. امير وٽ دانهن پهچائڻ ۾ ئي مهينو لڳي ويو. پوءِ هلي تفتيش: ڳوٺ وارن مان ڪن چيو هو، ”شاهينگن جون ٻٽون ٻڌل هيون، انڪري پڪ نه هئي ته ڌاڙي ۾ اصل جوابدار ڪير هئا: پر هنن وڃڻ مهل نٿي جي امير جو نالو اهڙي نموني ورتو هو جنهن مان گمان هو ته ڪي مغل سپاهي هئا!“

”آخر تفتيش کان پوءِ مون کي چيائون ته ڌاڙو سانوڻ جي ٽولي هنيو هو. شاهي لشڪر اڳي ئي سندن ڪڍ هو، ۽ جڏهن ٽولو جهليو، تڏهن منهنجي نياڻي مونکي پهچائي ڏيندا!“

سانوڻ جو منهن ٽامئي هڻي ويو. ڪا گهڙي ڪنهن ڪونه ڳالهائيو. پوءِ سانوڻ چيو: ”مغل ڪميٽا ڪوڙ ٿا ڳالهائين، سانوڻ جي ٽولي ۾ اڃا ڪو اهڙو بي غيرت نه ٿيو آهي جو پنهنجي ئي نياڻين ۾ هٿ وجهي!“ سانوڻ جي لفظن ۾ باهم جون چييون اُڻ ڪري آيون، ۽ سڀني کي انهن جو سيڪ ٽانڊائن کان به وڌيڪ محسوس ٿيو. دلاور کي به هڪ اڃاٽو ڊپ ويڙهي ويو. مڃاڻ هي به ڪي سانوڻ جا ساٿي هجن. پوءِ ته هن جي پنهنجي سر جو به خير ڪونه هو. هن سانوڻ ۽ سندس ساٿين بابت نٿي ۾ جيڪي ڳالهيون ٻڌيون هيون، تن کي ياد ڪري هن جي لونءَ لونءَ ڪانڊارجي وئي. مغلن جڏهن سانوڻ جي ڳالهه ٿي ڪئي، تڏهن سندن منهن تي ڪاوڙ، نفرت ۽ ڊپ جا اهڙا آثار ٿي پيدا ٿيا، جن هنن کي بدصورت بڻائي ٿي ڇڏيو. البت اها عجيب ڳالهه هئي ته ڪنهن به سنڌيءَ جي واٽان هن سانوڻ يا سندس ساٿين جي باري ۾ ڪجهه به نه ٻڌو هو. پاڻ اهي سرگوشيون سندس ڪنن تي پيون هيون ته نٿي جا مدرسا، مسجدون ۽ يتيم خانا سانوڻ ۽ سندس ساٿين جي مدد تي پئي ٽپيا. هن اهو به ٻڌو هو ته نٿي شهر ۾ ڪيترا گهر اهڙا هئا، جن کي هر مهيني خرچ پڪو ڪي اوڀرا ماڻهو ڏئي ٿي ويا، جن لاءِ چيو ٿي ويو ته اهي سانوڻ جا ماڻهو هئا.

مسافر هڪندي چيو: ”اڏام منهنجو مطلب سانوڻ يا سندس ساٿين جي مٿائي ڪون هو. مون ته رڳو اها ڳالهه چئي، جيڪا نٿي جي مغلن تي ڪئي.“

سانوڻ کيس دلداري ڏيندي چيو: ”ڀائو، سانوڻ جي نالي ڪندڙ مغلن جا ٻه مقصد حل ٿا ٿين: هڪڙو ته پاڻ جيڪي ڏاڙا هڻن، قرون ڪن، سي کين ڦهيو وڃن، ۽ ٻيو ته سانوڻ ۽ سندس ساٿين لاءِ سنڌين جي دل ۾ نفرت پيدا ٿئي ٿي. خير باقي رهي تنهنجي نياڻيءَ جي ڳولا، ان جو به ڪو بلو ٿي پوندو. هاڻ تون پلي آرام ڪر سڀاڻي نئين سڄ، نيون ڳالهيون!“

سانوڻ جي اشاري تي هڪڙو ماڻهو اٿي بيٺو، ۽ گهڙيءَ کانپوءِ فراسي، وهائو ۽ رلي ڪئي آيو، ۽ اتي ئي باهه کان ٿورو ڀرپور مسافر کي وڇائي ڏنائين. مسافر ڪو وقت پريان ويٺل همراهن کي اوندهه مان گهوري ڏسڻ رهيو. هن کي سمجهه ۾ نه آيو ته هي همراھ ڪير هئا، هت پيلي ۾ ڪٿي ٿا رهن. ضرور وٽن ڪا اهڙي جاءِ آهي جتي کاڌي پيئي کانسواءِ هنڌ بسترا موجود آهن! ۽ هي همراھ ڪير هو، جنهن ساڻس ائين ٿي ڳالهايو ڄڻ ته هو سندس ورهين جو ڄاڻو سڃاڻو هو. ڪيڏي مهل سندس ڳالهائڻ ۾ تلوار واري ڌار هئي ته، ڪيڏي مهل ماکيءَ کان به مٿو هو. ۽ سندس ساٿي سندس اڳيان ڪيئن نه سانت ۾ هئا، متان هي سانوڻ جا ڪي ساٿي ته نه هئا! پر جي سانوڻ جا ساٿي هجن ها ته هن کي جيئرو ڪيئن ڇڏين ها، يا وري کيس پاڻ وٽ ڪيئن ٽڪائين ها! ۽ اوچتو مسافر کي ڊپ ورائي ويو ته پڪ ئي پڪ سمهڻ کانپوءِ کيس گهي ڇڏيندا. اهو خيال ايندي ئي هن جي نڀڙ ڪري اڏامي ويئي، پر پوءِ رفته رفته جيئن جيئن رات پڄندي وئي، ٿرندي ويئي، تيئن تيئن هن جون اکيون نڀڙ کان ڳريون ٿينديون ويون، ۽ هن کي الائي ڪيڏي مهل نڀڙ اچي ويئي.

(2)

سانوڻ جڏهن به نٿي ايندو هو، تڏهن سندس دل ڳري ڳري محسوس ٿيندي هئي، پوءِ ڪٿي سوين دفعا نٿي آيو هجي..... نٿو، جنهن جي نالي سان چڻ سندس روح جڙيل هو؛ هي نٿو ئي ته هو جنهن جي گهٽي گهٽيءَ ۾ سندس وڏي چاچي سويدي جو نالو پُرڻ لڳندو هو، اڄ به پوڙها پڪا مغل سويدي جو نالو ٻڌي ڪنبي ويندا هئا. سويدي جي نالي تي ڪئين ڏند ڪٿائون ٺهي پيون هيون. سويدي جي ساٿي هئڻ جي شڪ ۾ سوين شاگردن ۽ استادن کي نٿي جي چونڪن ۾ ڦاهيون ڏنيون هئائون! هو اهي داستان ٻڌي وڌو ٿيو هو؛ هن جي اکين جي اڳيان اڄ به سويدي ۽ سنگهار جون شڪليون پنهنجي سموري شجاعت ۽ سورهيايءَ سان روشن لاٽ جيان بڪنديون هيون. سندس پيءُ جيسين جيئرو هو، تيسين سندس چپ چپات کي فقط سويدي يا سنگهار جو نالو ئي ٿوڙي سگهندو هو؛ هن کي صديون اڳ اهو ڏينهن ياد آيو، جڏهن سيوهڻ واري معرڪي کانپوءِ سويدي جو لاش ڳوٺ پهتو هو تڏهن ائين ٿي ڀانيو ته سموري سنڌ اٿلي پئي هئي. مغلن کي اهو اچي پيو ٿيو هو ته هي هزارين ڪانڌي متان وري ڪا نئين بغاوت ڪن. هن ماتم جا ڪئين رنگ ڏٺا؛ ٻيڙا جهور پوڙها هن جي لاش اڳيان لنگهڻ وقت چڻ ته مرشد جي پيرانديءَ کان ٿي لنگهيا، جنهن ڏانهن سندن عقيدت ڳوڙهن جي روپ ۾ سندن ڏاڙهين کي پنيولي ٿي ويئي. وچوليءَ عمر وارا ۽ جوان ٽمندڙ اکين سان، خاموش، مهبوت، اوچي ڳاٽ لنگهي، هن جي پيراندي چمي، چڻ ته ڪو عهد ڪندا ٿي ويا. هن جي دفن ڪرڻ وقت هزارين اوچنگارون اُپ کي وگهارينديون ٿي ويون!

پر هن کي اهو منظر به ياد آيو، جڏهن هن جو پيءُ سويدي جو آخري ديدار ڪرڻ لاءِ ڪٽ ڏانهن وڌيو هو. هن جي اکين ۾ لڙڪ نه هئا، هن ڪوبه سڌڪو نه ٿي ڀريو؛ سانوڻ جو هٿ جهلي، سويدي جي اکين تان گهمائي، کيس مخطب ٿي چيائين، ”سانوڻ، شل توکي به ههڙو سورهيه موت نصيب ٿئي!“

۽ پوءِ هن جو پيءُ جيسين جيئرو هو، تيسين کيس سويدي جون ڳالهيون ٻڌائيندو هو، سنڌ جون ڳالهيون ٻڌائيندو هو، نٿي جو ڳالهيون ٻڌائيندو هو، ۽ دادن جون ڳالهيون ٻڌائيندو هو، جنهن کي هيبت خان پاڻ سان گرفتار ڪري آڱري وٺي ويو هو؛ سنگهار جون ڳالهيون ٻڌائيندو هو جنهن جي خبر نه پيئي هئي ته ڪٿي هو!

۽ اڄ هو وري نٿي اُسهيو هو ته هن کي اهي سموريون ڳالهيون ياد اچي رهيون هيون. اُن ڳالهه کي ٿيه ورهيه ٿي ويا هئا. هاڻ ته سانوڻ جي عمر به اچي موت کاڌي هئي. نٿي جي عمر به موت کاڌي هئي؛ ارغون، ترخانن جي حڪومت بدران هاڻ دهليءَ کان مغلن جي حڪومت هلندي هئي. پر سنڌ وارن لاءِ- نٿي،

سيوهڻ، چانڊڪا، سکر ۽ اروڙ وارن لاءِ ڪو فرق ڪونه پيو هو. جي ڪو فرق پيو هو ته اهو ته رفت رفت مائهن ۾ هڪ ڳهر، ڪا نند چائنجندي ٿي ويئي جن هنن ڪجهه به ياد ڪرڻ نه ٿي گهريو! ايئن به نه هو ته ڪا سند ۾ ماڻ ٿي وئي هئي. اڄ به راتاها ايندا هئا، ننڊيون وڏيون بغاوتون ٿينديون هيون، پر انهن ۾ اها ڳالهه نه هئي جيڪا اڳي ٻڌبي هئي. مائهن ۾ هڪ عجيب اڻ ڄاڻائي، ڪسمپريسي ۽ بيوسي اچي وئي هئي. سيڪو پنهنجي گل ٻڄائڻ جي فڪر ۾ هو. ان گل ٻڄائڻ ۾ ڪيترا سنڌي مغلن وٽ پاڻ وٺائڻ لڳا هئا. انهيءَ پاڻ وٺائڻ ۾ ڪوبه نقصان نه هو، فائدو ئي فائدو هو: هونئن جيڪا ڳالهه چغلخوري سمجهي هئي، سا عادت بڻجندي ٿي ويئي. مغلن جي نوڪري ڪرڻ ۾ هاڻ ڪو عيب ڪونه سمجهيو ويندو هو. مغلن جي مخبري ڪرڻ تي ڪن ڪن کي واپار وڙي ۾ فائدو ٿيڻ لڳو هو ته ڪن کي جائدادون ۽ جاگيرون ملڻ لڳيون هيون. هڪڙن جي جائدادن ۽ جاگيرن کي ڏسي، ٻيا انهن جي ٽنگ چڪڻ ۾ مصروف هئا. اڳي مغلن کي سڱ ڏيڻ گناهه کان گهٽ نه هو، ۽ هاڻ ڌام ڌوم سان سڱ ڏنا ويندا هئا. مدرسن ۾ ڪيترا عالم سنڌيءَ بدران فارسيءَ ۾ شاعري ڪرڻ لڳا هئا، ۽ اهڙيون محفلون مچڻ لڳيون هيون، جتي فارسي شاعريءَ جو داد حاصل ڪرڻ لاءِ پئسا ڏنا ويندا هئا. امير جي درٻار تائين رسائي حاصل ڪرڻ جنهن ته هڪ ڪاروبار ٿي پيو هو، ۽ چڱا ڏسڻا وائسڻا ماڻهو ڪنهن مغل جي دوستيءَ جو دم ڀرڻ لاءِ دعوتون جهليندا هئا. پنهنجي اولاد کي فارسيءَ جي تعليم ڏيارڻ لاءِ دهليءَ ۽ آگري موڪليندا هئا ته جيئن مغلن جي درٻارين ۾ ڪا نوڪري ملي وڃي. ٽيهن سالن ۾ سنڌي مائهن جو نقشو ئي بدلجي رهيو هو: هاڻ آزاديءَ ۽ غلاميءَ جي ڳالهه ڪنهن به ڪرڻ نه ٿي گهري. هاڻ جيڪڏهن ڪنهن ارڙي اڙنگ ماڻهوءَ سنڌ جي ڳالهه ٿي ڪئي ته هن کي اهو چئي چپ ٿي ڪرائي ويئي ته سنڌ هاڻ اسلامي سلطنت جو هڪ صوبو هئي، ان جي آزاديءَ جي ڳالهه ڪرڻ اسلام جي خلاف آهي. سنڌ ته باب الاسلام هئي، ۽ هاڻ مٿس سچن سچن مومنن جي حڪومت هئي. انهن جي مخالفن تي اسلامي تعزيرون لڳنديون ۽ کين اها سزا ملندي جيڪا سزا مرتد جي هئي. ايئن ماڻهو ڦاهيون چڙهندا رهيا، اهي وعظ به ٻڌندا رهيا، ۽ ڪنڌ هيٺ ڪري، ڪلما پڙهندا، چڙوچڙ ٿيندا رهيا!

اندر سنڌ ۾ مغلن جا ڪٽڪ، مغل ۽ اسلامي سلطنت جي نالي تي، هر شيءِ ڦهائڻ جو ڪاروبار ڪري رهيا هئا. ڪنهن وٽ ڪو پلو وهڻ ڏٺائون ته شهنشاهه جي اصطبل جي نالي ۾ اهو وهڻ به ضبط ته قيمت کان به آڳوڻو. هر دڪاندار کي عامل امير ۽ شهنشاهه جي نالي تي ٿڌ، چوٽ ۽ ڏهاڻي ڏيڻي ٿي پئي. ساڳي ڳالهه زمينن سان هئي: فصل پچي راس ٿيندو هو ته عامل جا عملدار اچي سهڙندا هئا. اڌ ٻٽي شهنشاهه جي نالي تي، چوٿين پتي امير جي، ۽ ڏهون حصو عامل جي نالي ڏيڻو ويندا هئا. مائهن ان اُپائڻ کان بان پري ڇڏي هئي. مالوند مائهن مال رکڻ ڇڏي ڏنو هو. ايترو اُپائيندا هئا جو پنهنجن ٻچن جو قوت ٿئي ۽ باقي وڪڻي، ڪو وڪرو ٿي سگهن. ٽيهن سالن ۾ پليون زمينون پينگ ٿي ويون هيون. البت جاگيرن تي ڀلا فصل ٿيندا هئا، مال به ميا هوندا هئا. هر هاريءَ کي کائڻ جيترو ان ملندو هو. مال سنڀاليندڙ کي سال جو قوت ملندو هو. هزارين زمينن جي مالڪن، مغل حاڪمن کي پنهنجون زمينون پڳڙن مٿ تي وڪڻي ڇڏيون هيون، ۽ پاڻ هر هاري ٿي ويهي رهيا. ٽيهن سالن اندر هر ٽئين سال اهڙو ڏڪر ٿي پيو جو الله پيو پناهه ڏي. هزارين ڪٽڪ ڪڇ، ڪاٺياواڙ، جيسلمير، ملتان ويندي دکن تائين لڏي ويا. ”جنهن وطن ۾ سڪ نه هجي، سو وطن ئي گهريو.“ اها هڪ عام چوڻي ٿي ويئي. ان جي برعڪس مغلن جا ڪٽڪ اچي لهندا هئا. شهنشاهه جي درٻار ۾ سفارشون ۽ رشوتون هلنديون هيون ته سنڌ ۾ ڪا ننڍي وڏي نوڪري ملي. پنجن سالن اندر رشوت کان هزارين دفعا وڌيڪ مال متاع گڏ ڪري دهلي، آگري، لاهور موٽندا هئا. ڪي ته زمينون خريد ڪري زميندار بڻجي ويهي رهندا هئا. سنڌ جو هاري سڀ کان سستو پوندو هو. سنڌ جو پورهيت



به سڀ کان سستو: مار موچڙو ڪر ته ڪم ۾ ڄامڙد- اها ڳالهه دهليءَ تائين مشهور هئي ته سنڌي فقط موچڙي سان سڌا آهن!

سنڌ جي صورت ئي بدلجي ويئي: سنڌ جا سهڻا ملوڪ شهر ۽ ڳوٺڙا ويران ٿيندا ويا. ڀلا شهرن ۽ ڳوٺڙن سان ڪنهن کي محبت هجي ته سندن اونو به ڪنهن کي هجي. ميڙا ملاڪڙا بند ٿيندا ويا. ڳائڻ وڃائڻ فقط درباري ميرائين تائين محدود ٿي ويو. ناٽڪ ۽ ڀڳتون فتوائن جو شڪار ٿينديون ويون. ماڻهن مان مٺ محبت موڪلائيندي ويئي.

سانوڻ اهو سڀ ڪجهه سوچيندي نٿي پهتو هو. نٿي ۾ هونئن ته هو چاچي علوءَ جي مسافر خاني ۾ اچي ترسندو هو. چاچو علو جيسين جيئرو هو، تيسين وٽس وڃبو هو ته رڳو سوڍي جا ڳڻ ڳائيندو هو، سنڌ جي ڪا ڳالهه ڳجهارتن جي انداز ۾ ڪندو هو، ۽ پوءِ روئڻ ۾ اچي پوندو هو؛ مريحيات مري ويو، پر ڪنهن ارغون، ترخان يا مغل کي مسافر خاني ۾ ترسڻ نه ڏيندو هو- پر سندس مرڻ کانپوءِ سندس نينگر بلاول مسافر خاني کي رڳو روزگار جو وسيلو ڪري ڪم آڻيندو هو. سانوڻ لاءِ پوءِ به سڀني کي ڪا اُنسيت هئي. هرڪو کيس ڏسي ڄڻ اکين ئي اکين ۾ چوندو هو ته سوڍي ۽ سنگهار وارن جو چوڪرو آهي! اڄ اهو چوڪرو پاڻ اچي اڌرو ٿيو هو، پر مسافر خاني ۾ کيس اهائي عزت ملندي هئي. البت مسافر خاني ۾ مغلن جو به ميڙو متل هوندو هو جيڪي ڪٿان ڪٿان ڪهي اچي رات جا چار پهر ڪائيندا هئا. علوءَ جي مسافر خاني جي اچي ماڻي به مشهور هوندي هئي. جيڪو هڪڙو ڀيرو اهو مڌ پي ويو، سو وري ڀيرو نه پيچندو! پر سانوڻ اتي نه ترسيو. رڳو بلاول کي پنهنجي گهوڙيءَ جي ڀارت ڪري ويو. بلاول ڪميت کي وٺي جڏهن ڪُڙهه ۾ داخل ٿيو، تڏهن ڪميت پنهنجي مالڪ بنان اهڙي بي چين ٿي ويئي جو جهل ٿي نه پئي ڏي. سانوڻ جيسين خود اچي کيس ٽپڪي ڏيئي توبرو نه ڏئي ويو، تيسين سنج لاهڻ نه ڏنائين. سانوڻ درياهه جو ڪپ ڏيندو، ترخانن جي محلي ۾ داخل ٿيو. ان محلي ۾ هڪڙو به سنڌي گهر نه هو. يا ترخانن ۽ ارغونن جا سپاهي رهندا هئاجن جا ننڍا ننڍا ڪشادا گهر هڪ ٻئي سان پتو پت ڳنڍيل هئا، يا انهن کان اڳتي مغل عاملن جون چؤحويليون هيون. اهي چؤحويليون دراصل چئن حويلن کي ڳنڍي ٺاهيون ويون هيون: هڪڙي مردان خانو، ٻي زانخانو، ٽين مهمان خانو ۽ چوٿين چوڀانو جتي محافظ، چوڀدار ۽ حوالدار رهندا هئا. اهي حويليون اصل ۾ ارغون ۽ ترخان سردارن جون هيون ۽ جڏهن سنڌ اڪبري سلطنت ۾ گڏجي ويئي، تڏهن ارغون ۽ ترخان رفته رفته جاگيرون هٿ ڪري سنڌ جي مختلف ضلعن ۾ آباد ٿيندا ويا. فقط غريب سپاهي رهجي ويا سي مغل لشڪر ۾ شامل ٿي ويا. اهي اڪثر رات جو چوريون ڪندا هئا، يا چنڊو خانا هلائيندا هئا. مغل عاملن ۽ سردارن لاءِ ڪنيزون ۽ غلامن کي ڦاسائي آڻيندا هئا. ڪالهه جا حاڪم اڄ جا پڙوا ۽ داداگير بڻجي ويا هئا!

سانوڻ هيڏانهن هوڏانهن نهاريندو، هڪڙي گهر اڳيان اچي بيهي رهيو. ڪڙو ڪڙڪائڻ بدران، هن هلڪي سڀني وڃائي، ڄڻ ته ڪو لنگهندڙ پڪي پنهنجي ولر کي آواز ڏيندو هجي. گهري ڪانه گذري ته هڪڙي پوڙهي شخص دروازي مان منهن ڪڍيو ۽ سانوڻ کي ڏسي هڪدم دروازو کولي ڇڏيائين. پوڙهي شخص سانوڻ کي ڏسي اهڙي ڏيکائي ڏني، ڄڻ ورهين جي واقفيت هجيس. سندس وات مان ڪني انگوريءَ جي ڌڀ پئي آئي. سانوڻ کيس کيڪاريو به ڪونه ۽ رڳو ايترو چيائين ته ”ارسلان بيد آهي؟“

”تنهنجي لاءِ نه هجي ته به حاضر ٿي ويندو. تون اندر ته اچ، ٻاهر جو بيٺو آهين؟“

سانوڻ اندر هليو آيو. اندر گهڙڻ سان ڪني انگوريءَ جي بانس سانوڻ جي ذهن ۾ چڙپيدا ڪرڻ لڳي. دالان ٽپي، وراندي جي چارين واري دروازي کان اندر ٽوڪيندو ويو. وراندي جي سامهون ئي ٻه دروازا هئا.

هڪڙي دروازي منجهان دارونءَ جي بانس جا پيڪا اچي رهيا هئا. ان دروازي کي ڇڏي، سانوڻ ٻئي دروازي کي ڌڪو ڏنو.

سامهون هڪ ٿلهو متارو شخص اڌ لٽيل هو، ۽ هڪڙو ڳيرو چوڪرو سندس هنج ۾ لٽيل هو. سامهون ميز تي اچي انگوري بلوري صراحيءَ ۾ پيل هئي، ۽ هڪڙو جام اڌ ڀريل رکيل هو. سانوڻ کي ڏسي ڳيرو چوڪرو چرڪ پري اٿي ويٺو ۽ ڪٿ کان لهي، ڪورنش ڪري هٿ ٻڌي بيهي رهيو. لٽيل شخص به اٿي بيٺو.

”سردار خان، تون ڪيئن؟“ ماڻهو موڪلين ها ته مان پاڻ اچي حاضر ٿيان ها، ڀلا ڪا انگوري پيئندين؟ بنهه تازي آهي - جان من، سردار خان لاءِ به ٺاه!“

”نه ارسلان بيگ، انگوريءَ لاءِ وقت ڪونه اٿم. ٺٽي آيو هئس، سوچيم ته توسان حساب ڪتاب ڪندو وڃان!“

سردار خان، حساب ڪتاب ته اڳئين دفعي ڪيو هوسين. ان کانپوءِ حرام جو آءُ ٻاهر به ڇڄيو هجان.....“ ارسلان بيگ جو منهن لهي ويو. هن جي شهپرڻ ۾ هلڪي لرزش اچي وئي هئي. سندس منهن جي سرخي پيلاڻ ۾ بدلجڻ لڳي هئي.

”ارسلان، مون توکي چيو هو ته مغل سردارن، ترخان جاگيردارن تي تنهنجو حق آهي، پر جيڪڏهن ڪنهن سنڌي گهر يا ڳوٺ تي ڏاڙو هنيو اٿئي ته پوءِ پاڻ ٿو ڄاڻين..... پر پانڄي ٿو ته منهنجي صلاح تي نه هلئين.....“

ارسلان بيگ هاڻ ته بلڪل ڌڪڻ لڳو: جيڏو مڙس هو، اوتري منجهس رقائلي اچي ويئي. ويتر جو سانوڻ خنجر جي دستي ۾ هٿ وڌو ته هن جي حالت غير ٿي وئي. ڌڪندڙ آواز ۾ چيائين: مون کي قسم آهي الله ۽ پنج تن پاڪ جو، مون ان ڏينهن کانپوءِ وري ڪنهن سنڌيءَ جو نالو نه ورتو آهي..... تون مون تي اعتبار ڪر.....“

سانوڻ ڪا گهڙي خنجر جي مُٺي تي هٿ ڦيريندو رهيو ڄڻ ته فيصلو نه پئي ڪري سگهيو. پوءِ ڌيرج سان چيائين: ”گذريل چوڏهينءَ تي وينجهرڪي وسينءَ ۾ ڏاڙو لڳو هو. پنهون جو ڳوٺ آهي، درياهه جي بنهه ڪپ تي. اتي ڪي ترخان ٻُٽون ٻڌي ڏاڙو هني ويا، ۽ هڪڙي نينگر به پاڻ سان کڻي ويا آهن.....“

”قسم آهي قرآن جو، مون کي ڪا خبر ڪانهي..... ۽ توکي خبر آهي، مون کي ته نينگرين جو شوق ئي ڪونهي!“ ارسلان بيگ هاڻ ته بلڪل سهڪي رهيو هو. دارونءَ جو نشو لهڻ جي باوجود هن جي زبان ٻاٽي ٿيندي وئي.

”مون کي اعتبار تڏهن ايندو جڏهن ڏاڙو لهي ڏيندين. هئا ترخان يا ارغون، تنهن جي پڪ اٿم. ممڪن آهي ته ڪو مغل به ساڻ هجين..... نينگرِي سورهن سترهن ورهين جي آهي، نالو ٿوري اٿس.....“ سانوڻ اهڙي انداز ۾ چيو جنهن ۾ ڌڙڪي سان گڏ حڪم به شامل هو. ائين پئي پانيو ته لفظن کان وڌيڪ سانوڻ جي اکين ۾ ڪجهه هو جنهن ارسلان بيگ جي بدن ۾ ڌڪي وجهي ڇڏي هئي.

ارسلان بيگ ڪجهه سامت جو ساهه کنيو ۽ چيائين، ”چنڊوخاني جي مهتم کان ٿا پڇون. ارغون يا ترخان هوندا ته ضرور مال هٿ ڪئي آيا هوندا ۽ جوا ڪيڏي هوندائون..... چوڏهين تاريخ تي چيئ نه..... ڀلا تون ويهه، ته آءُ ٿي ٿو اچان..... پر تيسين جيڪڏهن انگورن پين ته حجاب نه ڪجانء.....“

سانوڻ رڳو ڪنڌ ڌوڻ ڪئي، ۽ موڙي تي ويهي رهيو. ارسلان بيگ اتان نڪري پاسي واري ڪمري ۾ لنگهي ويو. ان ڪمري جو در ڪليو ته ماڻهن جو شور ٺهڪن، گارين ۽ التين جي گڏيل گهمسان جو آواز اچڻ لڳو پر وري ڪوئي جو در بند ٿيو ته آواز به بند ٿي ويا.

توري دير کانپوءِ ارسلان بيگ، هڪڙي سنهڙي سيپڪڙي ارغون سان گڏ وري اندر آيو. ان شخص جي خاص ڳالهه سندس شهر هئا، جيڪي ايڏا وڏا هئا، جو ڏاڙهيءَ کان ٻاهر نڪري آيا هئا، ۽ ڏاڙهي به قلمن کان شهرن تائين، ۽ شهرن کان هيٺ ائين ڪوڙيل هئي جو ڏاڙهيءَ جا وار به شهرن جو حصو بڻجي ويا هئا. هن ايندي شرط اچي سانوڻ کي هٿ ڏنو، ۽ ادب سان هڪڙي پاسي تي بيهي رهيو. ارسلان بيگ پاڻ به ڪٿ تي اچي ويهي رهيو، ۽ جهيٺي آواز ۾ چيائين، ”شهباز خان، مون کي جيڪو ٻڌايو، سو سردار خان کي سربستو احوال ڪري ٻڌاءِ.....“

شهباز خان بي خيالو پنهنجي شهرن تي هٿ لائيندي چيو: ”برابر پندرهن تاريخ به ترخان ۽ هڪ مغل سپاهي ڪافي مال کڻي آيا هئا. سڄي رات پيئندا رهيا ۽ جوا کيڏندا رهيا؛ جڏهن نشي ۾ آيا، تڏهن ڳالهين ڳالهين ۾ اها ڳالهه ڪيائون ته هڪ نهايت حسين ڪنيز به درياھ جي ڪپ تان ڪٽي هئائون، ۽ اها ڪنيز سندن سردار قيصر بيگ ارغون وٽ آهي پر قيصر بيگ به ڪنيزن بدران غلامن جو شوقين آهي، ان ڪنيز کي ڪنهن مغل امير هٿ وڪڻڻ جو سوچي رهيو هو، ۽ اهو به چيو هئائين ته سؤ سونين مھرن کان گهٽ نه وڪڻندو.....“

سانوڻ نهايت آهستيگيءَ چيو، ”۽ قيصر بيگ ڪٿي ٿو رهي؟“  
ارسلان بيگ شهباز خان ڏانهن ڏٺو. شهباز خان ڪنڌ هيٺ ڪري زمين ۾ نهارڻ لڳو. سانوڻ جي آواز ۾ چهڪ ڀرجي آيا: ”مون پڇيو ته قيصر بيگ ڪٿي ٿو رهي؟“

شهباز خان هٻڪندي چيو: ”قيصر بيگ مغل لشڪر جي توشي خاني جو عملدار آهي. سندس ٽولي ۾ اڌو اڌ مغل به آهن، جيڪي سپاهي گيريءَ مان عاجز اچي ويا آهن، ۽ ڪجهه نه ڪجهه لالچ ۽ هٻڪ ۾ اچي قيصر بيگ جي ٽولي ۾ شامل ٿي ويا آهن. قيصر بيگ کي رهڻ لاءِ وڏي حويلي مليل آهي، ۽ انهي حويليءَ ۾ هٿ وجهڻ موت کي سڏ ڪرڻ آهي.....“

سانوڻ جي منهن تي ارڙي مرڪ اچي ويئي. ان مرڪ ۾ الائي ڪهڙي ڳالهه هئي، جو شهباز خان تڪڙو تڪڙو چوڻ لڳو: ”سردار خان..... منهنجو مقصد آهي ته انهن حويلين ۾ سخت پهرو آهي - خبرداريءَ کان ڪم وٺو پوندو!“

سانوڻ ارسلان بيگ ڏانهن ڏٺو. ارسلان بيگ انهيءَ نگاهه کان بچڻ کان زمين ۾ گهورڻ لڳو. پر ڄڻ ته هن جي پويان به ڪي اڪيون هيون، جن سانوڻ جي گهور کي محسوس ڪيو. نيٺ منهن مٿي ڪندي چيائين ”سردار خان، آءٌ مغلن ۽ ارغونن..... پنهنجي سان رهائيو ويٺو آهيان. جيڪڏهن آءٌ يا منهنجو ڪو ماڻهو انهن حويلين جي پاسي جهلجي پيو ته ڏاڍي خراب ڳالهه ٿيندي..... پر توکي انڪار ڪونه ڪندس!“

سانوڻ جي منهن جي مرڪ ڄڻ وڌيڪ ويڪري ٿي ويئي: ”ته پوءِ اڄ رات قيصر بيگ جي حويليءَ تي ڌاڙو لڳندو، ۽ ائين لڳندو ڄڻ مغلن ڌاڙو هنيو آهي..... اوهان کي جيڪو مال هٿ اچي سو اوهان جو. هن پيري اسان جو حصو به توهان کي آيو. باقي ٻانهن آءٌ پاڻ کڻي ويندس.“

ارسلان بيگ جي منهن تي به مرڪ اچي ويئي. ٺٽي جي شهر اندر مغلن جي ويس ۾ ڌاڙي جا هن گهٽائي خواب لڌا هئا، پر سانوڻ جي ڊپ ۽ حصي جي خيال کان همت نه ٿي ٿي. قيصر بيگ خود به وڏو ڌاڙيل هو، ۽ سندس حويلي سنڌين کان لٽيل مال سان ڌڻي پيئي هوندي. اهو سمورو مال بنان سانوڻ جي حصي جي، هن کي به ٽي سال ڌاڙا هڻڻ کان بچائي ڇڏيندو. اهي سمورا اٽسنا ٺاهيندي، هن مرڪي چيو: سردار خان، توسان سر لڳي!“

..... پوءِ ڳچ دير هو ان ڌاڙي جي رٿابندي ڪندا رهيا.

(3)

جڏهن کان رستم بيگ قنڌاري ٿئي جو عامل بڻجي آيو هو، تڏهن کان ٿئي ۾ چڻ راکاس گهمي ويو هو. سنڌي ته سنڌي پر ارغون ۽ ترخان به ڪا رات سک سان نه سٿا هئا. رستم بيگ کان اڳي سندس شهرت ٿئي تائين پهتي هئي: ملتان ۾ هن جيڪي ڪيس ڪيا هئا، اهي چارون ماڻهن رڳو افواهن طور ٻڌيون هيون. پر ٿئي پهچڻ کان اڳ ۾، مناديءَ وارا هر محلي ۾ ورور پڙهو ڏيندا ويا ته آئيندي شهر ۾ سواءِ مغلن جي، ڪوبه گهوڙي تي سواري ڪونه ڪندو؛ ڪوبه ماڻهو مغلن سان، اڳواٽ اجازت کان سواءِ، مخاطب ٿيڻ جي ڪوشش نه ڪندو؛ مغلن جي حرمن جي ڏولي لنگهڻ وقت، هر ڪو ماڻهو ڪنڌ هيٺ ڪري بيهندو؛ سيدن کانسواءِ ڪوبه پنهنجي زانفانن لاءِ ڏولي استعمال نه ڪندو؛ ڪوبه دڪاندار مغلن سان شين جي خريداريءَ وقت قيمت تي تڪرار نه ڪندو، ۽ جيڪا قيمت مغل ڏيندا، سا خوشيءَ سان قبول ڪندو؛ ٿئي کان ٻاهران ڪوبه ماڻهو شهر ۾ داخل ٿيندو ته مقرر ڪيل چوڪين تي پنهنجي سڃاڻپ ڪرائيندو ۽ پنهنجي ترسڻ جو هنڌ ۽ ڪل وقت درج ڪرائيندو؛ ڪوبه ماڻهو عامل جي منظوريءَ کان سواءِ سانجهيءَ کان پوءِ اوطاق کليل نه رکندو؛ سڀني مدرسن ۾ فارسي تعليم لازمي ٿيندي ۽ هر مدرسي جو مهتم ان جو پابند هوندو ته ڪوبه نئون معلم رکڻ کان اڳ، عامل جو اجازت نامو حاصل ڪري؛ هر نڪاح خوان، هر پيش امام، هر ٻانگو مغل، ارغون يا ترخان هوندو، يا عامل جي منظوري حاصل ڪيل هوندو؛ شادي ۽ غميءَ کانسواءِ ڪٿي به ڏهن کان وڌيڪ ماڻهو گڏ نه ٿيندا.....

اهڙن حڪمن سان گڏوگڏ وفاداري ۽ سازشن جي اطلاع ڏيڻ وارن لاءِ انعامن اڪرامن ۽ مغل حڪومت جي نوڪريءَ جي خطري ڏني وئي. مسجدن ۾ هر نماز کان پوءِ پيش امام ماڻهن کي تلقين ڪرڻ لڳا ته اسلام ۽ اسلامي حڪومت جي انحرافي ڪندڙ ٻنهي جهانن جي غضب کي دعوت ڏيندو. خطبي ۾ ظل الاهي شهنشاهه جهانگير سان گڏ رستم بيگ جو نالو ائين ورتو ويندو هو چڻ ته خود شهنشاهه هند رستم بيگ جو محتاج هو ۽ سنڌ کي اسلامي سلطنت ۾ شامل رکڻ جو بار رستم بيگ تي هو ۽ شهنشاهه کيس هر شورش، هر بغاوت کي چيپائڻ جو ڪليو پروانو ڏيئي ڇڏيو هو!

رستم بيگ پنهنجو ڏکو ويهارڻ لاءِ شهر ته ٺهيو پر ننڍن ننڍن ڳوٺن ۾ تياس ڪوڙائي ڇڏيا، جنهن تي ڪونه ڪو ماڻهو سازش ۽ شورش جي الزام ۾ تنگيل هوندو هو، ۽ تيسين اهو لاش تياس تان نه لاهيندا هئا، جيسين ان جي بانس ڪن ڏينهن تائين ماڻهن کي رستم بيگ جو نالو وسارڻ نه ڏيندي هئي. ماڻهن ۾ هن جو ايتو ڊپ ويهي رهيو جو ٽپهريءَ کانپوءِ جتي ڪٿي هٿ تاز ٿي ويندي هئي، ۽ ماڻهو گهرن کي وڏا وڏا تالا هڻي اندر ئي اندر ٻارن کي ٻوٽاڙي ويهاري ويٺا هوندا هئا. سانجهيءَ جي ٻانگ ايندي هئي، تڏهن به دروازا نه کلندا هئا، ۽ پيش امام نمازين جي واٽ ڏسندي اوڀاسيون ڏيڻ لڳندا هئا. ڪن وڏين مسجدن ۾ رڳو مغل، ارغون، ترخان

يا مسافر نظر ايندا هئا. وڏي مصيبت ته مسافرن لاءِ هئي: ٽپهريءَ کان اڳ جيڪڏهن وائدا نه ٿيا ته رات گذارڻ لاءِ ڪوبه مسافر خانو کين هنڌ ڪٿولو ڏيڻ جو به روادار نه ٿيندو هو ته مبادا مغل سپاهي اچي تفتيش ڪن. مغل سپاهي به اهڙا هريا جو راهه ويندي کين بيهاري پچائون ڪندا هئا ته ڪير آهين، ڪٿان آيو آهين، ڇو آيو آهين، رهين ڪٿي ٿو- هل چونڪيءَ تي! چونڪيءَ تي وڃڻ معنيٰ سڄو مال متاع ڦرائڻ. ان ڪري هر ڪو پنج ڏهه درهم ڏيئي جند ڇڏائيندو هو. ائين ڪو سڀو گراهڪ نه ملندو هون ته مسافر خاني تي چڙهائي ڪندا هئا، ۽ مسافر خاني وارو ڪجهه ڏيئي جان نه ڇڏائيندو ته مسافرن کان آڏا ابتا سوال جواب ڪري، ڪجهه نه ڪجهه ڦري ماري ايندا هئا!

شام ٿيندي هئي ته مغل سپاهين جا ٽولا محلن ۾ ڪاهي پوندا هئا. ڪو ايڪٽر ٻيڪٽر ماڻهو ملين ته ڄڻ ٻيگهي مڇي وين. هن کي بيعزتو ڪري، جيڪي ڪجهه گيدي ۾ هوندس، سو ڦري گهر روانو ڪندس. ڪڏهن ڪڏهن ڪا پڳ، ڪا پڳڙي يا پٽڪو وٺين ته اهو به ڦريندي ويرم نه ڪندا. جيڪڏهن ڪا هٿ حاصل نه ٿين ته کيس ماريوندا ڪٽيندا چونڪيءَ تي وٺي ويندا، ۽ تيسين ان جي جان نه ڇڏيندا. جيسين سندس ڪي واهرو وري، ڪجهه ڏيئي سندس جند نه ڇڏائيندا. البت ارغون، ترخان يا دهلي، آگري، فتح پور ۽ ٻين هنڌن کان آيل ماڻهو، جيڪي فرفر فارسي ڳالهائيندا هئا، تن کي هٿ نه لائيندا هئا، متان ڪو حڪومت جو ماڻهو هجي ۽ دانهن وڃي دهليءَ يا آگري پهچي.

جيڪڏهن ڪو راهه ويندو وانهڙو نه ملين، ۽ سپاهين جو کيسو گرم نه ٿيو ته هنن هڪ اهڙو طريقو اختيار ڪيو، جنهن ماڻهن ۾ هو اڃا تو خوف وجهي ڇڏيو: بيگاه وقت ۾ ڪنهن در تي ڪڙڪو ڪري، پاڻ لڪي بيهي رهندا هئا: اندران ڪنهن ڪڙو کولي، ٻاهر نهاريو ته جهٽ ڏيئي، کيس چڪي ٻاهر ڪندا هئا، ۽ نڪا هم نڪا تم، ڌڪن بجن جو وسڪارو لائي ڏيندا هئا. هن جي رڙين تي اوڙي پاڙي جا مڙس ماڻهو ٻاهر نڪرندا هئا ته مغل سپاهي اهڙي ڏيکائي ڏيندا هئا ڄڻ ته ان همراه پاڻ مغلن سان ڪونس شروع ڪئي هئي. جيڪڏهن اها چال ڪامياب نه ٿيندي هئي ته چوندا هئا ته هن مغلن، مغل شهنشاهه يا عامل کي گاريون ٿي ڏنيون، ان ڪري هن کي چونڪيءَ تي وٺي ويندا. چونڪيءَ تي وڃڻ معنيٰ وڌيڪ مار موچڙو، سو پاڙي جا چڱا مڙس، ڪجهه سوکڙيون پاڪڙيون پيش ڪري همراه جي جان ڇڏائيندا هئا!

هڪ طرف عام ماڻهن سان اهو ويل هو، ٻئي طرف ساقي خانن جي آس پاس ماڻهن جا هجوم هوندا هئا. گهڻو تنو ارغون، ترخان، مغل يا قنڌاري هئا، پر ڪو ايڪٽر ٻيڪٽر مقامي ماڻهو به هوندو هو، جيڪو يا ته شاهي حڪومت جو ڪو اهلڪار هو يا ڪنهن ارغون، ترخان يا مغل جو دوست يار. اندر رباب جي ڌن تي ڳيرو ساقي نچندا، مٽڪندا، انگوريءَ جا جام پيش ڪندا ويندا هئا، ۽ سندن گراهڪ هڪٻئي کان آڳا ٿي، کين پاڻ ڏانهن متوجه ڪرڻ لاءِ حرفتون هلائيندا هئا. ڪيترن ساقي خانن ۾ اندر جاءِ نه هئي ته رستن تي موڙا ڪيڏارائي، ساقين ۽ انگورين جا شوقين ويهي پاڻ ۾ ڪچهريون ڪندا هئا، ۽ جيئن ئي ڪو ساقي جام کڻي ايندو ته کيس پاڪر پائڻ، چمي ڏيڻ، يا چهندي هڻڻ لاءِ پاڻ ۾ الجھڻ لڳندا هئا. اڪثر ساقي خانن ۾ روزانو ساقين تان جهيڙا ٿيندا هئا، ۽ خنجرن جي مقابلي ۾ به ٿي قتل ضرور ٿيندا هئا. ڪن ساقي خانن ۾ جوا به هلندي هئي، پر جواخانن ۾ فقط اهي اندروني سگهندا هئا جن کي ساقي خانن جي مالڪ يا ڪنهن وڏي عملدار جي اجازت مليل هوندي هئي. انهن جواخانن ۾ اڪثر ائين ٿيندو هو ته ڪو ارغون يا ترخان يا مغل سپڪجه هارائي ويهندو هو ۽ جوارين جو قرض نه ڏيئي سگهڻ تي پنهنجي جان وڃائي ويهندو هو. هڪڙي ئي ڌڪ سان سندس آندا گجيون ڪڍي، تنگوتالي ڪري، رستي تي ڇڏي ويندا هئس جتان صبح جو يا ته سندس وارث لاش کڻي ويندا هئا يا وري سرڪاري سپاهي کيس کنائي ويندا هئا.

جڏهن ماڻهن ۾ ڊپ ۽ هراس انتها تي پهچي ويو، تڏهن وري ڌاڙا لڳڻ شروع ٿيا. نما شام مهل، ٻٽون ٻڌل ڏهاڪو کن گهوڙيسوار ڪنهن ڪوئيءَ، حويليءَ يا گهر تي حملي آور ٿيندا هئا ۽ دينادستي ماري ڦري، الهه تلھ لٽي هليا ويندا هئا. جيڪڏهن ڪنهن ننڍي نيتي زانفان تي نظر پين ته اها به زوريءَ کڻي ويندا هئا. اڪثر ڌاڙا ارغونن، ترخانن، سيدن يا مغلن جي محلن ۾ لڳندا هئا. سنڌين جي محلن ۾ ورلي ڪو ڌاڙو لڳندو هو. مغل سپاهين اهو افواه عام ڪري ڇڏيو ته اهي ڌاڙا سانوڻ جو ٿولو ٿو هڻي، انڪري سنڌين جي گهرن ۽ حويلين تي ڌاڙا ڪونه ٿا لڳن. درحقيقت سنڌين جي گهرن تي ڌاڙا انڪري ڪونه ٿي لڳا جو سنڌين ۾ دولتمند خاندان ڪي ورلي وڃي بچيا هئا. سنڌي گهڻو ڪري هٿ ڪاريگر، ڪمي ڪاسب، هٿ وائيا هئا، جيڪي پنهنجي گذر سفر ۾ پورا هئا! اڪثر دولتمند ماڻهو ارغونن ۽ ترخانن جي دور ۾ لڏي ڪڇ، ڪاٺياواڙ، جيسلمير ۽ گجرات ڏانهن هليا ويا هئا، جيڪي بچيا هئا، تن پاڻ وٽ مغل سپاهي پگهاردار رکي ڇڏيا هئا، انڪري مٿن ڌاڙو هڻڻ ممڪن ئي نه هو.

پر خوف ۽ هراس ۾ ئي اهڙو ماحول پيدا ٿيندو آهي جنهن ۾ هڪ طرف افواهن جي بازار گرم ٿيندي آهي، ۽ ٻئي طرف شاهينگن کي جاوا ڪرڻ جو موقعو ملندو آهي، ۽ ٽئين طرف ڪمزور حڪومت کي پنهنجا پير مضبوط ڪرڻ جو وقت ملي ويندو آهي. سنڌي به رفتہ رفتہ اهو يقين ڪرڻ لڳا هئا ته ڌاڙا سانوڻ جي ٽولي ٿي هنياء. ٻئي طرف مغل سپاهين ۽ لشڪرين کي خدا خدا ڪري اهو موقعو مليو ته هو هر وات ويندي سنڌيءَ کي سانوڻ جي ٽولي سان لاڳاپيل هجڻ جو الزام هڻي ڪجهه رقم ڇڏائي وٺندا هئا، ۽ کين سنڌين کي بيعزتو ڪرڻ جو به دل گهريو موقعو ملي پوندو هو. مغل حڪومت جا پير اڃا پختا ڪونه ٿيا هئا. مرزا غازي بيگ جي مرڻ کانپوءِ خسرو خان چرڪس هالن ۾ ويهي مرزا باقيءَ جي پوڻي مرزا عبدالعلي جي سنڌ جي تاجپوشي جو اعلان ڪري ڇڏيو ۽ سندس لشڪر آس پاس مغلن جي عملدارين کي ختم ڪندو ٿئي ڏانهن وڌندو ٿي آيو. مرزا عبدالعلي اڃا صغير هو. انڪري هن جي نالي ۾ سموري حڪومت خسرو خان چرڪس پاڻ سنڀالڻ جي فڪر ۾ هو. جتي ڪٿي مغلن ۽ ارغونن ترخانن ۾ چڪريون پئي لڳيون. ٺٽي ۾ بظاهر ته مغلن جي حڪومت هئي پر اندران ئي اندران ترخان ان ڏينهن جو انتظار ڪري رهيا هئا جڏهن خسرو خان چرڪس ٺٽي تي ڪاهي ايندو، ۽ هنن کي وري حڪومت ملندي، جنهن کي هنن پنهنجو موروثي حق ٿي سمجهيو. ڪيترن سنڌين کي هنن گجها نياپا موڪليا هئا ته اسان جو ساٿ ڏيو. اسان وري به سنڌ ۾ رهي، سنڌي ٿي ويا آهيون: مغل ته اوڀر ۽ ڌاريان آهن، جيڪي دهلي ۽ آگري کان ٿا حڪومت ڪن. اسان جو ته مڙهه مقام ئي هتان جو آهي؛ اسان جي وڏن جا هڏا به سنڌ جي سرزمين ۾ پوريل آهن ۽ اسين به مري هن مٽيءَ ۾ دفن ٿينداسون. مغل وري سنڌي سردارن ۽ وڏيرن کي اهو سمجهائيندا رهيا ته ارغونن ۽ ترخانن سنڌين کي لتاڙي چيپائي ڇڏيو هو. مرزا باقيءَ جا ظلم اڃان تازا تازا هئا. مغلن سنڌين کي انهي ظلم ۽ جبر کان نجات ڏياري هئي، ۽ شاهي حڪومت هيٺ سنڌ ۽ سنڌين کي وڌڻ ويجهڻ ۽ ترقي ڪرڻ جو اوترو ئي موقعو آهي جيترو ٻين صوبن ۽ صوبيدارن کي!

۽ سنڌي جنڊ جي انهن ٻن پُڙن ۾ پيسجي رهيا هئا. هنن جون همدرديون ڪنهن سان به نه هيون: ان ڪري هنن تي ٻنهي ڌرين مان ڪنهن به اعتبار ڪونه ٿي ڪيو. انهيءَ بي اعتباريءَ جي فضا ۾ جڏهن عام بدامني، ڏهڪاءُ ۽ ڏاڍ جو وايو منڊل ڇانيو ته سنڌين کي سمجهه ۾ نه ٿي آيو ته هو ڇا ڪن، هنن جي سوچڻ جي قوت ئي ڇڻ ته ڪيڏانهن موڪلائي وئي هئي. اهي سنڌي عملدار جيڪي مغل سرڪار جي نوڪريءَ ۾ هئا، سي پنهنجي عملداري بچائڻ ۾ ايترا بي ٺڪا ٿي ويا جو سنڌين کي پاڻ ٻوهي ۾ ڏيڻ کان به نه ٿي مڙيا. مغل عامل ۽ عملدار به سندن ڪمزوري محسوس ڪري سازشن ۽ شورش جي جاچ سنڌي عملدارن ۽ ڪامورن جي حوالي ڪندا هئا، ۽ سنڌي ڪامورا محض پنهنجي وفاداري ۽ ڪارڪردگي



ڏيکارڻ لاءِ بيگناهه سندين جا نالا ڏيئي ڇڏيندا هئا. مغل عملدارن انهن کي سزائن ڏيڻ لاءِ قاضي به سندي مقرر ڪيا، ۽ اهي سندي قاضي جڏهن قضا جي ڪرسيءَ تي ويهندا هئا، تڏهن سندي ڏوهارين کي تياس تي ٽنگڻ جي سزا ڏيندا هئا ۽ ارغونن ۽ ترخانن کي جلاوطنيءَ جي!

سندين ۾ جيڪو واپاري طبقو هو، سو اڳي ئي سهي جي گل: اول ته مغل سپاهين جي آنڪي پري پيا ڪم ٿپائيندا هئا. ڳالهه آنڪيءَ کان مٿي چڙهي ويئي ته سنڌ جا وڻ ئي ڇڏي لڏڻ لاءِ تيار ٿي ويندا هئا. باقي سمورو ظلم ۽ جبر سنڌ جي هاري ناري، مالوند، پورهيت، ڪمي ڪاسبي، هٿ ڪاريگر يا گهوڙين تي هو. هو آه به نه پري سگهندا هئا ته متان سندن ٿڌي شوڪار جو غلط مطلب ورتو وڃي. البت انهن مان جوانن جو طبقو اهڙو هو، جيڪي اهو ظلم خاموشيءَ سان سهڻ لاءِ تيار نه هو. انهيءَ طبقي ۾ گهڻائي مدرسن جي شاگردن جي هئي. هنن جي اکين ۾ مڇ متل هئا، اندر ۾ ڪورا کائڻ هئا، ۽ سندن ماٺ ۾ نفرت جي چڻ پڻ هئي. هنن کي رڳو ارغونن ۽ ترخانن يا مغلن ۽ ٻاهرين سان نفرت نه هئي. هنن کي پنهنجن کان به نفرت هئي، جيڪي هيترو ظلم سهندي به ماٺ هئا يا مغلن جي چاڪري ڪندي، پنهنجن تي ظلم ڪندا رهندا هئا. اهڙائي جوان سانوڻ جي ٽولي ۾ شريڪ هجڻ جي شڪ ۾ تياس تي ٽنگيل نظر ايندا هئا.

(4)

سلطاني ساقي خانو، هونئن ته عام رواجي ساقي خانو هو پر ان ۾ ڪي اهڙيون ڳالهيون هيون، جن جي ڪري عام سپاهي يا لشڪري يا عتاب ۾ آيل ارغون، ترخان يا مغل ان پاسي ڪونه لڙندا هئا. هڪڙو ته اهو واحد ساقي خانو هو، جنهن ۾ نٿي جو عامل ٿوري دير لاءِ دل وندرائڻ ايندو هو، ۽ هن لاءِ خاص مسند ٺهيل هئي. ان کانسواءِ نٿي جي چونڊ اميرن، ناظمن ۽ عملدارن جون، پنهنجي حيثيت مطابق، مسندن ٺهيل هيون، جن تي پيو ڪوبه ويهي نٿي سگهيو. انهن مسندن جي نگهباني ۽ مهمانداريءَ لاءِ ساقي به علحدہ علحدہ مقرر ٿيل هئا؛ انهن مان ڪنهن به ساقيءَ کي مجال نه هئي جو ٻئي ڪنهن امير کي انگوري پيش ڪري يا هن جي ٻي ڪا مهمانداري ڪري. انهن مسندن ۽ ساقين لاءِ اهي امير، ماهيانو ڪجهه رقم ساقي خاني جي مالڪ کي گهر ويٺي پهچرائي ڏيندا هئا. اصل ۾ اهو ساقي خانو مرزا باقيءَ جي هڪ خاص امير ۽ دوست شمس الدين سلطانيءَ کوليو هو. مرزا باقي پاڻ به ان ساقي خاني ۾ ايندو هو ۽ پنهنجي مخصوص مسند تي اچي ويهندو هو. چيائون ٿي ته ان ساقي خاني ۾ ملا محمد فراخي ۽ مرزا باقيءَ جي پڻ پائواري هوندي هئي. ساقي خانو درياھ جي ڪپ تي هو ۽ سندس پٺين ديوار ۾ هڪ گجهو ته خانو ۽ دروازو هو، جنهن ۾ هر وقت ٻه ٻيڙيون تيار بيٺيون هونديون هيون ته جيڪڏهن امير تي اوچتو حملو ٿئي ته اتان آساني ۽ حفاظت سان ڀڄي سگهي!

ان ساقي خاني جي هڪڙي ٻي به خاص ڳالهه هئي ته ساليانو نوروز جي موقعي تي زبردست جشن ملهايو ويندو هو، ۽ ان جشن جي خاص ڳالهه ڪنيزن ۽ ساقين جو ساليانو نيلام هوندو هو. اميرن وٽ جيڪي به ڪنيزون ۽ ساقي هئا، سي گهڻو تڻو ان نيلام مان ورتل هوندا هئا ۽ ساقي به فخر سان هام هندا هئا ته هو سلطاني نيلام ۾ وڪاڻل هئا. تاتار، ترڪستان، اصفهان، شيراز، قندار ۽ هرات کان ڪنيزون ۽ ساقي اچي گڏ ٿيندا هئا، ۽ سندن حسن جي هاڪ ملتان، لاهور، دهلي ۽ آگري تائين پهچندي هئي، ۽ اتان جا امير ۽ سوداگر اهي ڳالهيون ٻڌي جشن ۾ اچي شريڪ ٿيندا هئا، ۽ نيلام ۾ ٻولي ڏيندا هئا. نٿي جا سمورا بااثر امير جڏهن پنهنجين پنهنجين مسندن تي ايندا هئا، ۽ انگوري ۽ ساقين سان دل وندرائيندا هئا ته وندر کان سواءِ حڪومت ۽ سياست جا معاملو به اتي ئي ٿيڻ لڳندا هئا، ۽ جيڪڏهن ڪين تخليقي جي ضرورت هوندي هئي ته خود ساقي خاني اندر خاص ڪمرن جو انتظام ٿيل هو. هر ڪمري ۾ ٻه ٻه حبشي خواجه سرا پهرو ڏيندا هئا، ۽ ڪنهن جي مجال نه هئي جو بنا اجازت جي ڪنهن ڪمري ۾ گهڙڻ جي ڪوشش ڪري. انهن خواجه سرائن کي بنان اجازت ايندڙ ماڻهوءَ کي اُقت ماري رکڻ جي اجازت هوندي هئي، ۽ اهڙو پروانو خود وقت جو عامل پنهنجي مهر سان لکي ڏيندو هو. سياست ۽ حڪمرانيءَ جا مسئلا نبيڙن وقت جاسوسن ۽ مخبرن کان ٻڌڻ خاطر با اثر امير خود پنهنجا ماڻهو پاڻ سان آڻيندا هئا، جيڪي هنن جي درٻارين ۽ صلاحڪارن طور سندن مسندن آڏو اطلسي موڙن تي ويٺا انگوريءَ سان دل وندرائيندا هئا ۽ سندن نظر هر وقت ايندڙ ويندڙ ماڻهن تي هوندي هئي، ۽ ڪنهن اوڀري ماڻهوءَ جي اچڻ شرط، هنن جا هٿ پنهنجن خنجرن جي مُٿين تي ڦهي



ويندا هئا. ائين ڪيترائي جاسوس ۽ مخبر بي موت مري چڪا هئا. پر اهڙا قتل عام رواجي ڳالهه هئي، ۽ گهڙيءَ کان پوءِ امير ۽ سندس درباري پنهنجي وندر ۾ مصروف ٿي ويندا هئا! ارغونن ۽ ترخانن جو دور ختم ٿيو ۽ مغل آيا، تڏهن به سلطاني ساقي خاني جي معمول ۽ انتظام ۾ ڪو فرق ڪونه پيو. خود مغل امير ڪا مسند هٿ ڪرڻ لاءِ مغل عامل کان سفارشون ڪرائيندا رهندا هئا. پنهنجي خاص ماحول، پنهنجي ذاتي غلامن ۽ ڪنيزن کانسواءِ، مغل اميرن لاءِ به سلطاني ساقي خاني جي وندر هڪ غنيمت کان گهٽ نه هئي. مغل اميرن وٽ ڦرلٽ جو تازو پئسو هو، ۽ ان کي لٽائڻ ۾ هنن کي ڪو عار محسوس نٿي ٿيو. ارغون ۽ ترخان سردارن سان دوستيون ۽ ياريون رکن، هنن جي سياست لاءِ ضروري هو. انڪري سلطاني ساقي خانو جيئن پوءِ تين اميرن لاءِ عيش عشرت ۽ سياست جو هڪ مستقل ذريعو بڻجندو ويو.

سلطاني ساقي خاني جي تهخاني ۾ قيصر بيگ جي داخل ٿيڻ سان، اتي اڳ ئي موجود ماڻهن ۾ اوچتو ماڻ ڇانئجي ويئي. قيصر بيگ کي ڪنهن به ڪيڪاريو ڪونه هڪڙي ٻن همراهن رڳو ڪنڌ جي ڏوڻ سان هن جو ائين آڏڀاءُ ڪيو ڄڻ ته هو سندس اچڻ تي خوش ڪونه هئا، پر لاچار هن ۾ ڪم پيو هون، ان ڪري مجبوراً هن سان ڳالهائڻ لاءِ تيار ٿيا هئا. قيصر بيگ جو منهن اها ڳالهه محسوس ڪندي ٽامئي هئي ويو، پر هن پاڻ تي ضابطو رکندي، هڪ اطلسي موڙي تي ويهندي چيو: ”مونکي ائين سڏائڻ سان اوهان نه رڳو مونکي خطري ۾ وڌو آهي، پر خود پاڻ وڏو خطرو ڪنيو آڻو!“

گهڙيءَ لاءِ هن کي ڪنهن به جواب ڪونه ڏنو، ۽ هن جي منهن ۾ تڪيندا رهيا. پوءِ هڪ پيرسن اچي ڏاڙهيءَ واري، هوريان چيو: ”شاهه رخ، تون اسان سڀني پاران ڳالهائ!“ شاهه رخ جي ننڍي قدم، پريل بُت ۽ معمول کان وڏين ڳاڙهين اکين ۾ اهڙو تيج هو، جنهن قيصر بيگ کي ڪنبائي ڇڏيو. هن کي پاڻ سان سلوڪ تي جيڪا ڪاوڙ هئي، سا ڪافور ٿي ويئي، ۽ هن شاهه رخ ڏانهن سڌو نهارڻ جي همت نه ساري، اکيون زمين ۾ کوڙي ڇڏيون. شاهه رخ پنهنجي موڙي تان اٿيو، ۽ لاپرواهيءَ سان چڪ ڏيئي خنجر جي آنوسي ڳن ۾ هٿ وجهي، چڪي ڪڍي ورتائين ۽ خنجر جي ڌار کي آگر سان تپاسيندي، قيصر بيگ تائين وڌي آيو. قيصر بيگ نه چاهيندي به ڏڪڻ لڳو. سندس ڏڪڻيءَ کي محسوس ڪندي، شاهه رخ ائين ڏيکائي ڏني، ڄڻ ته هن کي قيصر بيگ تي ڪهل اچي ويئي هجي. ”قيصر بيگ، تون اسان سڀني کي سڃاڻين ٿو. ائين نه سمجهه ته هاڻ ترخان حڪومت ۾ نه آهن ته منجهن طاقت نه آهي. اسين اڄ به چاهيون ته تو جهڙن کي ماکوڙيءَ وانگر چيپائي سگهون ٿا. مغل به توکي اسان جي قهر کان بچائي نه سگهندا. انڪري اسين توکان جيڪي پڇون، تنهن جو صحيح صحيح جواب ڏيندين ته تنهنجي حق ۾ بهتر ٿيندو!“

قيصر بيگ ڪڇي جهڙي پٽ. لفظن کان وڌيڪ شاهه رخ جي بي پرواهيءَ هن کي احسان ڏياريو ته هن جيڪڏهن هڪڙو لفظ به غلط وات مان ڪڍيو ته شاهه رخ خنجر سان سندس سسي ڪپي ڇڏيندو. هن جي وات مان هڪندي رڳو لفظ ”جي!“ نڪتو.

شاهه رخ پنهنجي خنجر جي ڦر سان ڪيڏندي وري چيو:

”اسان کي خبر آهي ته تو ڏاڙا هئي گهڻو ئي مال گڏ ڪيو آهي، ۽ مغل اميرن کي رشوتون پهچائي، توشي خاني جي عملداري هٿ ڪئي آهي. اها عملداري ڪهڙي ڪم جي، جيڪڏهن تون پنهنجن کي ڪم اچي نه سگهين - ڪيئن؟“ وري به قيصر بيگ جي واٽان لفظ ”جي“ نڪتو.

”شاباس، اسان کي توهان اهائي اميد هئي.“ شاهه رخ جي لهجي ۾ نرمي اچي ويئي.

”اوھين جيڪو حڪم ڪندؤ تنھن جي پوئاري ٿيندي،“ قيصر بيگ ڪجهه ھمت ڪندي چيو.  
”تہ پوءِ اسان جي چوڻ تي ھڪڙو ٻيو ڏاڙو ھڻو پوندئي!“  
”جي؟“

”ھا، سپاڻي ھڪڙو مغل جڻو، حضور مرزا غازي بيگ مرحوم و مغفور جي اھل و عيال، ۽ مرزا عبدالعلي ۽ خسرو خان چرڪس کي گرفتاريءَ ھيٺ، آگري وٺي ويندو. قيدين سان گڏ شھنشاھ ھند لاءِ ڪجهه سوکڙيون پاڪڙيون ۽ ٻہ لک درھم پڻ آھن. ڏاڙي وقت تون ۽ تنھنجا ھمراھ سنڌين وانگر سنڌي پوشاڪن ۾ ٻڌل ھوندا. جيڪو مال متاع ۽ نقدي ھٿ اچي، سا اوھان جو حصو. باقي قيدي اسانجي حوالي ٿيندا! مغل لشڪري سمجھندا تہ سنڌين شورش ڪري راتھو ڏنو آھي. تنھنجي ٽولي تي ڪنھن کي بہ شڪ نہ پوندو!“

”پر، مغل لشڪرين سان وڙھڻ موت کي دعوت ڏيئي آھي، ۽ تنھن کان سواءِ مون وٽ ايترا ماڻھو بہ ڪونھن!“ قيصر بيگ کي ھڪ نئين ڊپ اچي ورايو. ھن جي پنھنجي ٽولي ۾ ڪيترا مغل لشڪري ھئا، اھي ڪڏھن بہ ٻين مغل لشڪرين سان نہ وڙھندا، تنھن جي ھن کي پڪ ھئي.

مرزا شاھ رخ ڄڻ تہ ھن جي خيالن کي پروڙي ورتو، ۽ ڏيرج سان چيائين: ”ڏاڙي ۾ ھن پيري تنھنجي مغل ساٿين سان اسان جا سؤ کن چوند سوار توسان ھوندا. قيدين جي سنڀال ۽ ھنن کي اسان وٽ پھچائڻ ھنن جي ذميداري ٿيندي، باقي مال متاع اوھين کني وڃجو.“

”جيڪڏھن ڪي مغل مونکي يا ڪن ترخانن کي سڃاڻي وٺن تہ پوءِ؟“ قيصر بيگ ڊڄندي ڊڄندي اعتراض ڪيو.

”اسان کي يقين آھي تہ تون ايترو احمق نہ آھين....“ شاھ رخ جي آواز ۾ وري سختي اچي وئي.  
”۽ ھا، ياد رک، جيسين قيدي ڪاميابيءَ ۽ حفاظت سان اسان وٽ پھچن، تيسين تنھنجا ٻئي پٽ-طغرل بيگ ۽ مظفر بيگ - تنھنجي سنڌي ڪنيز نوريءَ سان گڏ اسان جي حفاظت ۾ رھندا!“

قيصر بيگ جي دل ۾ چڪُ پنڄي ويو. گھڙيءَ لاءِ ھن جي دل ۾ اھو خيال آيو ھو تہ ھو سربستي ڳالھ مغل عامل رستم بيگ يا ديوان معموريءَ سان ڪري، ان مصيبت مان بچي ويندو ۽ ساڳي وقت انعام اڪرام جو بہ حقدار ٿيندو. پر ھاڻ تہ ھن جون سڀ واھون بند ٿي ويون. ھن کي يقين ھو تہ جيڪڏھن ھو ڏاڙي ۾ ناڪام ٿيو تہ مرزا شاھ رخ سندس معصوم ابھم پٽن کي انھيءَ خنجر سان ٻوٽي ٻوٽي ڪري، ڪتن کي ڪرائي ڇڏيندو!

ھن وري بہ ھمت ساريندي چيو: ”اوھان کي منھنجي وفاداريءَ ۾ شڪ ڪرڻ جي ضرورت نہ ھئي!“  
”برابر، تون صحيح ٿو چوين! پر ھي معاملو تنھنجي وفاداري پرڪڻ تائين محدود نہ آھي. سنڌ تي ترخانن جو موروثي حق آھي. مغل ڀرمار ٿي ھتي آيا آھن. اسان کي ھر قيمت تي کين ھتان ڪڍڻو آھي. سنڌ جي تاج جو حق مرزا عبدالعليءَ جو آھي. اسين اھو حق ھن کي وٺي ڏينداسين، پوءِ ڀلي اسان کي شھنشاھ ھند سان مقابلو چوڻ ڪرڻو پوي. ارغونن ۽ ترخانن ۾ اڃا ايتري مردانگي آھي تہ پنھنجو حق تلوار جي زور تي وٺي سگھن!“

مرزا شاھ رخ ھاڻ ڄڻ پنھنجي پاڻ سان ڳالھائي رھيو ھو. پر اوچتو ھن وري قيصر بيگ جي اکين ۾ ٺھاريندي چيو: ”تنھنجي وفاداري پرڪڻ جو اڃا ڪو ٻيو موقعو ايندو. آخر تنھنجي رڳن ۾ بہ تہ ترخاني خون آھي. اسان کي اميد آھي تہ تون پنھنجي خون کي ڪونہ لڄائيندين. وقت اچڻ تي اسين تنھنجي ھن ”احسان“ کي ھرگز نہ وسارينداسين. اسين پاڻ ان جو انتظام ڪنداسون تہ توشي خاني جي عملداريءَ کان بھتر ٻيو ڪو عھدو توکي ڏياريون!“

مرزا شاه رخ خنجر کي وري مياڻ ۾ وجهندي، وري پنهنجي موڙي تي وڃي ويٺو، ۽ اچي ڏاڙهيءَ واري ترخان کي هلڪو اشارو ڪيائين. پيرسن قيصريگ کي وٺي دروازي تائين آيو. دروازي تي ٽي دفعا ٺڪ ٺڪ ڪيائين ته دروازو کلي پيو، ۽ هڪڙو حبشي خواجه سرا ادب سان الڳ هتي بيهي رهيو.

”قيصريگ، هن ڪاڀي هٿ واري ڪمري ۾ تنهنجو ساقي موجود آهي. جيڪڏهن ڪجهه وندر ڪرڻ گهرين ته تنهنجي مرضي، نه ته کيس پاڻ سان وٺي، واپس پنهنجي مسند ڏانهن وڃي سگهين ٿو. ساقي خاني ۾ موجود امير اڳي ئي اهو ٿا سمجهن ته تون پنهنجي ساقيءَ سان ڪجهه دير اڪيلائيءَ ۾ وندر ڪرڻ لاءِ خلوت گاهه ڏانهن ويو هئين!“

قيصريگ ڄڻ شڪر گذاريءَ مان پيرسن جي ڪلهي تي هٿ رکندي چيو: ”مهرياني آغا جان. آءٌ ڪجهه دير آرام ڪري پوءِ نڪرندس!“

(5)

ٺٽو سنڌ وانگر دريا دل هو. ملوڪ به اهڙوئي هو، جهڙي سنڌ. پر جڏهن کان سنڌ جي سيند ۾ غلاميءَ جي ڌوڙ وسي هئي، تڏهن کان ٺٽي جي جواني به جن موڪلائي ويئي هئي. اڳي نما شام ٿيندي هئي، ته هڪ طرف سنڪ وڃندا هئا ته ٻئي طرف ٻانگن جو پُرسوز آواز سڄي وايومنڊل کي ننڊاڪرو ڪري ڇڏيندو هو. ماڻهو جڏهن مندرن ۽ مسجدن مان موٽندا هئا ته چويارين ۾ ورهائجي، خاص ٺهيل ٿلهن تي اچي ويهندا هئا. اهي ٿلهه، ڪي ٻاڙهي پٿر مان، ته ڪي اچي سنگمرمر جا ٺهيل هئا. هر ٿلهي جي مٿان هڪڙو وڏو شمعدان ٽنگيل هوندو هو. ڪن جي مٿان وري ڏيڻ سان سجايل فانوس ٻاريا ها. انهن ٿلهن تي ويهي ماڻهو اوياريون لهواريون ڪندا هئا ۽ سڄي ڏينهن ۾ جيڪي وهيو واپريو هو، ان جي سڌ ٻڌ هڪ ٻئي کي ڏيندا هئا، جواز وري پنهنجون مجلسون محفلون دريا جي ڪپ تي مڇائيندا هئا. ڪي ته دنگين ۽ ٻيڙين ۾ چڙهي لهندڙ سج جو نظارو ڪندا هئا. ڪي وري دريا جي ڪپ تي ٺهيل گلشن ۾ ٺهيل پنج-درين ۽ ڇهه-درين ۾ ويهي درياهه کي ۽ دريا ۾ موٽندڙ سج جي شفقي ليڪ کي تڪيندا هئا. ماڻهن جو عقيدو هو ته دريا ۾ لهندڙ سج کي تڪ سان من جون مرادون پوريون ٿينديون. ارغونن کان اڳي چپر جا اٺاس ميلن تائين پکڙيل هئا. پر ان غريب گاهه کي ارغونن جي گهوڙن جي سُنبن ائين چچري ڇڏيو هو جن مٿن ڪنهن هر هلائي، ڪيڻ ڏئي ڇڏي هئي. ڪجهه وقت کان پوءِ دريا جي پاسي سنڌين جي وڃڻ تي ئي بندش پئجي ويئي ڇاڪاڻ ته دريا جي ڪپ کان ٿوروئي پريو ارغون ۽ ترخان سردارن جون حويليون هيون، جن جون ڍڳتيون، دريا جي پاسي ڪلنديون هيون ۽ ارغون ۽ ترخان بيبيون، دريا جو نظارو ڪرڻ لاءِ اطلسي موڙا ۽ مسندون وجهائي، دالانن ۾ اچي وهنديون هيون. هونئن ته ارغون ۽ ترخان جوانن جي دريا جي ڪپ تي گلگشت ڪرڻ تي منع ڪانه هئي، پر جڏهن کان ڪن ترخان بيبين ۽ ڪنيزن جي عشق جا داستان مشهور ٿيا، تڏهن کان ان پاسي وڃڻ جي ڪنهن کي به همٿ نه ٿيندي هئي. البت پنهي پٽن تي اڃا به ماڻهن جا هجوم نظر ايندا هئا.

مغلن جي حڪومت آئي ته ڪيتريون حويليون مغل اميرن والاري ورتيون. مغلن کي شهرن سينگارڻ جو شوق هو. انڪري هنن وري دريا جي ڪپ تي چمن ۽ گلشن رکائڻ شروع ڪيا. نئين سر نئون گاهه هٺائڻ تي به ڌيان ڏنائون. البت شهر جي اندر مغل اميرن جو خير ڪو گذر ٿيندو هو. انڪري شهر جي پڪ-سرين گهٽين ۽ رستن جي مرمت ڏانهن گهڻو ڌيان ڪونه ڏنائون. فانوسن ۽ شمعدانن کي ٻارڻ جو انتظام نئين سر شروع ٿيو. پر مغل سپاهين ۽ لشڪرين جي ڏهڪار جي ڪري به ماڻهن ٿلهن ۽ ڍڪن تي وهڻ ئي ڇڏي ڏنو هو. ماڻهو سانجهي ٻانگ اچڻ تي پنهنجن گهرن ۾ ئي ٻوٽاڙجي ويهي رهندا هئا.

پر جڏهن مغل لشڪرين گهرن تي اچي زوريءَ ماڻهن سان ڏاڍايون شروع ڪيون ته سڀني ۾ چوٻول ڦهلجي ويو. ڪجهه تجربڪار پيرسن ۽ بزرگ ماڻهن ڪجهه جوانن جي مدد سان ان جو ڪو بلو ڪرڻ جو سوچيو. رت اها بيٺي ته آخوند صالح واري مدرسي ۾ ڪي چڱا مڙس گڏ ٿي صلاح ڪن ته ان جو ڪهڙو بلو ڪجي؟ آخوند صالح وارو مدرسو ٺٽي جي دل هو. جڏهن آخوند صالح کي ارغونن ٿياس تي ٽنگايو هو تڏهن کان ته جيڪو به ماڻهو ان مدرسي وٽان لنگهندو هو، سو دل ئي دل ۾ شوڪارا ڀريندو، تعظيم ۾ ڪنڌ جهڪائي لنگهي ويندو هو. هاڻ ان مدرسي جو مهتم حافظ بلال سومرو هو. هن جي سڀڪو عزت

ڪندو هو. خود ارغون ۽ مغل سردار به هن جي علم ۽ ڏاهپ جو مان ڪندا هئا پر هو صفا گوشه نشين ماڻهو هو. ڪنهنجي شادي مراديءَ ۾ به نه ويندو هو. تور- ڳالهائو ته هونئن ئي مشهور هو. نتي جي عامل جي سڌ تي وڃڻ کان به لهرائيندو هو. سندس فتوائن جي هاڪ سموري سنڌ ۾ هئي، ۽ مغل مولوي به ان ۾ ڪو نقص ڪڍي نه سگهندا هئا.

سڀ ننڍ ڏنل ماڻهو، هڪ هڪ ٿي حافظ بلال جي حجري ۾ پهتا، ۽ نڪن تي ويهندا ويا. حافظ بلال نماز کان فارغ ٿي، سڀني سان خير عافيت ڪري پاڻ مڪلي تي ٿي ويٺو رهيو. هن جي اکين ۾ ڪو اڃا تو غم چوليون هئي رهيو هو، ۽ دل چوندي به هن جي اکين ۾ نهارڻ محال هو ڇڻ ته ڏسندڙن کي اهو ڊپ هو ته هن جي اکين جو اهو غم ڏسندڙ جي وجود ۾ نه گهڙي اچي. اڪثر ماڻهو سوچيندا هئا ته حافظ بلال کي ڪهڙو غم هو؟ هو ڪهڙي گوندر ۾ گرفتار هو؟ ان سوال جو جواب حافظ بلال وٽ به نه هو. هن گهڻا پيرا چاهيو هو ته هن جو غم به عام انسانن وانگر اکين جي لڙڪن ۾ وهي، ڪي قدر گهٽجي وڃي. پر هن کي ياد نه هو ته هن جي اکين ڪڏهن رنو هجي. جڏهن آخوند صالح جو لاش مدرسي ۾ آندو هئائون، تڏهن حافظ بلال سمجهيو هو ته هن جي دل ڦاٽي پرزا پرزا ٿي، هن جي پاسرائين جي وئين مان نڪري ايندي. پر ان جي بدران فقط هن جون مٿيون پيڙجي ويون هيون، ۽ هن پنهنجي چپ کي چڪ هڻي زخمي ڦٽي وڌو هو. ڪو عرصو هن ڪنهن سان ڳالهائو به نه هو. ڪيترن استادن ۽ شاگردن اهو به محسوس ڪيو هو ته حافظ بلال نماز پڙهڻ به ڇڏي ڏني هئي. فجر جو دؤر ڪرڻ به ڇڏي ڏنو هئائين. هڪ ڀن استادن نماز لاءِ کيس چيو هو ته ذري گهٽ کين چڙب ڏئي چيو هئائين ”نماز؟ چو؟ ڇا لاءِ؟ .... ها، ها، نماز!“

۽ پوءِ هن نماز وري شروع ڪئي هئي. شروع شروع ۾ هن امامت ڪرڻ کان بنهه نهڪر ڪري ڇڏي، بلڪ باجماعت نماز کان ئي لهرائيندو هو. ان جو اصل سبب اهو هو ته پهريون ئي سجدو ايتو ڊگهو ٿي ويندو هو ڇڻ ٻين سجدن ۽ رکعتن جي گنجائش ئي نه رهي هئي. پر رفته رفته هو پنهنجي پاڻ ۾ موٽي آيو هو. باقائدي نماز پڙهڻ سان گڏ امامت به شروع ڪيائين ۽ دؤر به شروع ڪيائين. دعا گهرڻ وقت جماعتين کي ائين محسوس ٿيندو هو ته ڇڻ هو ڪنهن صحرا ۾ ڪنهن بيوس لاجار مسافر جي اڪيلي صدا ٻڌي رهيا هئا، ”اي ستن آسمانن جا خدا، پنهنجي حبيب جي صدقي، سنڌ تان هي ڌرت ۽ ڏاڍ ڌور ڪرا! هاڻ اسان ۾ سهڻ جي طاقت ڪانهي! تون ته مظلومن ۽ مجبورن جو اجهو آهين، پوءِ.... اسان کي پنهنجي پناهه ۾ رک، يا اسان کي ساڃهه ڏي ته سمجهي سگهون ته هي سڀ اسانجي آزمائش آهي!..... پر اي منهنجا مولا، هيءَ آزمائش به آخر ڪيستائين؟ آخر ڪيستائين؟ آخر ڪيستائين؟“

دعا گهرندي هن جو آواز ڳورو ٿي ويندو هو ۽ نمازين جي ٺڙيءَ ۾ ڳوڙها اٽڪي پوندا هئا، سڌڪا اڀرندا هئا ۽ لفظ ”آمين“ به هڪ سڌڪو بڻجي، مسجد جي گنبدن ۾ اٽڪي پوندو هو. حافظ بلال جي دعا جا لفظ ڇڻ ته ستن آسمانن سان ٽڪري، شڪايتن ۽ شڪون ۾ بدلجي، ماڻهن جي دلين ۾ گهڙي پوندا هئا ۽ ماڻهو دعا لاءِ ڪنيل هٿ پنهنجي منهن تائين آڻڻ وساري وهندا هئا، فقط هڪ ٿڌو شوڪارو اٿندو هو، ۽ ڪا گهڙي ماڻهن مٿان لٽڪندو تنگجي پوندو هو، ۽ هوا ۾ تحليل ٿيڻ وقت هوا کي به لهسيندو ويندو هو! سڀني پاڙن جا چڱا مڙس ۽ مڪي اچي گڏ ٿيا هئا. سندن منهن تي عجيب بيوسي ۽ لاچارِيءَ جا اولڙا هئا ڇڻ ته هو ڪنهن وڏي بيابان ۾ بي يار و مددگار پٽڪڻ کانپوءِ ڪنهن وسنديءَ ۾ پهتا هئا. پر کين پڪ نه هئي ته اتي به کين مصيبتن کان پناهه ملندي. سڀني جون اکيون حافظ بلال تان هٽنديون، هجري ۾ موجود ماڻهن جي منهن ۾ اُميد جو ڪو تورو تلاش ڪري رهيو هو، ۽ اوچتو جڏهن ڪنهن سان اکيون ٽڪريون ٿي ته ڇڻ ڪجهه شڪي ٿي هيٺ جُهڪي ٿي ويون؛ ڇڻ کين هڪٻئي جي اکين تي اعتبار نه هو.

ڪي ماڻهو انهيءَ بي اعتباريءَ کان بچڻ لاءِ تسبيح جا داڻا سورڻ ٿي لڳا، پر انهن داڻن سورڻ ۾ يڪسوئيءَ بدران ڪنهن ڳالهه کي لڪائڻ جو رنگ وڌيڪ هو. گهڻو تڻو سڀ پوئتي موٽندڙ عمر جا هئا. ڪي ته ٻنهي پيرس هئا. البت هڪ ٻه ڄڻا جوانيءَ جي خون ۾ هئا پر انهن جوانن ۾ ڄڻ وقت کان اڳ ڳڻپيرتا لهي آئي هئي.

حافظ بلال کي پنهنجي هنن ديس واسين تي رحم اچڻ لڳو: هي ويچارا پنهنجي ئي وطن ۾ ڪيڏا بيوس ۽ بيواها ٿا پانجن. ڇا هاڻ سنڌ جي ماڻهن جي اهائي تقدير آهي ته پنهنجي ئي وطن ۾ پاڻ کي ايڏا اڻاڻڪا سمجهڻ لڳن؟ سنڌ، جنهن هر ڪنهن کي محبت، پيار ۽ پاڻوهم ڏئي آئين ڇو بيوس ٿي محسوس ڪري. اهو سوچيندي ئي حافظ بلال جي اکين ۾ سختي موٽي آئي، ۽ هن ڪنگهڪار ڪندي چيو: ”ڇاچا يار محمد، ڇا صلاح بيٺي؟“

ڇاچو يار محمد سڀني کان پيرس هو. سندس منهن تي عمر کان وڌيڪ تجربي جا گهنج هئا. هن جي اچي ڏاڙهيءَ ۾ هڪڙو به ڪارو وار نه هو، پر تڏهن به سندس منهن ۾ ڪا اهڙي ڏيا هئي جو ڏسندڙ جو ڌيان هن جي اچي ڏاڙهيءَ ڏانهن وڃڻ بدران ان ڳڻپيرتا ڏانهن ٿي ويو، جيڪا هن جي اکين ۾ ٿي وسي. هن پنهنجا جهور هٿ، پنهنجي منهن تي ڦيرائيندي چيو: ”ابا، صلاح وري ڪهڙي بيهندي؟ سنڌين ۾ ڪڏهن ڪا صلاح به بيٺي آهي؟ انڪري ته تو وٽ لنگهي آيا آهيون ته من تون ڪا راهه ڏسين، جيڪا سڀني کي وٺي!“

حافظ بلال جو منهن حيا ۽ حجاب کان ڳاڙهو ٿي ويو. ڪجهه هپڪندي چيائين: ”اوهين سڀ مونکان وڏا آهيو. اوهانجي وڏي نظر آهي، وڏو تجربو آهي. آءُ ڀلا ڪهڙي راهه ڏسي سگهندس؟“

”ابا، عقل عمر سان هجي ها ته آءُ برابر سڀني کان ڏاهو هجان ها، پر جڏهن عقل ٿي ورهائو تڏهن اسان جي ابن ڏاڏن پَرُ جهليو هو. تڏهن ته ڌارين جي هٿان موچڙا کائيندي، اچي ڏاڙهي ٿي آهي.“ ڇاچي يار محمد اها ڳالهه ڪجهه ماڻهن کي ڪلائي، بار هڪو ڪرڻ لاءِ ڪئي، پر سندس آخري لفظن ڪلاڻ بدران ماڻهن کي وڌيڪ ڳڻپير بناي ڇڏيو.

”جي حڪم هجي ته آءُ ڪوشش ڪري نئين امير رستم بيگ سان ملي، مغل لشڪرين جي حرڪتن بابت کيس ٻڌايان: من ڪو بلو ڪري وجهي!“

”ابا، امير ٽنگون ٿيڙيون آهن، تڏهن ته لشڪرين جو مَنُ وڌيو آهي. امير تائين دانهن ته ڪڏهوڪو پهچائي اٿائون پر امير کي نڪا جونءَ نڪي ليڪ- پاڻ آڪرو ته سنڌي شورشون ٿا ڪن، انڪري سندن چڪاس ضروري آهي!“ ڇاچو يا محمد هاڻ ڪاوڙ ۾ اچي ويو هو.

”ته پوءِ ته پنهنجو ئي ڪو بلو ڪرڻو پوندو.....“ حافظ بلال ڪجهه سوچيندي چيو.

”ابا خيرل، تو جيڪا ڳالهه ٿي ڪئي، سا ڪري ٻڌاءِ ته سڀ سٺ،“ ڇاچي يار محمد هڪ همراھ جي ڪلهي تي هٿ رکندي چيو.

خيرل ٻنهي سنهڙو سڀيڪڙو همراھ هو، جنهن جي منهن مان سندس عمر جي ڪا خبر نٿي پئي. سندس شپرن ۾ ڪو اچو وار ڪونه هو. البت لوڻن وٽ وارن ۾ اڃا پوڻ شروع ٿيا هئس. سندس هڪڙي ڳل تي هڪ ڊگهو گهاءُ هو، جيڪو تازي سيرب جي ڪري ائين ٿي پائيو ڄڻ ته حجم کيس ٽڪو ڏئي وڌو هو ۽ رٿائجي ويو هو. سندس اکين ۽ نڪ جي بيهڪ انهيءَ گهاءَ جي ڪري وڌيڪ نمايان ٿي پئي هئي، ۽ خاص ڪري گهرا گهاٽا پرون سندس منهن ۾ حشمت پري رهيا هئا. هن جي جسم جي سنهائپ سندس منهن مان ٻنهي کان ٿي لڪائي ۽ ائين ٿي پائيو ڄڻ ته ان بت تي اهو جسم نٿي ٺهڪيو.



هن ڳلو صاف ڪندي چيو: ”مون اها ڳالهه ٿي ڪئي ته هر پاڙي ۾ به ٿي ماڻهو سانجهي نماز کانپوءِ پنهنجي پاڙي ۾ چونڪي ڏين، ۽ لشڪري اچن ته کين سمجهائين ته پاڙي ۾ ڪنهن اوڀري ماڻهوءَ کي ڏسي هو پاڻ کيس لشڪرين جي حوالي ڪندا. کين سانجهيءَ کانپوءِ گشت ڪرڻ جي ضرورت ڪانه رهندي.“

”صلاح ته سٺي آهي پر لشڪري مڃيندا ڪونه، هنن کي آهي پنهنجو پپ پرتو، سي مرڳو همراهن کي ئي ٻڌي وٺي ويندا.....“ هڪ همراھ وچان آواز ڏنو.

سڀني لوڻا ڦيرائي ان همراھ کي ڏٺو. هي همراھ به ڪراڙو هو. سندس منهن مان ائين پئي پائڻو ته ڪافي ڊنل هو. هن جي ڳالهائڻ وقت ئي سندس بدن جي ٿرڪڻي ظاهر هئي. چاچي يار محمد کيس ڏسي چيو: ”حاجي نور محمد سچ ٿو چوي. اڃا ڪالهه سندس ٻنهي چوڪرن کي لشڪري وٺي ويا، ۽ حاجي لشڪرين کي وڃي اشرفيون ڏيئي، سندن جان ڇڏائي آيو.....“

حافظ بلال حاجي نور محمد کان پڇيو: ”حاجي، پال تنهنجي چوڪرن کي ڇو جهليائون؟ تنهنجا چوڪرا ته ڏاڍا سلڇڻا ۽ سدورا آهن.....“

”پاڻو راهه ويندي ٿوروئي جهليا. اندر گهر ۾ ويٺا هئا. در تي ڪڙڪو ٿيو: ننڍو چوڪرو علي محمد ٻاهر نڪتو ته لشڪرين جهٽ وجهي کڻي کيس قابو ڪيو، ۽ چوڪيو ڪٿي ٻڌائونس. سندس رڙين تي وڏو چوڪرو صالح نڪتو ته ان سان به ساڳي ڪار ڪيائون- چي ”توهان سانوڻ جي ٽولي سان شامل ٿي ڏاڙا ٿا هئو. هلو چونڪيءَ تي!“ پوءِ ته ٻنهي کي ماريندا ڪٽيندا، گهليندا وڌي چونڪيءَ تي وٺي ويا. آءُ پڇائون ڪندو اتي پهتس، ۽ مَس مَس پنج اشرفيون وٺي کين ڇڏيائون. پنج اشرفيون به نه پيا وٺن، پر جڏهن کين ٻڌايم ته مون وٽ ان کان وڌيڪ پائي به ڪانهي، تڏهن مڃيائون.....“ حاجي نور محمد جو ڊپ هاڻ پڇي پيو هو، پر يڪي ساهيءَ ڳالهه ڪندي، سهڪي ۾ پئجي ويو.

”ابا حافظ، رڳو حاجي نور محمد سان اها تعدي ڪانه ڪئي اٿن. هي جيئندو ويٺو آهي، ان جو ڪڙو ڪڙڪائي، کيس ٻاهر سڏي، چونڪيءَ تي وٺي ويا ۽ هٿ ۾ جيڪي هوس، سو ڦري کيس ڇڏيائون. سونهاري جي ننڍڙي معصوم چوڪر کي به وٺي ويا ۽ جيسين ڪجهه ڏٺائين نه، تيسين ته ٻڌائين ئي نه پيا ته ڪو چوڪر وٽن هو. هر پاڙي ۾ اهڙا روز واقعا پيا ٿين، هاڻ ته هٿ رهڻ ئي جنجال ٿي پيو آهي.....“

**”غلام قومن سان ائين ئي ٿيندو آهي، چاچا!“** حافظ بلال اهي لفظ ڪجهه اهڙي انداز سان چيا، جو سڀني جي بدن ۾ سياتو پئجي ويو. اهي لفظ نوان نه هئا، اهي لفظ هنن پنهنجي دل ۾ محسوس ڪيا هئا، پر اهي لفظ جڏهن حافظ بلال جي زبان مان ادا ٿيا ته انهن ۾ هڪڙي نئين معنيٰ ڀرجي آئي، جنهن هنن کي پهريون ڀيرو ان حقيقت جو احساس ڏياري، سندن بدن ۾ سيءُ وجهي ڇڏيو.

**”هائو ابا، سچ ٿو چوين: غلام نه هجون ها ته اها ڪار ٿوروئي ٿئي ها!“** هاڻ ته ڪاروبار ڪرڻ به ڏکيو ٿي پيو آهي: جيڪي لهڻا، ميمڻ ۽ ڪتري لڏي ويا آهن، انهن جي ملڪيتن تي ارغون، ترخان ۽ مغل زوريءَ قبضا ڪندا وٺن. امير ۽ عامل کين عام اجازت ناما ۽ پروانا پيا ڏين. جُٺ ته اها آهي ته جن دڪانن ۽ جاين جي مسواڙ پيا پريون ۽ پيڙهين کان اتي ويٺا آهيون، اهي دڪان ۽ جايون به ارغون، ترخان ۽ مغلن جي نالي پيا ٿين. حڪم وري اهو ته مسواڙون انهن نون مالڪن کي ڏيو نه ته خالي ڪريو! اجهو هي خالڌڻو ويٺو آهي. ابي ڏاڏي کان وڃي مل جي جاءِ ۾ مسواڙ تي ويٺا آهن. وڃي وڃي، پر پتن کي هٿ ڇڏي ويو. سندس ڪوئي اڃا وڏي بازار ۾ آهي. هاڻ ان جاءِ جي ملڪيت هڪ مغل معموري بيگ جي حوالي ٿي آهي، ۽ مسواڙ اهو پيو وٺي. وڃي جا چوڪرا ڏانهن ٿي ويا ته مرڳو بي عزتا ٿي آيا. امير جي عملدارن کين ڌڙڪو ڏنو ته ماڻ ڪري ويهن نه ته ان ڪوئيءَ تان به کين اٿاريندا جو اها به لڏي ويل وڃي ملڪيت آهي.

”مئي به ماڻ ته، مئي به ماڻ، ڪري ويهي رهيا. هاڻي وري مغل خالقدني کي چوائي موڪليو آهي ته مسواڙ وڌائي ڏي نه ته اُت جاءِ مان! ڪيئن ابا خالقدنا، سچ ٿو چوان نه؟“

”هاڻو ڇاڇا، مون واري جاءِ ته ويئي، پر هاڻ ته دڪان جي پويان پيا آهن ته دڪان اسان کي وڪڻي ڏي! آءُ ٻچڙيوال ان دڪان مان ئي روزگار ويٺو ڪمايان، سو ڪيئن دڪان ڇڏيان؟ امير کي عريضي موڪليم پر ڪجهه نه ٿيو. هاڻ وري ٻي عريضي آگري موڪلي اٿم. من اتان ڪو انصاف ٿئي!“ خالقدنو ڳالهه ڪندو اچي سڌڪن ۾ پيو. سندس ڀر ۾ ويٺل هڪ همراھ ڪيس ڪلهن ۾ پاڪر وجهندي، دلداري ڏني ته ماڳهين اچي اوچنگارن ۾ پيو.

حافظ بلال جو منهن ڪارائجي ويو، پر هن پاڻ تي ضبط ڪندي چيو: هاڻ ته پاننجي ٿو ته مغلن به ارغونن ۽ ترخانن وانگر فيصلو ڪري ورتو آهي ته شهرن جي ملڪيتن ۽ واپار وڙهي تي قبضو ڪندا ويندا ته سندن حڪومت قائم رهندي. شهرن تي قبضو مڪمل ٿيو ته ٻهراڙيون خودبخود قبضي هيٺ اچي وينديون!

”ابا، ٻهراڙين تي ته هونئن ئي سندن قبضو آهي. زمينون يا ته جاگيرن طور ارغون اميرن ۽ مغل سردارن کي مليل آهن، يا وري ندين ندين زميندارن کان ڀڳڙن مٺ تي زمينون وٺندا وڃن! محصول ايترا آهن جو هر هاري ۽ مالوند ماڻهو فقط ايترو ٿا اڀائين جو سال جو قوت بچي. اناج کي شهرن ۾ پهچائڻ جا گهٽ به سڀ هنن جي هٿ ۾ آهن. سو ٻهرايون به هاڻ هنن جي قبضي ۾ آهن....“ چاچي يار محمد حافظ بلال جي ڳالهه کي ٽيڪو ڏيندي چيو.

”هي جو شهرن ۾ لشڪرين ٻائيتال مڇايو آهي، ان جو ڪهڙو مقصد ٿي ٿو سگهي....“ ڪنهن همراھ ڄڻ پنهنجي پاڻ سان ڳالهائيندي چيو.

”ان جا گهڻائي مقصد آهن: هڪڙو ته سنڌي پاڻ ڪا شورش يا بغاوت نه ڪري سگهن. ننگ سلامت نه هوندا ته ڪير شورش جو سوچيندو؟ ٻيو ته سنڌي ارغونن يا ترخانن کي شورشن ۾ مدد نه ڪن. ٽيون ته سنڌي عاجز اچي، شهرن مان لڏي وڃن ته ملڪيتون ٻاهران ايندڙن لاءِ خالي ٿين، واپار وڙو به ٻاهرين جي هٿ ۾ اچي، جن جو دهلي، آگري، فتح پور ۽ ٻين هندوستانی شهرن سان ڳانڍاپو هجي، ۽ جيڪي ان ڳانڍاپي جي ڪري مغل شهنشاهت سان وفادار رهندا اچن. باقي رهندا ڪمي، ڪاسبي، هٿ ڪاريگر، سي جيڪو مال ٺاهيندا سو سستن اگهن تي خريد ڪري، اهي ٻاهريان واپاري ڏيسور موڪليندا، يا دهليءَ ۽ آگري جي بازارن ۾ وڪري لاءِ موڪليندا. ظاهر آهي ته ڪاريگر ۽ ڪمي ڪاسبيءَ جو روزگار هنن جي هٿ ۾ هوندو ته انهن تي سندن ئي حڪم هلندو!“ حافظ بلال جي آواز ۾ پڙاڏو پيدا ٿيندو ويو - نفرت جو پڙاڏو، احتجاج جو پڙاڏو!

ڪا گهڙي ماڻ ٿي ويئي. ماڻهن کي پنهنجو سامه ڪڻ به محسوس ٿيڻ لڳو. ان نفرت جي لهس سندن ان احساس کي هيڪاندو ڪري ڇڏيو. پر گهڙيءَ کانپوءِ ڪنهن جي ڪنگهڪار تي، ڄڻ سڀ حال ۾ موٽي آيا.

”منهنجي صلاح آهي ته اسين ٻه چار چٽا گڏجي شهر جي عامل سان يا ڪوٽوال سان ملي، هر ماه لشڪرين جي لاءِ هڪ مقرر رقم کين ڏيون. اها رقم ڦوڙي ڪري کين پهچائجي. لشڪرين جو پئ پريو ته هو ڏاڍائيءَ کان ڪيٻائيندا!“ اهي لفظ هڪڙي ٿلهي متاري همراھ چيا، جيڪو سڀني کان پٺيان پٽ کي ٽيڪ ڏيو ويٺو هو. هن جي بت بدن مان ائين ٿي پايو ڄڻ ته هو پنهنجي ٽولھ مان بيزار هو. سندس منهن تي به ٽولھ جي ٿوڙ ڇڙهيل هئي. سندس چپ ٿلهاءِ نڪ نسبتاً سنهو هو. ٿوڙ جي ڪري سندس اکيون ننڍڙيون ٿي نظر آيون، ۽ سندس پيشاني ائين هڪدم پوئتي موٽ ٿي کاڌي، جو سندس ڀرڻ ۽ وارن ۾ تمام



ٿورو فاصلو هو. جيترو هو ٿلهو هو. سندس آواز اوترو ئي سنهو هو. تقريباً زنانو هو. هن ڳالهه کي جاري رکندي چيو: ” ڪپڙي بازار ۾ ڪجهه لشڪري ائين هريا هئا، جو مال چڪائي هليا ويندا هئا، ۽ پوءِ هڪڙو لشڪري ڪپڙو سوڌڻ جي بهاني سان دڪاندار سان اٽڪي پوندو هو، ۽ سڄي بازار جي اکين اڳيان اهو دڪاندار لشڪرين جي هٿان ڏاڍي مار کائي، ڪپڙو به ڏيندو هو ته تون طور هڪ ٻه اشرفيون به ڏينئون پونديون هئس. جڏهن اهي واقعا روز ٿيڻ لڳا، ته سڀني گڏجي، ڪپڙي بازار جي چونڪيءَ جي عملدار کي ان ڳالهه تي راضي ڪيو ته سندس چونڪيءَ جي لشڪرين لاءِ مهيني در مهيني ويهه اشرفيون ڏينداسون: اهو ڏينهن اڄوڪو ڏينهن، وري ڪو لشڪري ڪپڙي بازار ۾ ڪونه آيو آهي!“

” بروڊر وري ڪنهن سپاهيءَ جو پاڇو به ڪپڙي بازار نه آيو آهي، “ هڪڙي ٻئي همراھ هن جي ڳالهه کي ٽيڪو ڏنو.

” پر اهو ته ڀنگ ڏيڻ ٿيو: اڃا اهڙا به ڪمزور نه ٿيا آهيون جو ظلم خلاف ڀنگ وينا ڏيون! اڄ هڪڙن لشڪرين کي ڀنگ ڏنسون، ته سڀاڻي وري ٻيا مٺاڻا!“ خالقڏني چئي ڏنو.

” نه نه، ائين ڪون ٿيندو..... اهو ته هٿ وٺي هنن کي حرام تي هيرائڻ ٿيندو! پوءِ ته هر بازار مان، هر محلي مان، ڀنگ وٺڻ شروع ڪندا!“ چاچي يار محمد خار وڇان چيو.

حافظ بلال سڀني جون ڳالهيون ٻڌندو رهيو. هن جي منهن تي هڪڙو رنگ آيو ٿي، هڪڙو ويو ٿي. جڏهن ڀنگ جي ڳالهه تي بحث مباحثو ختم ٿيو، تڏهن هن موجود ماڻهن تي سرسري نظر وجهندي چيو: ” اڃا به ڪنهن کي ڪا تجويز ڏيئي هجي ته پلي ڏئي.“

هڪڙي نوجوان ڪنگهڪار ڪندي سڀني جو ڌيان پاڻ ڏانهن ڇڪايو. نوجوان پنجويهن چويهن سالن جو ٿي لڳو. سندس منهن ۾ پورهيتن واري سختي هئي. سندس سنهيون مڇون ڪڪي رنگ جون هيون، ڇڻ ته باهه جي توه جي ڪري ڳاڙهسريون ٿي ويون هيون. مضبوط جسم، ڊگهو قدم، ويڪرا ڪلهه، جن ۾ ڪا اڃاڻي اڇل ٿي پائئي. هن جي آواز ۾ هڪ عجيب گونج هئي: ائين پئي پانيو ڇڻ ايترو ماڻهن جي اڳيان ڳالهائيندي آواز سندس نڙيءَ جي پويان ٿي آيو.

” آءُ اوهان سڀني کان شايد ننڍو آهيان، ان ڪري وڏن اڳيان مونکي ڳالهائڻ ته نه گهرجي: پر ڳالهه ئي اهڙي آهي جو جهل نه ٿي ٿئي. مون هيل تائين ماڻڙي ڪري ويئي وڏن جون ڳالهيون ٻڌيون. ائين پيو پانين ڇڻ سڀڪو ائين ٿو سمجهي ته مغلن جو ٻلو يا منٽ ميڙ سان ڪجي يا ڀنگ ڏئي جند آزاد ڪجي. سڄي ڄمار سنڌين ڀنگ ڏئي گذاري آهي! يا ڪهڪائيندي، نمندي، نياز نٿرت سان، پاڻ تان ڌارين جون هلائون واري ڇڏيون آهن. ڪڏهن اهو ڪنهن نه سوچيو آهي ته مڙس ٿي مقابلو ڪرڻ سان به مغلن جو ٻلو ڪري سگهجي ٿو.....“

نوجوان پاڻ ۾ گهڻو ئي ڌيرج پيدا ڪرڻ جي ڪوشش ٿي ڪئي، پر سندس آواز ۾ نفرت وڌندي ويئي. هن گهڙيءَ لاءِ پنهنجي آس پاس نهاريو، ۽ هن تي نااميديءَ بدران بيزاري اچي وئي. ” سو جي سڀني جي صلاح نه به بيئي ته اسان ڪجهه ننڍن نيتن سوچيو آهي ته مغل سپاهين کي اهڙي سيڪٽ ڏيون جو سنڌين جي پاڙي ۾ اچڻ کان ئي بان پري ڇڏين!.....“

هن پنهنجي ڳالهه اهڙي نموني ڪئي، ڇڻ ته هن چوڻ ته گهڻو ئي ڪجهه ٿي چاهيو، پر ڪنهن سندس وات تي هٿ رکي، کيس ڳالهائڻ کان روڪي وڌو هو! ڪا گهڙي ڪنهن به ڪجهه ڪونه ڳالهايو، ڇڻ ته هو هن همراھ جي ڳالهه کي تورڻ تڪڙ ۾ مصروف هئا. پوءِ چاچي ياروءِ هوريان ڪنگهڪار ڪندي چيو: ” ابا، تون علوءَ وادي جو چوڪرو وريام آهين نه؟ جزاڪ الله! ڏٺي وڏي ڄمار ڏيئي! ڳالهه ته منهنجي دل وٽان ڪئي اٿئي، پر رڳو هڪڙي ڳالهه ٿي ماري. جيڪڏهن مغل سپاهي عامل وٽ ڏانهن ٿي ويا ته پوءِ

ڪهڙو حشر ٿيندو، سو ڪو سوچيو اٿئي؟ اوهين ته جهلجي ويندؤ، پر هر پاڙي تي اهڙا ڏنڊ ۽ تاوان وجهندا، جو پريندي حال اٿئون!“

پيرسن جي ڳالهه سيني کي دل سان لڳي، پر ڪنهن به وچ ۾ ڳالهائڻ مناسب نه سمجهيو. حافظ بلال کي چوڻو پيو: ”وريام، ابا، ان اعتراض جو ڪو جواب ڏيندين؟“

وريام حافظ بلال سان اکيون ملائيندي چيو: ”ڀنگ ڏيڻ کان ته اهو ڏنڊ ڏيڻ چڱو ٿيندو! تنهن کانسواءِ مغل امير وٽ ڳالهه پهتي ته خود لشڪرين جي ڏاڍاين جي ڳالهه به نڪرندي. ڳالهه آگري تائين پهچڻ جو به خيال ٿيندو!“

”بروبر“، ”واھ جي ڳالهه ڪئي اٿئي،“ ”اها چڱي صلاح ٿي.....“ اوچتو ماڻهن وچ وچ ۾ پنهنجو پنهنجو خيال ڏيکارڻ شروع ڪيو. نيٺ حافظ بلال چيو: هاڻ هيئن ٿا ڪريون ته هر محلي مان پنج پنج جوان گڏجي چونڪي ڏين. مغل لشڪرين کي اطلاع ڏيڻ لاءِ آءُ پاڻ ٿو عامل وٽ وڃان ته لشڪرين کي ڏاڍاين ڪرڻ کان روڪين ته جهيڙو ٿيندو ۽ ڳالهه آگري تائين پهچندي. ابا وريام هرو ڀرو مغل لشڪرين سان ڪونس نه ڪجو. ارغون سردارن اڳي ئي مغلن کي مڃڻ ڏني آهي ته سنڌي وري شورش ڪرڻ وارا آهن. ارغون ۽ ترخان پاڻ ڪجهه ڪرڻ وارا آهن، متان اهو الزام به اسان تي لڳي! چاچا يار محمد، هاڻ هر پاڙي ۾ چونڪيءَ جا جوان مقرر ڪرڻ ٿو ٿي ۽ وريام تي ٿا چڏيون. آءُ سڀاڻي ئي عامل سان ڳالهه ڪندس. مونکي هونئن ئي مدرسي جي ڪم لاءِ سڏايو اٿن!“

حافظ بلال ڳالهه ڪئي، معنيٰ فيصلو ٿي ويو. ماڻهن مان ڪي اڃا به ڊني ڊپ کان ان ڳالهه سان متفق نه هئا، پر حافظ بلال اڳيان اعتراض ڪرڻ جي حجت ڪنهن به نه ڪئي. سڀ اها دعا گهرندا اٿيا ته خدا ڪو مغلن کي ساڃهه ڏي! \*

(6)

نٿي جي رات ڪهاڙيءَ جي دڪَ جيان ٿري پئي هئي. هوا به ڪنهن اهڃ، ڪنهن ايذاءَ کان ڦوڪون ڏيڻ لڳي هئي. سوساٽ ائين ٿي ٿيو ڄڻ ته وڻن جي بدران ماڻهن جي دلين مان شوڪارا ٿي ڦٽي نڪتا. سمهڻيءَ جي ٻانگ جي آواز انهن شوڪارن کي وڌيڪ درديلو بڻائي ڇڏيو، ڄڻ ته ٻانگي جڏهن ”حي علي الصلوة“، ”حي علي الصلوة“، ٿي ورجايو تڏهن سندس دل مان دانهن ٿي نڪتي، ۽ جڏهن هن پنهنجي پر سوز آواز ۾ ”حي علي الفلاح“، ”حي علي الفلاح“ جو سڏ ڏنو، تڏهن به هن جي دل جي درد اها شهادت ٿي ڏني ته نماز لاءِ ڪوبه نه ايندو، ڀلائيءَ لاءِ ڪوبه نه ايندو! ظلم جي چوڏيواريءَ اندر ويچارڙا ماڻهو الله جي سڏ تي ليڪ چوڻ کان به سراپجي ويا هئا، متان مغل لشڪري مسجد مان نڪرندي چٽن ڪٽن وانگر ورائي وڃن!

سانوڻ ڪُمت کي سيدن واري مسجد جي بَر جي اوٽ ۾ ڇڏي ڏنو، ۽ آهستي سندس ڪن ۾ سرپاٽ ڪندي چيائين: ”مٺي، منهنجو اتي ئي انتظار ڪجان!“ ڪُمت ڄڻ ته سندس نياپو سمجهي، ڪنڌ هيٺ ڪري بيهي رهي، ۽ سانوڻ لغام ورائي سندس گچيءَ مان اُڪاريندي، هني ۾ هڻي ڇڏيو. مغلاني پڳ جو پلانڊ ورائي، پُٺ ٻڌندي، مسجد جي پٺ وٺي، ترخانن جي محلي جي پهرين چؤبرجيءَ جي اوٽ وٺي بيهي رهيو. چؤبرجيءَ ۾ ان وقت ڪوبه نه هو؛ شايد چوڪيدار نماز پڙهڻ لاءِ مسجد هليو ويو هو، يا پنهنجي ڪنهن ساٿيءَ سان پٺ سَت هڻڻ لاءِ حويلين مان ڪنهن حويليءَ جي ڏيڍيءَ ۾ مصروف هو. مغلن جي پهروپ ۾ جيڪڏهن ڪو ترخان هن کي ڏسي به ها ته به مڙيوئي خير هو، پر تڏهن به احتياط سان پنهنجي آس پاس جو جائزو وٺندي، هو اڳيان وڌيو. هڪ پيرسن ترخان مسجد ڏانهن وڃڻ لاءِ رستي تي مليس؛ هڪ مغل سردار کي ڏسي، ادب مان چاٽيءَ تي هٿ رکي، آجيان ڪندي اڳتي وڌي ويو. سانوڻ کي پڪ ٿي ته سندس پهروپ هرو ڀرو ايترو وائڪو نه هو جو ڪير سندس اصليت سمجهي وڃي. ٿي چؤبرجيون ٽپي، جڏهن هو هڪ وڏي ڏيڍيءَ وٽ پهتو ته هلڪي پڪيءَ جو آواز ڪن تي پيس. هن به هو پهو ان پڪيءَ جي ٻوليءَ ۾ جواب ڏنو ته ڏيڍيءَ جي اوٽ مان هڪڙو مغل ٻاهر اچي ساڻس مليو.

”سردار خان، هن ڏيڍيءَ کان اڳيان واري حويلي قيصر بيگ جي آهي. منهنجي جاسوسن خبر ڏني آهي ته قيصر بيگ پاڻ موجود ڪونهي. البت پهرو اڳي کان وڌيڪ آهي. اٽڪل پندرهن سورنهن سپاهي آهن؛ انهن جو ٻلو اسين پاڻ ڪنداسين؛ باقي زانخاني ۾ سنڌي ڪنيز- منهنجو مطلب آهي ته نينگريءَ کي ڪٺڻ توتي ڇڏيل آهي!“

”چڱو، پر مال لٽڻ وقت هروڀرو خونريزي نه ٿئي، نه ته آس پاس جي حويلين جا پهريدار نه گڏ ٿي وڃن!“

سانوڻ پوءِ ڪجهه سوچيندي چيو: ”۽ ارسلان، خاص طرح زائفانن کان زيور وغيره لهرائڻ به مون کي پسند ڪونهي.“

”سردار خان، تون چٽو آهين. جيڪي ڪجهه مال خاني واري ڪوئي ۽ اندر وارين گجهين ڪوئين مان مليو، فقط سو ڪنداسين....“

ائين چئي ارسلان وري هڪ پڪيءَ جي ٻولي ٻولي ته آس پاس مان ڏهاڪو ڪن همراھ، مغلن جي ويس ۾ ٻُٽون ٻڌل، پاڇولن جيان ڏيڍيءَ اڳيان نمودار ٿيا: ارسلان جي اشاري تي، سڀ گڏجي قيصر بيگ جي حويليءَ جي دروازي تائين اهڙي نموني پهتا جڻ سپاهين جو جٿو، ڪنهن عملدار جي حڪم تي، ڪو خاص پيغام کڻي پهتو هو. سندن جُٿين جي آواز ۾ به سپاهين واري تنظيم هئي. سانوڻ، ارسلان جي ماڻهن جي هن چال جو خيال ايندي ئي، مُرڪن لڳو. ارسلان بيگ برابر چڱي تياري ڪري آيو هو. ڏيڍيءَ جي چوبي دروازي تي پهچي، ارسلان جا ماڻهو، سپاهين وانگر هڪ آواز تي بيهي رهيا. ان آواز تي چوبي دروازي ۾ هڪڙي ننڍڙي دري کلي پئي، ۽ هڪ پهريدار سسي ٻاهر ڪڍي پڇيو: ”اوهين ڪير؟“

”ٺٽي جي عامل عاليجاه رستم بيگ جو خاص پيغام توشي خاني جي عمل، مرزا قيصر بيگ لاءِ آندو اٿئون، هڪدم کيس ڄاڻ ڪيو وڃي!“

”پر حضور مرزا صاحب جن ته موجود ڪونهن!“ پهريدار هيسجي چيو.

”ته پوءِ اسين انتظار ڪنداسون. سپاهيو، توهين اتي ئي بيهجو، ۽ تون مهمان خانو ڪولاءِ ته اسين انتظار ڪنداسون!“ ارسلان بيگ ڪڙڪي سان چيو.

”پر..... پر حضور.....“ پهريدار کي سمجهه ۾ ئي نه پئي آيو ته هو ڇا ڪري.

”گستاخ، اها پر پر ڇا جي لڳائي اٿئي؟ اسين توکي عاليجاه حضور رستم بيگ جي نالي تي حڪم ٿا ڪريون ته اسان جو آڌرڀاءُ ڪيو وڃي.....!“

”حضور آءُ ڇا ڪريان، مون کي ته اهو حڪم.....“

”حڪم جا سڪا.....!“ ارسلان بيگ غضبناڪ ٿيندي، کڻي پهريدار جي منڍيءَ ۾ هٿ وڌو. پهريدار جون اکيون ٻاهر نڪري آيون، ۽ هن هٻڪندي چيو: ”جيڪو حڪم..... جيڪو حڪم.....!“

ارسلان اوچتو هن جي مُنڍي ڇڏي ڏني، ۽ پهريدار ٽاپڙجي وڃي پويان ڪريو، ۽ ٿوري دير ۾ دروازي جي لوهي ٽاڙي کلڻ جو آواز ٿيو. دروازو کليو ته ارسلان، ۽ سانوڻ جي پٺيان ارسلان جا همراھ به ڌوڪيندا اندر داخل ٿيا.

”سپاهيو، گرفتار ڪريو هنن گستاخن کي! هنن مغل امير جي حڪم عدوليءَ جي جرئت ڪئي آهي.....“

پهريدارن کي سمجهه ۾ نه آيو ته هو ڇا ڪن، جيسين هو هٿيار سنڀالين، تيسين ارسلان جي همراهن ترارن جي نوڪ تي سمورن ڏهاڪو ڪن پهريدارن کي رَسن سان چوڪنيو ٻڌي ڇڏيو. احتياط طور هنن سندن واٽن ۾ سندن ئي پتڪن جو وَرُ ڏيئي، رڙين ڪرڻ کان روڪي ڇڏيو. اڳتي جيڪي پهريدار ملين، تن سان به ساڳي ڪار ڪيائون. ارسلان ۽ سندس ساٿي مهمان خاني مان ٿيندا، مُردانخاني ۾ داخل ٿيا، ۽ سانوڻ زانانخاني ڏانهن رخ رکيو.

زانانخاني جي دالان ۾ به ڊيو جيڏا خواجه سرا هڪ اوڀري مغل کي حڪما حڪمي اندر ايندي ڏسي، گهڙيءَ لاءِ وماشجي ويا. پر پوءِ ڄڻ نند مان سجاڳ ٿي، آدمبوءَ تي، پنهنجا خنجر ڪڍي، سانوڻ تي اُڻ ڪري آيا. سانوڻ کي گهڙيءَ لاءِ پاڻ تي ڪاوڙ اچي وئي ته هن پهريون چو ڪونه سوچيو ته زانانخاني تي خواجه سرا پهرو ڏيندا هوندا! ان کانسواءِ هن هروڀرو خونريزي ڪرڻ به نه ٿي گهري پر هنن ديون مان ائين جان ڇڏائڻ به محال هو. هو ڪجهه سوچيندي، ٽپ ڏيئي ٻٽي قدم پوئتي هليو ويو. خواجه سرا مست هاڻين جيان جهوليندا، اڳيان وڌيا، ۽ هو اڃا ئي ڪجهه قدم پوئتي هليو ويو. هن کي ائين پوئتي هٽندو ڏسي، خواجه سرا اهو سمجهڻ لڳا ته سندن شڪار خوف کان ڀڄڻ جي تيارين ۾ هو. انڪري هو هڪ ٻئي پويان ڌوڪيندا آيا. تيسين سانوڻ خنجر بدران، پنهنجي ڪمر بند ۾ لڳل رسو کولي، سرڪساهيءَ کي ويڪرو ڪندي، پنهنجي مٿان

ڦيرائيندي، هڪڙي ديو ڏانهن اُچليو. رسو خواجه سرا جي ڪلهن تائين آيو ته سانوڻ چڪ ڏيئي قابو ڪري ڇڏيو. ان چڪ تي خواجه سرا منهن پر اچي ڏاڪڻ تي ڦهڪو ڪيو. جهپ هڻي سانوڻ سندس هٿ مان خنجر ڦري ورتو، عين ان وقت ٻيو خواجه سرا مٿس اُڀري ڪري آيو. سانوڻ ڦڙتيءَ سان پوئتي نه هڻي ها ته خنجر سندس ڪلهي کان دل تائين ڪپي وڃي ها. خواجه سرا جو وار خالي ويو ته پنهنجي ئي زور ۾ ٻه ٽي قدم اڳتي نڪري ويو. جيسين هو پنهنجي ٻانهن وري مٿي ڪري، ان کان اڳ سانوڻ خواجه سرا کان ڪسيل خنجر سان، سندس ان ئي ٻانهن تي ڪنهن باز وانگر لامارو ڏنو. خنجر خواجه سرا جي ٻانهن کي ڏوري کان ڪرائيءَ تائين ڪپي ويو، ۽ خنجر سندس هٿ مان ڇڏائجي اچي فرش تي ڪريو. سانوڻ الانهي چو هن کي مارڻ نه ٿي چاهيو. انڪري جيئن ئي خواجه سرا ڍڳي جيان رنپ ڪري، ڪريل خنجر کڻڻ جي ڪوشش ڪئي ته سانوڻ هڪ زوردار لٽ چيلھ تي ڦهڪائي ڪڍيس، ۽ هو منهن پر اونڌو ٿي ڪري پيو. خنجر سندس پٺيءَ وٽ آڻيندي، سانوڻ فارسيءَ ۾ چيو: ”اٿڻ جي ڪوشش ڪئي اٿئي ته هي خنجر دل جي پار هوندءَ.....!“

خواجه سرا هڪ ڊگهي ”هون“ ڪري، اتي ئي پئجي رهيو. سانوڻ ان خواجه سرا کي به رسي سان چوڪيو ٻڌي، وري ٻئي خواجه سرا جون ٻه ٽنگون ٻانهون ٻڌي، ٻنهي کي وري گڏ ٻڌي ڇڏيو، جيئن هڪٻئي جا بند ڇڏائڻ جي ڪوشش نه ڪن!

سانوڻ جڏهن زنانخاني ۾ داخل ٿيو ته گهڙيءَ لاءِ ترخانن جي دولت ۽ عيش عشرت جي سامان ڏسڻ ۾ محو ٿي ويو. بلوري شمعندن ۾ ٻرندڙ شمعن زنانخاني کي ڏينهن جهڙو روشن ڪري ڇڏيو هو. اطلس ۽ ڪيمخواب سان سجابل پلنگن ۽ مسندن، شمعن جي چرندڙ روشنيءَ ۾ عجيب جهرمر لائي ڏني هئي. هو ان خواب مان تڏهن سجاڳ ٿيو جڏهن ٻه ڪنيزون سندس قدم ۾ سندس پيرن کي جهلي چئي رهيون هيون: ”رحم آقا! رحم! الله! الله جي رسول جي صدقي، رحم!“

الائي چو هن جي دل کي جهوٻو اچي ويو. هي زانفان ڪيتريون نه لاچار ۽ مظلوم هيون! هن ڪجهه پوئتي هٽندي چيو ”اوهان ڊڄو نه، مون کي رڳو اهو ٻڌايو ته سنڌي نينگر ٿوري ڪٿي آهي؟“ هن ڪنيزن کي اٿاريندي چيو.

”اسان کي ڪا خبر ڪانهي، آقا! قسم آهي خدا جو، اسان کي ڪا خبر ڪانهي.....“ ٻنهي ڪنيزن يڪ آواز ٿي چيو.

سانوڻ ڪجهه سوچيندي خوابگاهه جي ڪمري ڏانهن وڌيو، ۽ پير سان زور ڏنائين ته دروازو کلي پيو. اندر هڪ وڏي شاهي پلنگ تي هڪ قداور زانفان، ڄڻ ته هن جي منتظر هئي. هوءَ هڪدم اٿي بيٺي ۽ هن ڏانهن ايندي چيائين: ”خدا جي واسطي، منهنجا معصوم ٻچڙا مون کي واپس ڏيو، نه ته..... نه ته مون کي به پاڻ سان وٺي هلو!“

سانوڻ هن جُملي لاءِ بلڪل تيار نه هو. هو سمجهي ويو ته هيءَ قيصر بيگ جي زال هوندي، پر هن جي معصوم ٻارن کي ڪير کڻي ٿو سگهي؟ متان هنن جي اچڻ کان اڳ، ٻيا ڪي مغل سندس ٻارن کي کڻي ويا آهن. هن ڪجهه سوچيندي چيو: خانم، مون کي تنهنجي ٻارن جي ڪا خبر ڪانهي. آءٌ ته هڪ سنڌي نينگري، ٿوريءَ جي تلاش ۾ هتي آيو آهيان..... مهرباني ڪري، ٻڌاء ته اها ڪٿي آهي؟“

”ها، ظالم ان ڪنيز کي به منهنجي جگر گوشن سان گڏ وٺي ويا!“ زانفان سُڌڪندي چيو.

”مرزا شاه رخ ۽ سندس حواري..... ٻيو وري ڪير؟“ زانفان اهڙي انداز سان چيو ڄڻ ته کيس يقين ئي نه پئي آيو ته هڪ مغل سردار کي اها خبر ئي نه هوندي.

”پر چو؟“ سانوڻ ڳالهه کي سمجهڻ جي ڪوشش ڪندي چيو.

”اسان کي ته ڪا خبر ڪانهي! لاشڪ ته حضور مرزا قيصر بيگ سان حسد جي ڪري! هن اوهان مغلن جي ملازمت اختيار ڪئي ته سمورا ارغون سردار هن سان ڪاوڙجي پيا آهن، پر ان ۾ اسانجي معصوم پٽن جو ڪهڙو ڏوهه.....؟ يا خدا هو الائي ڪٿي آهن؟ الائي ظالمن، هنن سان ڪهڙا ظلم ڪيا هوندا؟.....“ ۽ هوءَ وري اچي سڌڪن ۾ پئي.

”اها ڪڏهن جي ڳالهه آهي؟“ سانوڻ ڌيرج سان پڇيو.

”ڪالهه رات جو..... ارغون سردارن پيغام موڪليو ته حضور جن پنهنجن شهزادن کي نئين سنڌي ڪنيز نوريءَ سان گڏ، مرزا شاهه رخ جي حويليءَ تي گهرايو آهي..... مون بي عقل عورت، هنن تي اعتبار ڪري، پنهنجا سڪيلڊا نوريءَ سان گڏ، هنن جي ماڻهن سان گڏ موڪلي ڏنا..... حضور جن جڏهن صبح جو آيا ته مون سان ڳالهه ڪيائون ته منهنجا شهزادا مرزا شاهه رخ جي بنديخاني ۾ آهن! هنن حضور جن تي ڪو ڪم رکيو آهي، جيڪو نه ٿيو ته هو ظالم کين ڪهي ڇڏيندا..... يا الله، مان ڪيئن ڪريان.....!“ هاڻ ته هوءَ اوچنگارون ڏيئي روئڻ لڳي.

سانوڻ جي دل چيو ته هن مظلوم عورت کي ڪا دلداري ڏي، پر هن کي ڪجهه سمجهه ۾ نه آيو. هن رڳو ايترو چيو ته: ”خانم الله تي رک، زندگي ۽ موت الله جي وس آهي، مرزا شاهه رخ جي وس ڪونهي.....!“

ائين چئي هو تڪڙو ٻاهر نڪري آيو. ويندي ويندي هن زانفان جو هيٺو آواز ٻڌو..... ”پر توهان..... ڪير.....؟“

هو ٻاهر نڪتو ته هن پنهي خواجه سرائن کي ائين ئي پيل ڏٺو. هو سمجهي ويو ته ارسلان بيگ جا همراھ اڃا زانفاني ڏانهن نه آيا هئا. هنن کي شايد مردانخاني ۾ ئي گهريل دولت ملي ويئي هئي. هن ڪجهه سوچي، پڪيءَ جي ٻولي ٻولي ته مردانخاني مان به ساڳيو جواب مليس. هنن کي مال لٽيندو ڇڏي هن ڏيڍيءَ ڏانهن رخ رکيو، ۽ ٻاهر نڪري آيو.

(7)

نٿي جو آسمان ظلم ۽ جبر جي دونھائيل ڇت وانگر ڄڻ ته هيٺ لهي آيو هو. تارن ۾ به اها جوت نه هئي، ۽ نه چنڊ ۾ اها چاندوڪي هئي، جيڪا سنڌ جي سدا ملوڪ آسمان ۾ هوندي هئي. وريام مٿي آسمان ۾ نهاريندي سوچيو ته آزاديءَ جو آسمان ڪيترو نه گدلو ۽ دونھائيل دونھائيل ٿو لڳي! تمام پريان ڪُنن جي اوناڙ هن جي احساس کي هيڪاري جهوري وڌو، ۽ هن جي دل پرڄي آئي: سنڌ منهنجي مٺي جيڳل، اڄ تنهنجي موچاري ڌرتيءَ تي انسانن جي گيتن جي گونجار بدران رڳو ڪتن جون اونيون وڃي بچيون آهن. لائي هن کي چو اهو خيال آيو ته شايد سنڌ تي خدا جو ڌم آهي جو ان ڪڏهن به گهڻو وقت سُڪ نه ڏنو آهي. هن جي اکين اڳيان تاريخ جا اهي دور اچي ويا، جن ۾ سنڌ تي اتر ڏکڻ، اوڀر ۽ اولهه کان ڪاٽڪن جا ڪٽڪ آيا، ۽ سنڌ کي تاراج ڪري، سنڌين جي خون جا دريا وهائي هليا ويا: ڪي ڪاٽڪو رهجي ويا ۽ صدين تائين سنڌ جو رت چوسيندا رهيا، تان جو سنڌ سندن قبرستان بڻجي ويئي. هن کي اهو دور به ياد آيو جڏهن سنڌ ڌارين کان آجي هئي، ۽ پري پري تائين سنڌ جي شادابيءَ جي هاڪ هوندي هئي. پر ان شادابيءَ جي هاڪ ئي سنڌ تي ڏولون جا ڪڪر آندا. جڏهن به سنڌي پنهنجي ڌرتيءَ جي لڄ رکڻ ۾ ناڪام ٿيا، جڏهن به نفرتن جو ڪارو پاڻي، مذهب جي نرتا ۽ ڪٽرپڻو، سنڌين ۾ سجاڳ ٿيو، تڏهن سنڌ جو آسمان اونداھو ٿي ويو، ۽ سنڌ جي مھر پري ڌرتي، رک ۽ ريتيءَ جو بيابان بڻجي ويئي! ۽ اڄ جڏهن مغل پرمار سنڌ جون ٻوٽيون پٽي رهيا هئا، تڏهن سنڌ جو آسمان تارن ۽ چنڊ هوندي به اونداھو هو. ڌرتيءَ تي گلن ۽ گاهن جي ساوڪ بدران سينور جي ساواڻ ڦليل هئي. غلاميءَ جو ڪنو پاڻي، ماڻهن جي حياتين ۾ زهر پري رهيو هو!

”وريام پاڻو، ڪهڙن خيالن ۾ گم آهين؟“ سندس سنگتي ڏاٽر ڏني کيس ٺونٺ هڻندي پڇيو. ”ڏاٽرنا، اهو پئي سوچيم ته اڄ آسمان ڪيترو نه دونھائيل دونھائيل پيو لڳي!“ هن جي نڙيءَ ۾ ڪا ڳنڍ اٽڪي پئي هئي. هن کي ڪجهه به سمجهه ۾ نه آيو ته هو پنهنجي سنگتيءَ کي ڪهڙو جواب ڏئي. ”غلاميءَ جو آسمان هميشه دونھائيل هوندو آهي، وريام!“ ڏاٽر ڏني ڄڻ ته سندس دل جي ڳالهه جهڙي ورتي هئي.

”اهو دونھون هٿائڻ اسان جي وس ۾ ڪونهي.....“ سندس هڪڙي ٻئي ساٿي غلاموءَ وچ ۾ چئي ڏنو. ”پنهنجي وس ۾ ڇو ڪونهي.....؟ اڄ به جيڪڏهن سنڌي ٻڌي ڪري، الله توهن ڪن، ته مغلن کي آڱرو به هٿ ڪونه ايندو!“ هڪڙي ٻئي همراھ ڳالهه ۾ شامل ٿيندي چيو.

”جڪرا، چئين ته سچ ٿو..... هڪڙي سانوڻ ارغونن ۽ ترخانن کانسواءِ مغلن کي ٻه ڏينهن جا تارا ڏيکاري ڇڏيا آهن! جي اسين گڏجي همٿ ڪريون ته اهڙا سوين سانوڻ سنڌ ۾ ملي پوندا- ڦڙي ڦڙي تلاءَ وانگر! پوءِ ڌارين کي ڌڪ ڏيکيو نه ٿيندو!“ وريام جي منهن تي هڪ نئين جوت اچي ويئي. ”پويان ابو امڙ نه هجي ته آءُ ته ڪڏهوڪو وڃي سانوڻ سان شامل ٿيان.....“ جڪري حسرت مان چيو.



”ادل، هر ڪنهن سان ”ابو امان“ لڳو ئي پيو آهي! ڪنهن کي ابو امان آهي ته ڪنهن کي اولاد آهي، ننگ آهن، ملڪيت آهي، هٿ آهي، هر هُرو آهي، زمين آهي، مال آهي.... اهي به ته ابو امان آهن. جيڪڏهن ائين سوچبو ته پوءِ سنڌ لاءِ ڪير اٿندو؟ اسان جو سڀ کان وڌيڪ ابو امڙ ته سنڌ جي ڌرتي آهي: جنهن مٽي ۽ پاڻيءَ مان جڙيا آهيون، ان جو به ته ڪو حق آهي! سنڌ آزاد آهي ته ابو امڙ به آزاد آهن، اولاد به آزاد آهي، هر هُرو به آزاد آهي. غلام ابي امڙ کي ڇا ڪنداسون؟“ وريام چڻ ته پنهنجي پاڻ سان ئي ڳالهايو.

اوچتو هو خاموش ٿي ويو، ۽ اشاري سان پنهنجي همراهن کي به هوشيار ڪري ڇڏيائين. سامهون ڪجهه مغل لشڪري گشت ڪندي محلي ۾ داخل ٿيا هئا. وريام ۽ سندس ساٿين کي ڏسي، لشڪري پاڻ ۾ ڪجهه سُس سُس ڪرڻ لڳا، ۽ پوءِ اڳتي وڌندا آيا. جڏهن وريام جن جي ويجهو پهتا، تڏهن هڪ وچولي عمر جي مغل ڪڙڪي سان فارسيءَ ۾ پڇيو: ”توهين ڪير؟“ وريام جواب سنڌيءَ ۾ ڏنو: ”اسين هن محلي جا پهريدار آهيون.“

”پر پهريداريءَ جو ڪم اسان مغلن جو آهي: اوهين ڪير ٿيندا آهيو پهريداري ڪرڻ وارا؟“ مغل ٿورو شڪي ٿيندي چيو.

”محلي وارن اهو فيصلو ڪيو آهي ته مغل سپاهين کي محلي جي ماڻهن سڃاڻڻ ۾ تڪليف ٿي ٿئي، سو محلي جي پهريداري خود محلي جا جوان ڪندا....“ وريام تحمل سان چيو.

”ان لاءِ اوهان کي شهر جي ڪوٽوال کان اجازت وٺي پوندي،“ مغل رُڪائيءَ مان چيو.

”ڪوٽوال ان جي اجازت حافظ بلال کي روبرو ڏيئي ڇڏي آهي،“ وريام وري به ڌيرج سان جواب ڏنو.

”اسان کي ڪنهن به حافظ بلال جي خبر ڪانهي. ڪهڙي خبر اوهين سردار خان جي ٽولي جا شاهينگ هجو،“ مغل اڃان ئي سختيءَ سان چيو: ”اوهان کي اسان سان گڏ چونڪيءَ تي هلڻو پوندو!“

”سردار خان جي ٽولي جا هجون ها ته ائين ٿلهي تي ڪونه ويٺا هجون ها. رهي چونڪيءَ تي هلڻ جي ڳالهه، سو اسين ڪونه هلنداسون،“ وريام پنهنجي پنهنجي ڪاوڙو ڪيندي چيو.

”گستاخ، تنهنجي اها همت....“ ائين چئي جيئن هن هٿ وڌائي وريام کي ٿڦ هڻڻ جي ڪوشش ڪئي، ته وريام سندس هٿ کي ڪرائيءَ وٽ کڻي جهليو. مغل محسوس ڪيو چڻ ته سندس ڪرائي رُڪ جي چنبي ۾ جڪڙجي ويئي. ٻيا ست مغل هيلٽائين ماڻ ڪري بيٺا هئا، تن پنهنجي همراهن جي بيوسي ڏسي، وريام تي باهوڙ ڪئي. پر تيسين وريام جي همراهن پنهنجي چيلهن مان خردم چوڙي، مغلن تي وسڪارو لائي ڏنو. جنهن مغل جي پٺيءَ، ڪلهي يا ٻانهن تي خردم جو چمڙو ٿي پيو، تنهن جي ڏانهن خردم جي شپڪي سان گڏ ريهه بنجي ٿي ويئي. مغلن پنهنجي همراهن جي پچر ڇڏي پاڻ بچائڻ شروع ڪيو، ۽ خنجر ۽ تارون ڪڍي بيهي رهيا. وريام مغل مُهندار جي ڪرائيءَ کي ٿورو موڙو ڏيئي، زور سان گوڏو سندس پيٽ ۾ کوڙي ڇڏيو. مغل کان ڏانهن نڪري ويئي ۽ پٺو ٿي ويو. وريام سندس ڪياڙيءَ تي پنهنجي هٿ جي پٺ سان اهڙو ڌڪ هنيو، جو مغل جي ڏانهن اڌ ۾ ڪپجي ويئي، ۽ فقط ”اوه“ جو آواز سندس ناسن مان ٿيندو، هوا ۾ ڦهلجي ويو، ۽ هو ٻوٽ ڀر اچي وريام جي پيرن ۾ ڪريو. وريام پنهنجي چيلهه مان خردم چوڙي پنهنجي ساٿين جي مدد کي پهچي ويو. هڪڙي پاسي تارون ۽ خنجر هئا، ٻئي پاسي خردم! خردم جي شپڪي سان مغلن ريهه ٿي ڪئي ۽ انهن رڙين تي پاڙي وارا به آهستي آهستي در کولي، وڌندا آيا. مغلن جو هيترن سنڌين کي وڌندو ڏٺو، سو چڻ کين موت نظر آيو، ۽ هنن ”يا معافي، يا معافي“ چئي هٿيار ڦٽا ڪيا.



وريام پنهنجن همراهن کي اشارو ڏنو، جن مغلن جا خنجر پالا ۽ ترارون کڻي، پنهنجي قبضي ۾ ڪيون، ۽ پوءِ وريام مغلن جي مهندار کي ڳٽر کان جهلي، ڏند پڪوڙيل آواز ۾ حڪم ڏنو: ”جيڪڏهن وري هن محلي ڏانهن رخ رکيو آئون ته پاڻ ٿا ڄاڻو...! وڃو ڪتي جا...!“

جيڪي مغل پٽ تي ڪريا هئا، سي به ڪپڙا ڇنڊيندا اٿيا، ۽ ڪنڌ هيٺ ڪري، پنهنجي پنهنجي چونڪين ڏانهن روانا ٿيا، ۽ وريام محلي وارن کي چيو: ”پاڻ، هي ڪتا موچڙي سان سڌا آهن. اوهين هاڻ بي اونا ٿي گهر وڃو. سڀاڻي ڏينهن شينهن آهي، ڏسون ته مغل ڇا ٿا ڪن؟“

پاڙيوارا پاڻ ۾ چميگوڻيون ڪندا چڙوچڙ ٿي ويا، ۽ وريام پنهنجي ساٿين سان وري اچي ٿلهي تي ويهي رهيو.

اهو سڄو مهينو سنڌين سک سان سمهي نندون ڪيون. اهو سڄو مهينو مغل لشڪرين ڪٿي نه ڪٿي موچڙا کاڌا، لشڪرين جون ليلڙائون ٻڌي، خود سنڌين کي ڪل ٿي آئي. جن مغل لشڪرين کي هنن ڏيو ٿي سمجهيو، سي ته بنهه ڪي جيتامڙا هئا، جن کي پيرن هيٺان چپيائڻ ڏکيو نه هو. بشرطيڪ سنڌين ۾ ٻڌي ۽ تنظيم هجي! اهي خبرون آس پاس کان ٿينديون سيوهڻ ۽ بکر تائين پهتيون، ۽ جتي ڪٿي شهرين ۽ ڳوٺاڻن پنهنجي بچاءَ لاءِ جوانن جا جٿا ٺاهي ورتا. سنڌين جو خاص هٿيار خردم هو. ڪن جوانن ڪهاڙيون ۽ تراريون به سنڀالي ورتيون.

سنڌين جو من وڌي ويو هو. هاڻ ته هو اهو به سوچڻ لڳا هئا ته ٻئيءَ وقت اڌ کان وڌيڪ سرڪاري عملدارن کي چوٽ ۽ ڏهاڻي به ڪين ڏيندا. شهرن ۾ واپارين آنڪي پڙڻ کان لهرائڻ شروع ڪيو. ماڻهن ۾ خود اعتمادِي موٽي آئي. تان جو ٺٽي ۾ اهو ٺُل هلي ويو ته ارغون شاهي قافلي تي حملو ڪري، شاهي قيدين- مرزا عبدالعلي، خسرو خان چرڪس ۽ مرزا غازي بيگ جي حرم- کي ڀڄائي ويا آهن، ۽ عنقريب ارغون ٺٽي جي مغل امير رستم بيگ خلاف اعلان جنگ ڪرڻ وارا آهن.

(8)

رستم بيگ پنهنجي چوڌاري اگهاڙن جسمن جو جائزو ورتو، ۽ انهن جسمن تي چهڪ جا نيل ڏسي، هن جو وات پاڻيءَ سان پرڃي ويو، ۽ هڪڙي چپ جي ڪناري کان، واچ مان گگ وهڻ لڳيس: شپڙڪو ڪري هن اها گگ واپس پنهنجي وات ۾ آندي، ۽ سندس اکين ۾ هوس جا ڏورا وڌيڪ ڳاڙها ٿي ويا. هڪڙي ڪنيز جي اگهاڙن ڏڏن تي نيل ڪجهه رتائجي آيا هئا. هن نڙي انهن نيلن تي هٿ ڦيريو ته ڪنيز کان سيسرات نڪري ويو ۽ هن جي وات مان آواز چچرجي نڪتو: ”رحم آقا، رحم.....!“ رستم بيگ جي نڙيءَ مان به لذت جو سيسرات نڪري ويو، ۽ پوءِ هو جلدي جلدي پنهنجو ڪمر بند ڪولڻ لڳو..... عين ان وقت سندس خاص خواجه سرا، تاشي خان، اندر اچي ڪنڌ نورائي بيهي رهيو. رستم بيگ پنهنجي اوگهڙي ڍڪڻ جي ڪا ڪوشش نه ڪئي، ۽ فقط ايترو چيائين ”تاشي، ڏسين ٿو ته اسين مصروف آهيون! اهڙي ڪهڙي قيامت آئي آهي جو اسان جي آرام ۾ خلل انداز ٿيو آهي؟“

”حضور جو سر سلامت هجي: هيئر هيئر خبر آئي آهي ته ارغون سردارن، سنڌين جي مدد سان شاهي قافلي تي حملو ڪري، شاهي قيدي آزاد ڪري ورتا آهن!“ تاشي بنا ڪنهن هٻڪ جي چيو. هو اهڙن نظارن ۽ اهڙن واقعن جو عادي هو.

”ڇا؟ هنن جي اها جرات؟! پر..... پر پوءِ آءُ ظل الاهيءَ کي ڪهڙو جواب ڏيندس؟ ڇا قافلي سان مغل سپاهي نڊ ۾ هئا؟“ رستم بيگ چڻ ته پنهنجي پاڻ سان ڳالهائي رهيو هو.

”سپاهين مان ڪيترا ارغون سردارن کان وڏيون رقمون وٺي چڪا هئا، ۽ وقت اچڻ تي ميدان ڇڏي ڀڄي ويا! قاصد ته اهو نياپو آندو آهي!“ تاشي خان ائين ڳالهه ڪئي چڻ هن کي اڳي ئي ان ڳالهه جو خدشو هو.

”تاشي..... تاشي، تون گستاخ ٿيندو وڃين! اسان جي غضب کي سڌ نه ڪر، پنهنجي حيثيت سڃاڻ: مغل سپاهي ائين پئسن تي ڪيئن ٿا وڪامي سگهن؟ رستم بيگ غضبناڪ ٿيندي چيو.

”حضور جو سر سلامت هجي: جيڪڏهن حڪم هجي ته آءُ پنهنجي زبان بند رکان!“ تاشي خان جواب ۾ اهڙي ڏيکائي ڏني، چڻ هن هاڻ مسئلي ۾ پوڻ نه ٿي گهريو.

رستم بيگ پنهنجي ڏاڙهيءَ ۾ آڱريون وجهندي، ڦٽيءَ وانگر هيٺ لاهيندي، پنهنجي آس پاس جو جائزو ورتو ۽ پوءِ بيد جي لڪڻ سان پنهي ڪنيزن کي چوڪ ڏيندي چيو: ”اٿو، هاڻي وڃو، وڃي پنهنجي ڪم ڪار سان لڳو، ۽ هان، هي اشرفيون پاڻ ۾ ورهائي کڻو..... تاشي، اسان جا شاهي ڪپڙا ڪڍ، اسين ديوان خاص وڃڻ گهرون ٿا!“

ڪنيزون ٽڪريون ٽڪريون اُٿندي، پلنگ تي پيل پنهنجا ڪپڙا سنڀالينديون، ٻاهر نڪري ويون. تاشي خان درٻار ۾ وهڻ وارا ڪپڙا اُٿي پلنگ تي رکيا، ۽ هٿ ڪڇن ۾ وجهي ادب سان هڪ پاسي بيهي رهيو.

رستم بيگ ڪپڙن پائڻ کان اڳ، بيد جو لڪڻ پنهنجي ٻئي هٿ تي هڻندي، ڪمري ۾ ڪجهه وقت اچ وڃ ڪندو رهيو. اوچتو هو هڪ شاهي آئيني اڳيان اچي بيهي رهيو، ۽ غور سان پنهنجي پاڻ کي ڏسڻ لڳو. هن جي نظر پنهنجي اوگهڙ تان ٿيندي، ڇاڻيءَ تائين پهتي، جتي ڇاڻيءَ کان ٿورو مٿيو هڪ ڊگهو ڇهڪ هو، جنهن تي ڪنهن خنجر سان ڳچيءَ جي ماس ڪورڻ جي ڪوشش ڪئي هئي، اهو گهاٽو ڀرجي نه سگهيو هو. هن جي نظر منهن تي پئي: سندس ڏاڙهي تقريباً چوڪندياري هئي. خضاب جي ڪري ان جي چوڪندي صورت هيڪاري واضح ٿي وئي هئي، ۽ سندس منهن کي هٿرادو ويڪرائڻ ڏئي رهي هئي. سندس اکيون ائين اندر ڪٽل هيون جنهن تي مٿل ماڻهوءَ جون اکيون هيون، جيڪي اوچتو جيئريون ٿي پيون هيون. هن کي پنهنجي چهر تي کان پوئتي لڳو، ۽ هن رڙ ڪندي چيو:

”تاشي، الله سائين اسان کي ايترو بدصورت ڇو خلقيو؟ ڇا اسين حضرت شاهه اسماعيل صفويءَ جا پڙپوٽا نه آهيون؟ ڇا اسان جو والد بزرگوار حضرت سلطان حسين مرزا قنڌار جو حسين ترين ماڻهو نه هو؟ ۽ مون کي جواب ڏي ته ظل الاهي اسان کي محض اسان جي بدصورتيءَ جي ڪري ڇو ٿو تنبيهه ڪري؟ ڇا اسان ملتان جي صوبيداريءَ جي وقت مغل شهنشاهيت کي مضبوط نه ڪيو؟ ڇا اسان ظل الاهيءَ جي هڪڙي هڪڙي مخالف کي هاڻيءَ جي پيرن هيٺان، گهوڙن جي سُنبن ۾، اذيت خانن ۾ چيپائي نه ڇڏيو هو؟ ٻڌاءِ، تاشي خان، جواب ڏي، تون ته اسان سان هميشه گڏ رهيو آهين؟ ڇا بدصورت هجڻ گناهه آهي؟!“ مرزا رستم بيگ جي وات مان گف وهڻ لڳي، ۽ هن بيد جو لڪڻ زور سان آئيني تي وهائي ڪڍيو. آئينو وڇان پڇي ٿي ٽڪري ٿي ويو، ۽ پڳل جاين تان مرزا رستم جي شڪل، وڌيڪ ٿيڻي ٿي، نهايت پيانڪ ٿي پئي.

تاشي خان اڳتي وڌي مرزا جي هٿ مان لڪڻ آئين ڇڏايو جنهن ڪنهن ٻار جي مٿ ڪولي، سندس ضد پڇي رهيو هو، ۽ کيس ڪلهن ۾ ٻانهن وجهي، پلنگ تائين وٺي آيو. ”ڪير ٿو چوي ته حضور جن، منهنجي وات ۾ شل ڪندا پون، بدصورت آهن. مردن کي خوبصورتيءَ جي نه پر مردانگيءَ جي ضرورت هوندي آهي، ۽ اوهان پنهنجي مردانگي ثابت ڪري ڏيکاري آهي. قنڌار ۾، ملتان ۾، ۽ وقت آيو آهي ته ٺٽي ۾ پنهنجي مردانگي ثابت ڪري ڏيکارو! ظل الاهيءَ جي دشمنن کي اهڙي سيڪت ڏيو جو وري ڪنهن کي اگر چورڻ جي به همت نه ٿئي!“ تاشي خان نهايت دلداري ۽ ٻاٻوھ مان اهي لفظ به چونڊو ويو، ۽ مرزا کي ڪپڙا به پارائيندو ويو.

جڏهن مرزا ديوان خاني ۾ آيو ته سڀ امير امراءِ اندر ئي اندر ڪنڀڻ لڳا، اچ وري مرزا جي کاٻي واچ ڦڙڪي رهي هئي. سندس اکيون جنهن تي چنڀڻ وساري ويٺيون هيون. مسند تي ويهڻ کان اڳ هن عبدالرزاق معموريءَ ڏانهن ڏٺو، جيڪو اهڙي ڏيکائي ڏئي رهيو هو جنهن تي ڪجهه ٿيو ئي ڪونه هو. معموريءَ کي اهو به خيال هو ته مرزا مونکي ڪجهه به نه ڪري سگهندو، ڇاڪاڻ ته هن کي شهنشاهه جهانگير پاڻ ٺٽي جو ديوان مقرر ڪيو هو، ۽ ظل الاهيءَ جي مقرر ڪيل ڪنهن به ماڻهوءَ تي هٿ ڪڻڻ جي مرزا رستم جهڙي ظالم ۽ نود کي به همت نه ٿيندي! اوچتو معموريءَ کي مخاطب ٿيندي، مرزا رستم ڏاڍي دير سان چيو: ”معموري، مون کي خبر آهي ته ظل الاهي پاڻ توکي ديوان مقرر ڪيو آهي. مون کي اها به خبر آهي ته شاهي قيدن کي حفاظت سان لاهور پهچائڻ جو ڪم به ظل الاهيءَ پاڻ توتي رکيو هو. هاڻ ٻڌاءِ ته آءُ ظل الاهيءَ کي ڪهڙو جواب موڪليان؟“

مرزا جي ڌيرج تي سڀني کي حيرت وٺي ويئي. اڄ جو مرزا رستم ڪالهه جي مرزا رستم کان بلڪل مختلف هو. معموري به ڪجهه نه سمجهندي، ڪنهن اڃا تي خوف کان، هڻڪندي چيو: ”حضور مرزا صاحب جن کي خبر آهي ته آءُ پاڻ سڄو انتظام ڪري ويو هوس، پر پانڄي ٿو ته جن جڻن جو بندوبست مون ڪيو هو، سو اوهان کي پسند نه هو ۽ اوهان جيڪي جڻا موڪليا، سي سڀ لشڪري ميدان ڇڏي ڀڄي ويا!“

”معموري.....! توکي جيڪڏهن اسان جي قهر جو ڊپ نه آهي ته گهٽ ۾ گهٽ خدا جي قهر کان ڊڄ! اسان تي تهمت هڻڻ کان اڳ ڪجهه ته سوچين ها!“

معموريءَ کي رقتي وٺي وئي. هن کي ته اهوئي ٻڌايو ويو هو ته مرزا رستم بيگ پاڻ مغل لشڪرين بدران ترخان سپاهين کي مقرر ڪيو هو. هن ترخان سپاهين جي سپهه سالار مظفر بيگ ڏانهن معنيٰ ڀريل نظرن سان ڏسندي چيو: حضور، گهٽ ۾ گهٽ مظفر بيگ ته ائين ٿي چيو.....“

مظفر بيگ سڄو پيلو ٿي ويو. هن پنهنجي جاءِ تان اٿڻ جي ڪوشش ڪئي، پر هو سڄو ٽڙڪي رهيو هو. مظفر بيگ حد کان وڌيڪ ٿلهو مڙس هو، انڪري هو پنهنجي ڏڪڻيءَ کي روڪي نه سگهيو. هن کي موت مرزا رستم جي اکين مان پاڻ ڏانهن گهوريندي نظر آيو.

”مظفر بيگ، توکي ڇا چوڻو آهي؟“ مرزا رستم اڃا تائين ڌيرج سان ڳالهائي رهيو هو، جيتوڻيڪ سڀني کي اهو نظر اچي رهيو ته مرزا جون مٿيون مسند جي مٿين تي پڪوڙجي ويون ۽ ممڪن هو ته هن جا هٿ ڦٽجي ويا هئا!

”حضور، مون کي هي پروانو اوهان جي خاص معتمد قيصر بيگ ارغون موڪليو.....“ ائين چئي ڏڪندڙ هٿن سان هن پنهنجي چوغي مان پروانو ڪڍي اڳيان وڌايو، ۽ ٿيڌي اک سان قيصر بيگ جي خالي مسند ڏانهن ٺهاريائين.

تاشي خان اڳتي وڌي پروانو مظفر بيگ جي هٿن مان ورتو، ۽ ادب سان مرزا رستم جي اڳيان جهليائين. مرزا کيس اشارو ڪيو. تاشي خان پروانو کولي مهر ڏانهن ڏٺو، ۽ هڪ هلڪي مرڪ هن جي چپن تي اچي وئي. هن ٿورو اڳتي وڌي مرزا کي ڪن ۾ ڪا ڳالهه چئي. مرزا جي منهن تي ڪوبه نئون رنگ نه آيو. جڏهن تاشي خان پوئتي موٽي، پنهنجي جاءِ تي بيهي رهيو، تڏهن مرزا پهريون ڀيرو خفڪيءَ مان چيو: ”۽ اڄ قيصر بيگ ڪٿي غرق ٿي ويو آهي؟“

قيصر بيگ جي نائب پائنده خان، ادب مان هٿ ڇاڻي تي رکندي چيو: ”حضور، قيصر بيگ جي طبيعت ٻن ڏينهن کان ناساز آهي، انڪري حاضر نه ٿي سگهيو آهي!“

”چه چه چه..... طبيعت ناساز ٿي پئي آهي يا ڪو نئون ساقي مليو اٿس؟“ مرزا رستم بيگ غضبناڪ ٿيندي چيو.

پائنده بيگ خاموش رهيو، پر هن کي پڪ ٿي ته قيصر بيگ جو خير ڪونهي. انڪري موقعو ڏسي هن چيو: ”گستاخي معاف ٿئي ته بندو ڪجهه عرض ڪري!“

”چئ چئ چئ.....“ مرزا بيزاريءَ مان چيو.

”حضور، نئين ساقيءَ جي ته مونکي خبر ڪانهي. البت هڪ نئين سنڌي ڪنيز حاصل ڪئي اٿس، جيڪا ايتري حسين آهي جو هن کي شاهي حرم ۾ هڻڻ گهرجي!“

عين انوقت قيصر بيگ ديوانخاني ۾ داخل ٿيو، ۽ ڪورنش ڪري، پنهنجي مسند ڏانهن وڌيو. مرزا رستم ڄڻ ته هن کي ڏٺوئي ڪونه، ۽ ڄڻ ته پنهنجي منهن چوڻ لڳو هو: ”هون، شاهي حرم جي لائق ڪنيز! پر قيصر بيگ وٽ ايتري دولت ڪٿان آئي جو اهڙيون ڪنيزون ٿو خريد ڪري؟“

قيصر بيگ، جتي هو اُتي ئي ڄمي ويو. هن پهرين تڪڙي نظر پنهنجي نائب پائنده خان تي وڌي، ۽ پوءِ مرزا رستم بيگ ڏانهن مهاڙ ڪري چيائين: ”حضور جو اقبال بلند هجي! مون کي پاڻ اها سنڌي ڪنيز تحفي ۾ ارسلان بيگ ڏني هئي، ۽ سندس حُسن ڏسي مون حضور جي خدمت ۾ پيش ڪرڻ ٿي گهري ته جيڪڏهن ظل الاهيءَ جي لائق هجي ته کيس لاهور موڪلڻ جو فيصلو اوهان حضور پاڻ ڪريو، ۽ جيڪڏهن اوهان جي حرم لائق هجي ته حضور جن اهو حقير تحفو پاڻ قبول ڪن ..... باقي، مون لاءِ؟ سو ته حضور جن کي اهو معلوم آهي ته منهنجي وندر ساقين سان آهي، ڪنيزن سان منهنجي ڪا دلچسپي ڪانهي!“

سمورا امير قيصر بيگ جي همٿ جو داد ڏيڻ لڳا. حيرت ان ڳالهه جي هئي ته مرزا جي طبيعت مان واقف نه هوندي به قيصر بيگ اها ڳالهه ڪئي هئي!

”اسان کي تنهنجي ذوق جي خبر آهي، قيصر بيگ! پر تو اها ڪنيز پاڻ وٽ لڪائي ڇو ويهاري آهي؟“

”مرزا ٿورو سختيءَ سان پڇيو.“

”حضور جن جو اقبال بلند هجي، ظل الاهيءَ جي حڪومت ۾ شينهن ٻڪري گڏ پيا پاڻي پيئن، پر هتي، گستاخي معاف، حضور جن جا پنهنجا امير به دستبرد کان محفوظ نه آهن!“

قيصر بيگ اهڙي ڳالهه ڪئي جو سڀ امير، مٿيون پڪوڙي، ڀاڙي ويهي رهيا.

”تون ڇا ٿو چوڻ گهرين، قيصر بيگ؟“

”حضور جو اقبال بلند هجي! شهر جي ڪوٽوال کي خبر آهي: ڪالهه رات، ڏهاڪو ڪن مغل منهنجي گهر آيا، ۽ حضور جن جي پيغام جو بهانو ڪري، اندر داخل ٿيا ۽ منهنجن پهريدارن کي رسن سان ٻڌي، منهنجي ٻن معصوم پٽن ۽ سنڌي ڪنيز کي پاڻ سان کڻي ويا، ۽ مردانخاني جي ڪوٺين ۾ جيڪو مال متاع هو، سو لٽي کڻي ويا!“

قيصر بيگ ڪجهه دير ترسندي، هٿ آسمان ڏانهن ڦهلائيندي، وري چيو: ”حضور، مون کي پنهنجي مال متاع لُٽجڻ جو خيال ڪونهي. حضور جي بخشش ۽ عطا مان ان کان به وڌيڪ هن وفادار کي ملي پوندو. پر آءٌ .... حضور جن جي اڳيان التجا ٿو ڪريان ته منهنجي معصوم پٽن جي جان بچائي وڃي!“

بيگ اوچنگار ڏيندي چيو.

مرزا رستم بيگ پنهنجي مسند تان اُڀو ٿي ويو. هن ٻئي هٿ ڪٽي پنهنجي ڏاڙهيءَ ۾ وڌا، ۽ وڌندو ڪوٽوال وٽ آيو، ۽ سندس ڳچيءَ ۾ هٿ وجهي ڏونڌائيندي چيائين: ”مون کي اڃا آئي مهينو به ڪونه ٿيو آهي ته ههڙيون سازشون شروع ٿي ويون آهن؟ تون شهر جو ڪوٽوال آهين! تنهنجي سامهون منهنجي اميرن جا پٽ ۽ ڪنيزون اغوا ڪيون ٿيون وڃن، مال لٽيو ٿو وڃي، شاهي قيدي ڇڏايا وڃن ٿا، ۽ تون ايترو بي غيرت آهين جو درٻار ۾ اچڻ جي جرأت ٿو ڪرين! جيڪڏهن اميرن سان ائين ٿو ٿئي ته خدا ڄاڻي عام مغلن سان ڇا ٿيندو هوندو؟“

ڪوٽوال ڪچي جهڙي پٽ. هن کي پگهر اچي ويا. هن جي هٿن ۾ به اهڙي ڏڪڻي شروع ٿي ويئي، ڇڻ ته سيٽوٽ چڙهي آيو هوس.

”حضور آءٌ وعدو ٿو ڪريان ته قيصر بيگ جي پٽن ۽ ڪنيزن کي اڄ ئي هٿ ڪري ڏيکاريندس!“

پائنده بيگ وري اٿي بيهي رهيو. هن کي ڪوٽوال تي به باهيون هيون: ”حضور، جان جي امان ملي ته آءٌ ڪجهه عرض ڪريان!“

مرزا، پائنده بيگ ڏانهن اهڙين نظرن سان نهاريو، جو گهڙيءَ لاءِ هن کي خيال آيو ته ڳالهه نه چوري ته چڱو. پر پوءِ ڪجهه سوچيندي چيائين: حضور ترخانن ۽ ارغونن جون سازشون هڪڙي پاسي آهن، ٻئي پاسي

سندين جو شورون آهن. مغل لشڪري نئي جي شهر ۾ پهرو نه ٿا ڏيئي سگهن. سندين پنهنجا هٿيار بند جوان هر محلي ۾ بيهاري ڇڏيا آهن. جيڪو مغل لشڪري لنگهي ٿو، ان کي مارڪٽ ڪري ڇڏي ٿا وڃن. ڇڏي ڏسو ڪوٽوال کان؟ ”ائين چئي پائنده بيگ، ڪوٽوال ڏانهن ڏسندي، هلڪي مرڪ مرڪندي ويهي رهيو. مرزا اچ وڃ ڪندي، پنهنجي مسند جي اڳيان بيهي رهيو. هن جي کاٻي وچ ڦڙڪڻ لڳي، ۽ گف سندس چپن جي ڪنڊ ۾ جمع ٿيڻ لڳي. پر اڃا به هن پنهنجي پاڻ تي ضابطو رکندي، فقط قهري نگاهن سان ڪوٽوال ڏانهن ڏٺو. ڪوٽوال کي هاڻ ته سڌو سنئون پنهنجو موت نظر اچڻ لڳو.

اوچتو هن ۾ الائي ڪٿان همت اچي وئي، اٿي بيٺو، ۽ چيائين: ”حضور جو اقبال بلند هجي! مغل لشڪري ڏاڍا شهزور ٿي ويا آهن: رستي هلندي سندين کي ڦريندا وٽن. ماڻهن جي گهرن ۾ گهڙيو پون. کين جهل پل ڪرڻ وارو ڪير ڪونهي. وڏي مدرسي جو مهتم مولانا حافظ بلال مون وٽ دانهين ٿي آيو، ۽ حضور... هن تي چيو ته جيڪڏهن اسان ان ڳالهه جو بلو نه ڪيو ته هو ظل الاهيءَ وٽ دانهين ٿي ويندا. سو خدا جي خلق تان آزار لاهڻ لاءِ مون کين اجازت ڏني ته هو پنهنجي پنهنجي محلي جي پهريداريءَ لاءِ نوجوان مقرر ڪن. اسان کي به آخر عدل جهانگيريءَ جو مثال قائم ڪرڻو آهي. خدا جي خلق تان آزار لاهڻ ئي الله تعاليٰ حڪومت اسان جي حوالي ڪئي آهي. جيڪڏهن ان ۾ مونڪان ڪا خطا ٿي آهي ته آءُ هر سزا ڀوڳڻ لاءِ تيار آهيان!“

ڪوٽوال جي انهيءَ جرأت ۽ سچ چوڻ تي اميرن کي حيرت به لڳي، ۽ ڪي ته ڪنڌ ائين ڌوڻ لڳا جن ته هو ڪوٽوال سان ان ڳالهه ۾ متفق هئا ته سنڌ ۾ به عدل جهانگيريءَ جو مثال قائم ڪرڻ گهرجي.“ پائنده بيگ پنهنجي سڄي ڪئي ڪمائي رائيگان ٿيندي ڏني ته وري اٿي بيهي رهيو: ”حضور اهو حافظ بلال اهو آهي، جنهن پنهنجي مدرسي ۾ فارسي لازمي طرح پڙهائڻ کان انڪار ڪري ڇڏيو آهي. سردار خان جو ٽولو ملڪ ۾ ڌاڙا هڻندو وٽي، سو ان حافظ بلال جي مدرسي ۾ اچي، حافظ بلال کي لٽيل مال ڏني ويندو آهي ته جيئن مدرسي جو خرچ هلائي. اهڙي ماڻهوءَ جي چوڻ تي ڪوٽوال صاحب مغل لشڪرين تي تهمتون ٿو هڻي!“

مرزا رستم بيگ اوچتو اهڙي رڙ ڪئي جو سڀ هيسجي ويا: ”بس ڪريو، خدا جي واسطي بس ڪريو! هاڻ مون ۾ وڌيڪ برداشت ڪرڻ جي قوت ڪانهي! اڄ کان پائنده بيگ نئي جو ڪوٽوال آهي. ٻن ڏينهن اندر سمورن سازشين - ارغون هجن يا ترخان، امير هجن يا لشڪري، - کي گرفتار ڪيو وڃي: سنڌي باغين جا سر قلم ڪيا وڃن: سنڌي پهرو بند ڪيو وڃي: قيصر بيگ جي پٽن ۽ شاهي ڪنيزن کي اغوا ڪرڻ وارن کي اهڙي سزا ڏني وڃي، وري اسان جي ڪنهن امير جي مال دولت يا اهل و عيال ۾ هٿ وجهڻ جي همت ڪنهن کي نه ٿئي! ۽ پائنده بيگ اسان حڪم ٿا ڏيون ته قيصر بيگ جي سنڌي ڪنيزن شاهي ڪنيزن طور ظل الاهيءَ جي حضور ۾ اسان جي طرفان پيش ڪئي وڃي، ۽ شاهي قيدين واري قافلي سان گڏ رواني ڪئي وڃي... پر... پر اسين پاڻ هن کي ڏسڻ گهرون ٿا. هن کي سفر تي موڪلڻ کان اڳ اسين تصديق ڪرڻ گهرون ٿا ته هوءَ واقعي شاهي حرم جي لائق آهي! ۽ شاهي قيدين کي واپس حاصل ڪرڻ سڀه سالار جي ذميداري آهي، جيڪڏهن ٻن ڏينهن اندر شاهي قيدي واپس نه مليا ته ڪنهن جي به سر جو خير ڪونهي... هاڻ وڃو: فقط سڀه سالار مظفر بيگ، پائنده بيگ ۽ قيصر بيگ هتي ترسن. ٻين لاءِ درٻار برخواست!“

امير هري هري ٿي، پنهنجي جان ٻڇي وڃڻ جا شڪرانا بجا آڻيندا، ڪسڪڻ لڳا. قيصر بيگ ذري ذري پائنده بيگ ڏانهن اهڙين اکين سان ٿي ڏٺو جن ۾ نفرت سان گڏ حسد جي باهه پڙڪي رهي هئي. پائنده بيگ اهڙي ڏيکائي ڏني جن ته ڪوٽوالي هن جو حق هو. هو سوچي رهيو هو ته هر چونڪيءَ تان جيڪڏهن ڏهه



اشرفيون به روز اچن ته ٻارنهن چوڪين تان هڪ سو ويهه اشرفيون گڏ ٿينديون، ۽ ٿورن ڏينهن ۾ هن کي توشي خاني جي مال ۾ گهوپين هڻڻ ۽ قيصر بيگ سان حصو پتي ڪرڻ کان وڌيڪ ملڪيت ملندي. ان کانسواءِ ارغونن ۽ ترخانن کي هڪ طرف ته سنڌين کي ٻئي طرف سازش جي الزام هيٺ گرفتار ڪري کانئن چڱي خاصي رقم حاصل ڪري سگهبي، ۽ پوءِ ظل الاهي جي خدمت ۾ سوکڙيون پاڪڙيون موڪلي، نئي جي صوبيداريءَ جو خواب ضرور پورو ٿيندو! البت تاشي خان کي پنهنجي پاسي ڪرڻو پوندو. هن کي خبر هئي ته تاشي خان ظل الاهيءَ جو مخبر ۽ خاص اعتماد وارو ماڻهو آهي، ۽ هو هر ڳالهه جي مخبري سڌو سنئون شهنشاهه هند وٽ ڪندو رهي ٿو. اهو سوچيندي هن تاشي خان ڏانهن نهاريو، ۽ پوءِ ٻنهي جي اکين هڪ ٻئي سڃاڻي ورتو!

قيصر بيگ ان ٻڌڻ ۾ هو ته هاڻ جڏهن ڳالهه ڪلي پئي آهي ته مرزا شاهه رخ وارن جو نالو ڪٿي يا نه. هن کي اها ڳالهه سمجهه ۾ نه آئي ته جڏهن هنن شاهي قيدين کي ڇڏائڻ جو ڪم مٿس رکيو هو ته پوءِ هاڻ هن جي پٽن ۽ سنڌي ڪنيز کي اڃا ڇو هن جي حوالي نه ٿا ڪن؟ هاڻ ته رستم بيگ کي به شڪ پئجي ويو آهي. هن کي وري پنهنجي پٽن ۽ سنڌي ڪنيز ٿوريءَ جو خيال آيو. هن پاڻ سوچيو هو ته سنڌي ڪنيز کي ظل الاهيءَ جي خدمت ۾ موڪلي ڏيندو ته جيئن توشي خاني جي عملداري قائم رهندي اچي. هوءَ هئي به ته شاهي حرم جي لائق؛ ڇا نڪ ڇا نقشو؛ ائين ٿي پانيو ڄڻ ته خدا کيس واندڪائيءَ ۾ ويهي ٺاهيو هو. شاهي ڪپڙن ۾ هوءَ نورجهان بيگم کي به مات ڪري ڇڏيندي. جيڪڏهن هن کي پاڻ ڪنيزون وٺنديون هجن ها ته هو هن کي پاڻ وٽ رکڻ لاءِ بغاوت ڪرڻ کان به ڪين ڪيائي ها، پر هن کي ته پنهنجي ساقين کانسواءِ گهڙي ڀل به سڪ نه ٿي آيو! ۽ هن جا معصوم پٽ؟ شاهه رخ وارن وٽ چوڪرن کي باندي رکڻ جو ڪهڙو جواز هو؟ شاهي قيدي ملين ته پوءِ منهنجي پٽن کي پاڻ وٽ ڇو جهليو ويٺا آهن؟ ترخان اميرن مرزا غازي بيگ جي وقت ۾ مون کي ڪهڙيون پگون ٻڌايون، جيتوڻيڪ هو پاڻ به ته مرزا باقي بيگ جي اولاد مان هو. سندس ماءُ ڪنيز هئي ته ڇا ٿي پيو! ائين ته مرزا شاهه رخ به ..... مرزا رستم سان مرزا شاهه رخ جي ڳالهه ڪرڻ مناسب ٿيندي يا نه؟ جيڪڏهن هنن کي ڪو شڪ پئجي ويو ته ٻنهي چوڪرن کي قتل ڪرڻ کان ڪونه مڙندا! بهتر ائين ٿيندو ته پهرين آءُ پاڻ ساڻن ڳالهائي ڏسان ..... نه نه ..... ائين دير ٿي ويندي، ۽ چوڪرن کي ڪجهه نقصان پهچڻ جو انديشو ٿيندو. مرزا رستم سان ڳالهه ڪيڏن سان مغلن سان وفاداري به ظاهر ٿي پوندي ۽ چوڪرن جي جان به بچي پوندي. مغلن سان سڌو سنئون وڙهڻ جي مرزا شاهه رخ وارن کي به همت نه ٿيندي. مون کي پهرين ئي اهو سوچڻ گهرجي ها پر ٻن لکن درهمن جي لالچ مون کان منهنجا پٽ به وسارائي ڇڏيا. ته ڇا مرزا مظفر بيگ منهنجي پٽن کي ڇڏائڻ ۾ ڪامياب ٿيندو؟ هن مظفر بيگ ڏانهن نهاريو. عين ان وقت مظفر بيگ به ڏانهس نهاريو. ٻنهي جي اکين هڪٻئي جو نياپو سمجهڻ کان اڳ زمين ۾ ڪجهه ڳولڻ شروع ڪري ڏنو!

مرزا مظفر بيگ کي پنهنجي سپهه سالاري خطري ۾ نظر اچڻ لڳي: جيڪڏهن شاهي قيدي حاصل نه ٿيا ته مرزا رستم بيگ سندس جن ٻچو ڪهائي ڇڏيندو. پر شاهي قيدين کي ڇڏائڻ مان ارغونن جو ڪهڙو مطلب ٿي ٿو سگهي؟ سواءِ ان جي ته هڪ ڀيرو وري هو مرزا عبدالعليءَ کي تخت نشين ڪري، مغلن خلاف ڪو محاذ قائم ڪن. پر قيصر بيگ جي پٽن ۽ سنڌي ڪنيز جي اغوا جي واقعي جو شاهي قيدين سان ڪهڙو سبب آهي؟ متان قيصر بيگ به ڪا چال ڪيڏي رهيو آهي؟ هن وري قيصر بيگ ڏانهن نهاريو، جيڪو اڃا تائين زمين ۾ گهوري رهيو هو!

تاشي بيگ تنهي ڏانهن واري واري سان ڏٺو، ۽ دل ئي دل ۾ ظل الاهيءَ کي مڪمل احوال لکڻ لاءِ مضمون سندس دماغ ۾ هڻڻ لڳو. پائنده بيگ صوبيداريءَ جي شوق ۾ يقيناً هر ڳالهه ڪرڻ لاءِ تيار ٿي

ويندو. قيصر بيگ جي پتن جي اغوا جو معمول البت هن کي به سمجه نه ٿي آيو، ۽ مظفر بيگ پنهنجي سپه سالاري قائم رکڻ لاءِ ارغونن سان جنگ ڪرڻ کان به نه ڪيپائيندو. پر ڇا هن وقت ارغون سرادرن سان فٽائڻ مغل شهنشاهيت لاءِ فائديمند ٿيندو؟ چونه سمورو ڏوهه سندين جي شورش تي هنجي! ۽ هن جي نظر مرزا رستم تي پئي، جنهن پنهنجي هيٺئين چپ کي چڪ هڻڻ شروع ڪيو هو، ۽ تاشي خان سمجهي ويو هو ته هن کي وري ڪنيزن جو اگهاڙو جسم ۽ بيد جو لڪڻ ياد اچي رهيو هو!\*



(9)

سانوڻ جڏهن به ٻيلي ۾ داخل ٿيندو هو ته هن کي هميشه ائين محسوس ٿيندو هو، ڇڻ ته وڻ به هن سان گڏ هلڻ لڳا هئا ۽ هن سان چڻ پڻ ۽ سرگوشيون ڪرڻ لڳندا هئا؛ ڇڻ چوندا هجن ته اسين سنڌ جي ڌرتيءَ جو سُهڻاڳ آهيون، جنهن کي ٿڻ لاءِ سوين ڀيرا راتاها لڳندا رهيا آهن، پر اسين اڏول آهيون. سنڌ جا وڻ، سنڌ جي ڌرتيءَ وانگر سدورا ۽ سدا حيات آهن. هي بڙ جا وڻ، هي ڀر جا وڻ، هي سُهائجي جا وڻ، هي ٽاليون، هي لٽيون، هي ٻيڙ هي ديويون - انهن سڀني ۾ هڪڙي خاصيت عام آهي ته انهن کي وڏي ڇڏيو ته وري آسري ايندا. اها خاصيت دنيا جي ٻئي ڪنهن به وڻ ۾ ڪانهي. شايد اهوئي ”آواگون“ جو ڪرشمو آهي جو سنڌ جا قديم ماڻهو به وڻ جي پوڄا ڪندا هئا. بڙ ۽ ڀر، ديوي ۽ سُهائجي جي وڻن تي اڄ به ماڻيون، سُ - وريتيون سُهڳڻيون، آکا وجهن ٿيون، ڇاڪاڻ ته اهي وڻ پراچين وقت کان تخليق جي ديويءَ جو اهڃاڻ آهن! سانوڻ جي دل سندس سڀني ۾ قنڊجڻ لڳي؛ ڇڻ ته ٻاهر نڪرڻ تي هئي، ڇڻ ته وڻ وڻ کي پاڪر پائڻ، ڳرائڻيون وجهڻ لاءِ آئي هئي. اوڏي مهل چانهن پڪين جو هڪڙو وڻ هڪڙي وڻ تان اٿي، سانوڻ جي اکين اڳيان، ٻئي وڻ تي وڃي ويٺو. ڀرڻ ۽ ڪنڀن جي ڦڙڦڙ تي هن مٿي ٺهاريو: اا، منهنجي سنڌ جا پڪي به ڪهڙا نه سهڻا آهن: ست رنگا سهڻا، سڀيتا، ڇڻ ته بهشت جا پڪي هجن! سانوڻ کي پڪ ٿي ته بهشت ۾ به اهڙا پڪي نه هوندا. پويان تلورن جي هوڪار ٻڌي هو بيهي رهيو. هنن جي جواب ۾ ڪارڙي تتر به ٻولي ٻولي، ۽ سانوڻ جي اکين ۾ پاڻي ڀرجي آيو: هن ائين ڀانيو ڇڻ ته ان تترجي تنوار هن جي دل کي لوڏي ويئي. ”يا الله! تو بيشڪ سنڌ کي نوازيو آهي، پر هي سدائين ڏورانهن ڌارين جو ڌرت سنڌ تي ڇو مڙهيو اٿئي؟ سنڌ کي سک سمنڊ ڇو نٿو ڏين؟“ هن پنهنجي پالڻهار سان شڪايت ڪئي. هن کي پنهنجي ٻيءَ جو هي گفتو ياد اچي ويو: ”سانوڻ سنڌ آهي ته پاڻ به آهيون، نه ته مولا جو ٻيو به ملڪ گهڻو ئي پيو آهي ساهه ڪڻ لاءِ!“ هن کي پنهنجي مستاني ٻيءَ جون مستانيون ڳالهيون هُري آيون، ۽ وري هن جي دل ڀرجي آئي. ٿڙيءَ ۾ ڳنڍ پئجي ويس.

اوچتو هن جي ڪُميت جا ڪَن ڪڙا ٿي ويا، ۽ هن جي چال ۾ اڻ لکو فرق پئجي ويو. سانوڻ خوابن جي دنيا مان موٽي آيو. گهڙي دير کانپوءِ، ڇهري جي چيت سان گڏ گهوڙن جي ٽاپڙ ٽاپڙ جو آواز هن جي ڪن تي پيو. هن ڪُميت کي هلڪي هٿ جي ٽپڪي هنڻين ته ڪُميت پاڻهي ڄاڻ، ڪپڙن جي ڊگهن ٻوڙن ۾، منهن وجهندي لڪي بيهي رهي. سانوڻ ڪمر بند مان ڪتارو ڪڍي، ٻوڙن جي جهنڊ ۾ اوڪڙو ويهي رهيو. هن جي ڪنن هن کي ٻڌايو ته اڳيان ٻه سوار هئا، جن جي ڪڍ ڏهاڪو سوار مينهن واءُ ڪندا پئي آيا. هن کي اهو به يقين هو ته مغل يا ترخان وس پچندي ٻيلي جو رخ ڪونه ڪندا. هن اندازو لڳايو ته مغل سپاهي ڪن سنڌي همراهن يا ترخانن کي جهلڻ ٿي آيا. هن جي همراهن جي چتاءُ مان هن کي اها پڪ ٿي ويئي ته ٻيلي ۾ گهڙندڙ ماڻهو سڄڻ ڪونه هئا. پر جيڪڏهن ويري ڪن سنڌي همراهن جي پويان آهن ته

پوءِ .... اڃا هو انهن خيالن ۾ هو ته اڳين سوارن مان هڪڙي جي گهوڙي جي ڊگهي ۽ ڊنل هٽڪار مان هن کي پڪ ٿي ويئي ته گهوڙي جي پُٺ ۾ پالو يا تير کڻي ويو هو. ساڳئي وقت اڳين سوارن جي گهوڙن جي سڀني جو آواز اوچتو بند ٿي ويو.

هن جي سرلن ڪنن ۾ پري جو هڪڙو آواز جهٽي ورتو .... ”ڏاترنا، او هنن ڪپڙن جي جُهڻڊ ۾...“ ٻن همراهن جي ڊوڙ ۽ سهڪڻ جو آواز هاڻ چتو ٻڌڻ ۾ پئي آيو. سانوڻ جتي لڪل هو، ان جي پٺئين پاسي، ٻه همراھ گسڪندا، سهڪندا، ڪپڙن ۾ گهڻو اندر پيهي آيا. سانوڻ محسوس ڪيو ته همراھ پنهنجي ساھ کي روڪڻ جي ڪوشش ڪري رهيا هئا، پر هنن جي ناسن مان آواز سسڪندو ايئن ٿي نڪتو، جڏهن ڪو ٻڌندڙ ماڻهو اوچتو پاڻيءَ مان ٻاهر نڪري شپڙڪا ڪري ساھ ڪڍندو آهي.

گهڙي نه گذري ته ڏهاڪو ڪن مغل لشڪرين به ڪپڙن جي جهڻڊ وٽ اچي پنهنجا گهوڙا جهليا. هڪڙي مغل ڪڙڪيدار آواز ۾ چيو: ”تيمور خان، نامراد سنڌي هتي ئي ڪٿي لڪل آهن: تون هي پاسو وٺ ته آءُ هن پاسي ٿو ڏسان. اچو، توهين مون سان اچو ...“  
سانوڻ وري سرٻاٽ ٻڌو: ”وريام ڀر منهنجي ڪري ...“  
”سُسُ ...“

ڪپڙ ڪافي گهاٽا هئا، پر سانوڻ کي پڪ هئي ته جيڪڏهن مغل هن پاسي آيا ته ڪميت جي ٻوڙ تي مغلن جا گهوڙا ضرور هٽڪندا، ۽ نه رڳو مغل هن کي ڏسي وٺندا، پر پوءِ هنن ٻن همراهن جو به خير ڪونه ٿيندو. ڪجهه سوچيندي هن وات تي مٺ ڏيندي، ڳيري جي ڊگهي ”گهون ... گهون ...“ جو آواز ڪڍيو. گهڙي نه گذري ته چوڌاري ڪپڙن ۽ لئين مان ڳيرن جي ڊگهي ”گهون ... گهون ...“ جو آواز اچڻ لڳو. سانوڻ وري سرٻاٽ ٻڌو: ”پر اهو آواز ٻڌ ... بنهه هنن ڪپڙن مان پيو اچي ...“  
اوچتو هڪ چتو آواز الانجي ڪٿان ٻُريو: ”مغل سپاهيو، ... اوهين گهيري ۾ آهيو ... پنهنجا هٿيار ڦٽي ڪريو ... نه ته ...“

مغلن جي گهوڙن جي سڀني جو آواز بيھي رهيو. لغامن ڇڪڻ جو آواز به چتو ٻڌڻ ۾ آيو. مغلن جي مُهندار جي آواز مان ئي سانوڻ سمجهي ويو ته مغلن جو ڊپ کان ساھ سڪي ويو هو.  
مغل مُهندار چئي رهيو هو .... ”تيمور خان ... هاڻ ڇا ڪجي؟“  
”شهباز خان ... هي سنڌين جي ڪا چالبازي ٿي ڏسجي ... مجال آهي ڪنهن سنڌيءَ جي جو مغلن جي ...“

اوچتو هن جو آواز بند ٿي ويو، ۽ ان جي بدران هڪ دل ڌاريندڙ ريهه وايو منڊل ۾ ڦهلجي ويئي، گهوڙن جي سڄن تان، ڪنهن ماڻهوءَ جي گسڪي، ڪرڻ جو آواز سانوڻ جي ڪنن جهڙي ورتو.  
هن جي چپن تي هلڪي مرڪ ڦهلجي وئي. ۽ ان وقت ئي فضا ۾ آواز ٻُڙڻ لڳو .... ”مغل سپاهيو ... اڃا به جيڪڏهن هٿيار ڦٽي نه ڪيو ته ...“

اڃان اهو جملو پوروئي نه ٿيو ته پالن ۽ ترارن ۽ خنجرن جي زمين تي اڇلجڻ جا آواز اٿيا. ۽ آس پاس کان ڪپڙن مان، لئين مان ۽ ٻيلي جي وٿن تان ويهارو مڙس جو مغلن جي چوڌاري نمودار ٿيو. سانوڻ به ڪميت جهلي، ڪپڙن مان ٻاهر نڪري آيو، ۽ وڌندو اچي مغلن اڳيان بيھي رهيو. هن ڏٺو ته هڪڙي گهوڙي جي سڀني وٽ تيمور خان اونڌو پيو هو ۽ هڪڙو پالو سندس پُٺ ۾ ڪٽل هو.

”شهباز خان، توهان کي خبر ڪانهي ڇا ته هن ٻيلي ۾ مغلن ۽ ترخانن کي گهڙڻ جي اجازت ڪانهي ...!“ سانوڻ جي آواز ۾ رُڪ جهڙي سختي هئي.  
”... جي جي ... نه، اسان کي اهڙي خبر ڪانه هئي ... هن پيري معافي ڏيو ...“

”خير ڏٺو ويندو ..... جڙيا، هي هٿيار ميٽيو، هنن گهوڙن کي ڪڙهه ۾ موڪليو، ۽ هنن مغلن کي مهمانخاني وٺي هلو .... ۽ هن لاش کي ائين جو ائين ڪٽائي هلو ....“  
اهو حڪم ڏيئي، هو وري ڪپڙن جي پٺئين پر هلي آيو، ۽ چيائين: ”پاڻو، هاڻ ڪو جوڪم ڪونهي. پيلي ٻاهر اچو ....“

ڪا گهڙي چپ ٿي ويئي. پر پوءِ ٻه جوان مڙس ڪپڙن مان ٻاهر نڪتا. انهن مان هڪڙو گهڻو هيسيل هو. البت ٻئي جي منهن تي هڪ عجيب اردو رنگ هو.

سانوڻ ڪا گهڙي هنن جوانن کي گهروي ڏسندو رهيو. جوان هن جي ان گهور کان ڪيپائڻ خاطر زمين ۾ نهارڻ لڳا: سانوڻ جي مُک تي مرڪ اچي ويئي: هلڪي، معنيٰ پري ۽ شرارت سان ڀرپور. هن جي دل چيو ته هنن جوانن کي پاڪر ۾ پري وٺي: پر هن پنهنجي آواز ۾ سختي آڻيندي چيو: ”ڪير مڙس آهيو؟“ ۽ هن پاسي ڪيئن آيا آهيو؟“

ڪا گهڙي چپ ٿي ويئي. پوءِ هڪڙي همراھ هلڪي لاپرواهيءَ سان چيو: ”منهنجو نالو وريام آهي. ننگر ٺٽي جو آهيان. بابو علي محمد واڍڪو ڪم ڪندو آهي. هي منهنجو سنگتي ڏاڏو آهي. هي به ٺٽي جو آهي، رازڪو ڪم ڪندو آهي. باقي هت ڪيئن آياسين، سو تنهن ۾ ٻئي ڪنهن جو چا؟ اسان کي اها خبر ڪانهي ته هي پيلو به ڪنهن مغل يا ارغون ترخان ملهه ڳنهي ورتو آهي جو ان کان گوشتو ڪريون!“  
”نوجوان جو ڏيرج ۽ لاپرواهيءَ سان ائين ڳالهائيندو ڏسي، سانوڻ جي دل ڦٽجڻ لڳي. پيلي، اڃا سنڌي بنهه ويل به ڪونه هئا!“

پر هن وري به حشمت سان چيو: ”سڄي ٺٽي کي خبر آهي ته هي پيلو سردار خان جو ڳڙهه آهي. اوهان کي ڊپ ڪونه ٿيو ته متان .....“

هن اڃا جملو ئي پورو ڪونه ڪيو ته همراھ سندس ڳالهه ڪپيندي چيو: سردار خان به ماڻهن جهڙو ماڻهو هوندو، ڪو مٿي تي سڱ ڪونه هوندس جو ڪانئس ڊڄجي .....“

سانوڻ ڏٺو ته هن همراھ جي سنگتيءَ کيس ٺونٺ هڻي ماڻ ڪرڻ جو اشارو ڏنو، پر همراھ ٿوري دير هٻڪي وري چوڻ لڳو: ”مڙس مڙس جو مٽ آهي ..... اها سا پڪ اٿئون ته راهه ويندن وانهڙن سان هت چراند ڪونه ڪندو هوندو، نه ته پوءِ سردار خان ۽ عام مغلن ۽ ترخانن ۾ ڪهڙو فرق رهندو. هونئن به ....“  
اوجھتو همراھ چپ ٿي ويو. هن جيڪي چوڻ ٿي چاهيو، سو مناسب ڪونه هو، وريام سوچيو: آخر به ته هن همراھ سندن جان بچائي هئي.

سانوڻ به سمجهي ويو ته نوجوان هن کي ڪو طعنو مهڻو ڏيڻ ٿي گهريو، سو چيائين: ”هونئن به چا .....؟“

وريام سانوڻ جي اکين ۾ نهاريندو چيو: ”اوهان اسان سان پلائي ڪئي آهي، اسان جي جان بچائي اٿو، سو ان لاءِ اوهان جو ٿورو، خدا ڪندو ته لاهي وجهنداسون. هاڻ جيڪڏهن اجازت هجي ته اسين چڪيون پنڌ ڪي!“

سانوڻ سمجهي ويو ته همراھ ڳالهه کائي ويو، سو هن به ڳالهه مٿائڻ خاطر چيو: ”پلا هي مغل اوهان جي پويان ڇو پيا هئا؟“

”اهو مغلن کان پڇو!“ وريام وري به لاپرواهيءَ سان چيو.

”پر به، ڪا ته ڳالهه هوندي؟“

”ادا ڳالهه هيءَ آهي ته .....“

”وريام جي سنگتيءَ اڃا ڳالهه چوري مس ته وريام دهمان ڏيندي چيس، ”ڏاترا، تون ماڻ ڪر ... مون کي ڳالهائڻ ڏي. مغلن ۽ اسان جو مامرو اسان جي مٿي جو سور آهي. ڪنهن اوڀري ماڻهوءَ سان ڪرڻ جهڙي ڳالهه ڪانهي.“

سانوڻ کي ”اوڀري“ لفظ تي چڙ به آئي ته ٿورو ڌڪ به ٿيس. هن وري به وريام کي گهوريندي چيو: ”سندي هڪ ٻئي لاءِ اوڀرا ڪڏهن کان ٿيا؟“

وريام ٺهه ٻه جواب ڏنو: ”مغل ته ڏريان ئي ڌاريا آهن- پر سڀ سندي به هاڻ ”پنهنجا“ نه رهيا آهن. مغلن جي نوڪري ڪندڙ يا سندين سان لاتعلق ٿي، پيلن ۽ جهنگن ۾ گهاريندڙ سندي ”اوڀرا“ نه چئبا ته ڀلا ٻيو ڪين ڇا چئبو؟“ وريام جي لفظن ۾ هاڻي سختي نه هئي، پر انهن ۾ لڪل مهڻي هئي وڃي هنڌ ڪيو. سانوڻ جي دل کي جهوپو اچي ويو.

”ڀائو تون سچ ٿو چوين، جيڪو سندي ٻين سندين سان ڌڪ ڏولاوي ۾ ڀائيوار نه آهي، سو برابر ”اوڀرو“ ئي سڏبو.....“ هن جو آواز ڌڪارو هو، پر وريام ڏٺو ته هن ترٽ ئي پنهنجي پاڻ تي ضابطو رکي ورتو، ۽ ڌيرج سان چيائين: ”آءُ بروبر اوهان جي لاءِ اوڀرو آهيان. نالو سانوڻ اٿم. هي پيلو منهنجي.....“

سانوڻ گهڻو ڪجهه چوڻ ٿي چاهيو پر سندس نڙيءَ ۾ ڳنڍ پئجي وئي. هن جون اکيون اجاٽن لڙڪن سان پوسرڻ لڳيون. هن کي پنهنجي ڪمزوريءَ تي ڪاوڙ اچڻ لڳي، پر عين ان وقت وريام اڳتي وڌي اچي کيس پاڪر وڌو، پوءِ پنڪندي چيائين ”ڀائو، بخش ڪجانءِ..... منهنجو مطلب توکي ڏکوڻ جو ڪونه هو..... اسين ته تنهنجو نالو ٻڌي، هيڏانهن ٿي آياسون..... تون ئي ته هڪڙو آسرو وڃي سنڌ ۽ سندين لاءِ بچيو آهين.....“

سانوڻ به ڪا گهڙي وريام کي پاڪر ۾ جهلي بيٺو رهيو. سندس دل ڀرجي آئي هئي..... سنڌ جو اڪيلو آسرو..... هن کي پنهنجي پاڻ تي شرمساري ٿيڻ لڳي. جڏهن سنڌي هڪ ڦورو، هڪ رهڙن، هڪ ڌاڙيل کي پنهنجو آسرو سمجهڻ لڳن، تڏهن چئبو ته سندين جي بيوسي پنهنجي پاڻار کي وڃي پهتي هئي..... هن کي جڏهن به اهو خيال ايندو هو تڏهن هن کي ان نفرت جو مٿ ڪو ٻيو جذبو به ڪونه سڃهندو هو..... هو ڪنهن سان اندر جو حال به نه بيان نه ٿي ڪري سگهيو..... اوچتو هن کي اهو خيال آيو ته ان شرمساريءَ کان بچڻ لاءِ هو هنن همراهن کي سڄي ڳالهه ڪري ٻڌائي.....

”ادل..... تون پليو آهين..... آءُ سانوڻ سان گڏ سردار خان ڌاڙيل به آهيان..... هڪڙو ڦورو، رهڙن ۽ ڌاڙيل..... مون جهڙا ٻيا به مون سان آهن..... سنڌ جو آسرو اسين نه، پر اوهين نوجوان آهيو..... اسين ته..... اسين ته.....“

هو پنهنجي ڳالهه پوري نه ڪري سگهيو. وريام کي هن جي دل جي ڌڪ ڌڪ صاف ٻڌڻ ۾ پئي آئي. هن کي ائين محسوس ٿيو ڄڻ ته سانوڻ جي دل سڌڪا پري رهي هئي. هن کي ان سڌڪا پريندڙ دل تي ريس ٿيڻ لڳي..... اهي سڌڪا هڪ دردمند دل جا سڌڪا هئا..... جيسين ڪا دل سنڌ لاءِ ائين سڌڪندي رهندي، تيسين سنڌ سدا حيات رهندي.

هن سانوڻ کي پاڪر مان ڪڍندي، سندس پورين اکين ۾ نهاريندي چيو..... ”اسان کي خبر آهي ڀائو سانوڻ..... اسان کي اها به خبر آهي ته تون اهي ڌاڙا ڇو ٿو هڻين- نفرت جو اهو روپ به سنڌ لاءِ غنيمت آهي ڀائو.....!“

سانوڻ کي ڄڻ ڪو ڏي ملي ويو. هن جي شرمساري ڄڻ ته ڪي قدر گهٽجي وئي. ان جي بدران هڪ نئون احساس هن جي سموري جسم ۾ ڦهلجي ويو..... جنهن جو چيد ڪرڻ هن نه ٿي گهريو.

اندر جي ان چڪتاڻ کان بچڻ لاءِ هن چيو .... ” اچو ته هلون، منهنجا همراھ الاڻي ڇا سوچيندا هوندا ته اسان کي وري ڇا ٿيو.....“

سانوڻ وريام ۽ ڏاٽر ڏني کي وٺي جڏهن مڏيءَ تي آيو ته تڏي تي ويٺل همراھ اٿي بيھي رھيا. هر هڪ سان سانوڻ سندن واقفيت ڪرائي، جيسين خوش خيرعافيت ۽ ڪيڪرون ختم ٿيون، تيسين همراھ ماني به کڻي آيا. ڳاڙهن چانورن جي ماني ۽ ٻين جي هن پوڙ مان وريام ۽ ڏاٽر ڏني کي جيڪو مزو آيو، ان کان وڌيڪ هنن همراھن جي پيار ۽ پنهنجائپ هنن جي دل موھي وڌي. ماني ٽڪيءَ کان واندا ٿي، همراھ کانپون ٻڌي، حال احوال وٺڻ ويھي رھيا. جڏهن وريام ڳالهائڻ شروع ڪيو، تڏهن ائين ٿي ڀانيو ڄڻ ته ٻيلي جا وڻ به هن جي ڳالھ ٻڌڻ کان ماٺ ٿي ويا!

” ادا، ڪهڙا سُور روئي ڪهڙا روئجن. سنڌي محلن ۾ مغل لشڪرين جڏهن ري گناهه آئي وئي کي ستائڻ شروع ڪيو، تيسين به اسين به ماٺ هئاسون؛ پر جڏهن گهرن ۾ گهڙي، ڪنهن نه ڪنهن کي کڻي ٿي ويا، ۽ مارڪٽ ڪري، ڏوڪڙ وٺي ڇڏڻ جو ڌنڌو بڻائي ڇڏيائون، تڏهن اسان کان به رهيو نه ٿيو. چڱن مڙسن ته اهو ٿي چيو ته جيئن بازارن ۽ مندين ۾ سيني واپارين ۽ هٿائين گڏجي هر هفتي هڪڙي مقرر رقم حد جي مغل چونڪيءَ تي ٿي پهچائي، تيئن محلن ۾ به ايئن ڪجي، ۽ هر چونڪيءَ جي عملدار کي مغل لشڪرين لاءِ هفتي جي آنڪي پري ڏجي. اسان ننڍن کي اها ڳالھ نه وئي، ۽ اسان پنهنجون ٽوليون ٺاهي، محلن ۾ چونڪي ڏيڻ جو بندوبست ڪيو ۽ حافظ بلال شهر جي ڪوٽوال کي اهڙي ڄاڻ به ڪري آيو.....“

وريام ڳالھ ائين ٿي ڪئي، ڄڻ ته هو ڪنهن اجاٽي ڪاوڙ کي روڪڻ جي ڪوشش ڪري رهيو هو. سندس نرڙ تي هڪ دائمي گھنڊ پئجي ويو. هن عمر ۾ اهو گھنڊ ڄڻ هن کي جوانيءَ جو داغ ٿي مليو هو. هن هڪ اونھو ساھ کڻي ڳالھ کي اڳتي وڌايو.

” ڪجهه ڏينهن ته ٺاڀر اچي وئي. ٻن چئن هنڌن تي مغل لشڪري پنهنجي شڪار جي ڳولا ۾ نڪتا، پر اسان جي همراھن کين ڪا حرڪت ڪرڻ نه ڏني. ٿي چار جهڙپون به ٿيون، جن ۾ ٻنهي ڌرين جا ماڻهو ڌڪجي پيا. پر نيٺ جڏهن ڏٺائون ته محلن ۾ ڪا ڪيچل ڪرڻ مهانگي ٿي پين ته اچڻ جي پڇر ڦٽي ڪيائون .... پوءِ الاڻي ڇا ٿيو، جو مرزا پائنده بيگ، توشي خاني جي نائب عامل کي ڪوٽواليءَ جو منصب مليو، ۽ اڳيون ڪوٽوال ڪنهن تهخاني جي حوالي ٿي ويو. مرزا پائنده بيگ ايندي شرط باھه ٻاري ڏني آهي. سنڌين جي محلن ۾ اسان جون چونڪيون بند ڪيون ويون آهن. اسان جي ويهارو کن همراھن کي راتو رات گهرن مان اٿاري کڻي ويا آهن. ٻين جي پويان آهن. محلن جي چڱن مڙسن ۽ مُڪين کي چونڪين تي گهرائي ٻي عزتو ڪيو وڃي ٿو- ڇي، اوهان سنڌين مغلن خلاف سازش ڪئي آهي. دهليءَ ڏي ڪي ارغون قيدي پئي موڪليا، تن کي به ڪي سنڌي شاهينگ حملو ڪري ڇڏائي ويا آهن، جيسين اهي هٿ نه آيا آهن، تيسين جيڪي سنڌي جهليا اٿن، سي ترنگ ۾ هوندا! ممڪن آهي ته ٻين کي عبرت ڏيڻ لاءِ انهن کي تياس تي تنگين. اسان جي پنهنجي چونڪيءَ ۾ اسين ڇهه ڄڻا هئاسين. رات جي پيٽ ۾ هڪڙو گهوڙيسوار دستو محلي ۾ داخل ٿيو. اٽڪل ويهارو کن مغل لشڪري ڄڻ جنگ لاءِ تيار ٿي آيا هئا. اسين به سمجهي وياسون ته اڄ خير ڪونهي .... دوبدو ٿيڻ سان به ڪا هڙ حاصل نه ٿئي ها .... سو اٽڪل سان مون ۽ هن ڏاٽر ڏني هنن کي پاڻ سان مصروف رکي، ٻين همراھن کي ٿري وڃڻ لاءِ اشارو ڪيسون. همراھ جڏهن صحيح سلامت نڪري ويا ته پوءِ اسان به رکيو ڪڙين تي زور.....“ ائين چئي وريام مرڪي ڏنو. پر ان مُرڪ مان ظاهر هو ته هو پاڻ تي ڪلي رهيو هو.

” مغلن اسان جي پڇر نه ڇڏي .... جڏهن ٻي ڪا واھه نه ڏٺيسون، تڏهن ٻيلي ڏانهن رخ رکيسون .... ٻيو مڙئي خير. اجهو ائين اوهان تائين نڪتا آهيو ....“ وريام ڳالھ کي مختصر ڪندي چيو.

ڪچهريءَ ۾ ماڻ ٿي وئي. ائين ٿي پانيو، ڇڻ ته وڻ به گهڙيءَ لاءِ ماڻ ٿي ويا هئا. اها ماڻ سڀني کي ڏاڍي ڏکي پئي لڳي، پر ڳالهه به اهڙي هئي. مغل لشڪرين تيسين سنڌي محلن ۾ ڪهڙو ٻائيتال وڌو هوندو، تنهن کي خيال ۾ آئي، سڀني کي ماڻ لڳي وئي پوءِ سانوڻ ئي ماڻ کي ٿوڙيو: ”پوءِ ته مغل لشڪرين جو ڪو ٻلو ڪرڻو پوندو .... ڀلا وريام، ارغون قيدين جي باري ۾ ڪا سُس؟“

”ڪجهه ارغون چوڪرا، جيڪي مدرسي ۾ ٿا پڙهن، تن جي واٽان ٻڌجي ٿو ته اهو ڪم خود ارغونن جو آهي، پر نالو سنڌين جو پيا کڻن .... ارغون ۽ ترخان سڌو سنئون مغلن سان ڪئونسٽ ٿا گهرن .... گهڻن ڳالهين ۾ هو هڪ ٻئي سان همراهي به ڪن پيا .... آخر سيوهڻ، چانڊڪا ۽ بکر تي اڃا سندن راڄ آهي، جيتوڻيڪ انڪي دهليءَ جي ڀرين پيا. رڳو ٿو ئي آهي جتي مغل سڌو سنئون حڪم وينا هلائين .... ۽ هو ڀانئين ته مغلن کي ايترو بدنام ڪن جو دانهن دهليءَ تائين وڃي، ۽ شورشون ڪري مغلن کي زير ڪن، ۽ پوءِ دهليءَ ۽ آگري جي وڏي سرڪار کي سوکڙين پاڪڙين سان راضي ڪري، سندن انڪي ڀري، ٺٽي تي وري راڄ ڪن. ڪجهه وقت تائين قصو هلي ته پوءِ شهنشاهه جو ڳٽ ڳچيءَ مان لاهڻ سولو ٿا سمجهن!“

سانوڻ ڪا گهڙي وريام کي گهوريندو رهيو: جيڪڏهن سنڌي نوجوان سياست جي اهڙي سمجهه رکن ٿا ته پوءِ اڃا به ڳالهه هٿان ڪانه وئي آهي. پراڻا وريام سنڌ ۾ آهن گهڻا؟

”ڀلا هيئنر جيڪڏهن ڪا شورش ڪجي ته نتيجو ڪهڙو نڪرندو .... ٺٽي جي ماڻهن جو ساٿ ملندوسون يا نه؟“ هڪڙيءَ ڪنڊ مان هڪڙي همراھ ڳالهه اڇلائي پڙ ۾ وڌي.

”ادا اها ڳالهه ڏاڍي ڏکي آهي .... نوجوانن مان ته شايد ڪافي ساٿ ڏيندا، سواءِ انهن جي، جن جي مائٽن کي مغلن نوازيو آهي، ۽ کانئن ان جي عيوض وفاداريءَ جا پروانا لکائي ورتا اٿن. ٻيا اهي جن ارغونن ترخانن- ۽ هاڻ مغلن- سان سڳابنديون ڪيون آهن، سي به اسان جي ويجهو ڪونه لڙندا. هو ڏسندا ته اسان جو پاسو زور آهي ته وات ٽڪائي اسان سان ڪندا، پر جيڪڏهن مغل زور ٿيا ته وڏي واڪي چوندا ته سنڌي اچي چٽا ٿيا آهن، ظلِ الاهيءَ جي اسلامي حڪومت سان ٽڪر کائڻ بيوقوفِي سان گڏ ڪُفر آهي! ان لاءِ هو چار اُٺ مُلان به اهڙا اڳيان آڻيندا، جيڪي سندن پٺڀرائيءَ ۾ فتوائون به جاري ڪندا. اسان جا ماڻهو ويچارا هڪڙو ته ستايل گهڻو آهن، ۽ سالن کان سُڪ نصيب نه ٿيو اٿن، ۽ پيو ته اڀوجهم اهڙا آهن جو شل نه ٻڌن ته ڪنهن مُلان فتويٰ ڏني آهي، اصل اهڙا وٺڻ ويندا ڇڻ ته ڏريان ئي ڌاريا آهن! اهي ماڻهو، جن کي واپار وڙي جون ڪوٺيون آهن، ۽ جن جا ڀلاوڻا سورت، دهلي ۽ آگري تائين آهن، يا جن کي بندرن جي اوڳاڙيءَ جا ٺيڪا آهن، سي مغلن جي چائنٺ جا اڳي به سلامي هئا ۽ هاڻ به ٿيندا. باقي رهيا ڪمي ڪاسبِي، واڍا، لوهر، رازا، ڪوري، هاري ناري، سي بلاشڪ اسان جو ساٿ ڏيندا: هنن جو روز ته الله تي آهي پر هنن جو الله ۽ اسان جو الله ساڳيو آهي!“

”منهنجو پنهنجو به اهوئي خيال آهي، .... پر هن وقت مغلن ۽ ارغونن ۾ جيڪو جهيڙو آهي، ۽ خلق کي جيڪي آزار پهتا آهن، تنهن مان سمجهان ٿو ته هاڻ ڪجهه نه ڪيوسون ته پوءِ ويل هٿان نڪري ويندي. دودبو مقابلي لاءِ شايد اڃا وقت ڪپي .... پر گهٽ ۾ گهٽ اهو ته ڪجي ته مغلن کي ترخانن جي حرفت جو ڄاڻ ڪجي جيئن اسان جي خلق تان ڪجهه بار جهڪو ٿئي ....“



سانوڻ ڄڻ ته پاڻ سان ڳالهائيندو ڳالهائيندو ڪنهن اونهي ٿبيءَ ۾ پئجي ويو. سڀ همراهم ماڻ ٿي ويا. هنن کي خبر هئي ته جڏهن سانوڻ ائين پنهنجي پاڻ ۾ غائب ٿي ويندو آهي ته پوءِ ..... ته پوءِ ڪوچ ڪرڻ جي هڪل ضرور ٿيندي آهي.

جڏهن سانوڻ وري ڳالهائيندو تڏهن ائين ٿي پانيو، ڄڻ هن ۾ ڪو نئون روح وارد ٿيڻ لڳو هو. هن جي آواز مان پاڻو ۽ نرمي پڻ ڪري اڏامي ويئي! هو ڳچ وقت پنهنجي همراهن کي هڪ هڪ ڪري هدايتون ڏيندو ويو، جن مان ڪجهه وريام کي سمجهه ۾ آيون، ته ڪجهه ٻنهي ڪونه آيون.

اوچتو هن سانوڻ جو آواز ٻڌو، جنهن ۾ اهڙي حُجت هئي، جيڪا فقط پنهنجن سان ئي ڪري سگهبي آهي، پر جنهن مان اها ڳالهه به ٻڪندي آهي ته اها حجت حڪم جو درجو رکي ٿي.

”وريام، توکي ۽ ڏاڏڙني کي موٽي نٿي وڃڻو پوندو..... اهو ڪم توتي آهي ته مغلن جي ڪن تي اها ڳالهه پوي ته شاهي قيدين کي سنڌين نه پر ترخانن پڇايو آهي..... ۽ شورش سنڌي نه پر ترخان ڪرڻ وارا آهن..... ۽ اهو به ته ترخانن جو وڏو لشڪر سيوهڻ کان نٿي ٿي چڙهڻ وارو آهي ته جيئن خسرو خان چرڪس، مرزا عبدالعليءَ جي نالي ۾ نٿي ٿي قبضو ڪري!“

سانوڻ گهڙيءَ لاءِ وريام جي اکين ۾ نهاري ندي، وري چيو: ”۽ وريام، ڀائو! سنڌ لاءِ رڳو بهادري نه پر عقل ۽ مٿ به ڪم آڻڻي پوندي.....! هاڻ سنڌ کي ڀرتو!“

وريام جي دل ۾ عجيب احساس ڪر موڙڻ لڳو ته سانوڻ ڄڻ ته هن کي اعتبار جي امانت ڏيئي ڇڏي هئي، ۽ ان امانت جي سنڀال ڪرڻ لاءِ هن کي جيڪڏهن پنهنجو ساهه به گهورڻو پيو ته به سنڌ تان صدقي ٿيڻ جو بهانو ملي پوندو.\*



(10)

رات جي ڪُڪ ۾ ڪُهرام متل هو. هري هري ٿي سمورا تارا جُهرندا جهڪا ٿيندا ويا. اُماس جي اوندھ ۾ ڪا باڪ ڦٽڻ لڳي هئي. نوري آسمان ۾ اڪيون وجهي، پرھ ڦٽڻ جو انتظار ڪندي ڪندي ٽڪجي پئي هئي، پر نند هن جي نيئن کان ڪوهين ڏور هئي. هن جو اڪيون ڄڻ ته نند وڃائي ويئون هيون. هن کي اوندھ کان ايترو ڊپ ٿيو، جيترو نند کان! اوندھ هن کان پنهنجي جيجل ڪسي ورتي هئي، ۽ نند هن کي انسانن جي اندر لڪل وحشي بگهڙن جي وجود کان واقف ڪيو هو. ٿورن ئي ڏينهن ۾ هن جي اکين جيڪي ڏٺو هو، سو ٿوهر بنجي هن جي ماڻڪين ۾ تنجي پيو هو، ۽ جڏهن اڪيون ٽڪجي بند ٿيڻ لڳنديون هيون ته وري ڪنهن نئين واردات کان اُمالڪ پئجي وينديون هيون. هن وري ڪڙندڙ جهڪي ٿيندڙ تاري جي مَرندڙ ترون جي پويان ڪجهه ڳولڻ جي ڪوشش ڪئي، پر ان وقت پر واري ڪت تان ايندڙ سڌڪن جي آواز هن کي چرڪائي ڇڏيو.....

”امان جاني!... امان جاني!“ نندڙي ٻالڪ نند ۾ سڌڪندي پڻ پڻ ڪئي. هو پنهنجي ڪت تان اُٿي، پر واري ڪت تائين آئي، ۽ ٻارڙي جي چاٽيءَ تي ٿڌڪيون ڏئي، هن کي سمهارڻ جي ڪوشش ڪرڻ لڳي. پر هن جي اوڀرن هٿن کيس هيڪاري جاڳائي وڌو، ۽ وڏي آواز سان ڏنڊڪڻ لڳو. ”امان جاني!... امان جاني!“

هن جي روئڻ تي، هن جي ڀر ۾ ستل نينگر به جاڳي پيو. نينگر اٺن نون سالن جي عمر جو هو، پر بدن ۾ اهڙو پريل هو جو ٻارنهن تيرهن ورهين جو چوڪرات ٿي لڳو. ”ڪنيز هن کي چپ ڪراءِ، اسان جي آرام ۾ خلل ٿو پوي! ۽ هن کي سمجهاءِ ته حضور مرزا قيصر بيگ جا شهزادا روئيندا نه آهن!“ چوڪري پنهنجي آواز ۾، ننڍا ڪرائي هوندي به، رعب تاب اٿڻ جي ڪوشش ڪندي چيو.

نوري ڪا گهڙي هن کي ڏسندي رهي. هن پنهنجي ڳوٺ جا ٻار به ڏٺا هئا، جيڪي روئندا به هئا ڪلندا به هئا، ڪيڏ به ڪندا هئا، تنگ به ڪندا هئا، ڪپڙي لٽي پائڻ ۾ مائرن يا پينرن کي تنگ به ڪندا هئا، هڪ ٻئي کي دڙڪا دهمان به ڏيندا هئا، ڪيڏندي ڪلندي ڪڏندي وڙهندا به هئا، پر منجهن هڪ خاص ڳالهه هوندي هئي، جنهن جو احساس هن کي فقط هاڻ ٿيو هو: منجهن معصوميت هئي، ان لڪو پر منهن تي بڪندڙ ماڻهپو هو، هنن ۾ ٻاراڻي هئي جيڪا قدرتي هئي، جنهن کانسواءِ هوءَ هنن کي تصور ۾ به آئي نٿي سگهي. ان جي برعڪس، هي به ٻار هئا، پر منجهن ٻاروتن نه هو، منجهن معصوميت بدران بناوت هئي، سندن ڪيڏ ۽ ضد به بناوٽي ۽ نرجائي وارو هو، هنن جي منهن مان ماڻهپو نٿي بکيو، سندن منهن تي ڪوبه احساس قدرتي نه هو، جيڪي پنهنجي ماءُ ۽ پيءُ جي آڳيان به ٻار نه هئا. جيڪي پنهنجي ماءُ پيءُ جي آڳيان انگل ڪرڻ وقت به ٻار نه هئا. هي ٻار نوريءَ جي آزمودي جي دائري کان بنهه ٻاهر هئا. انڪري هوءَ هنن کي سمجهڻ، سمجهائڻ ۽ پرچائڻ کان لاچار هئي.

ان مهل پري کان فجر جي ٻانگ جي صدا آئي ته چوڪرو هڪدم ٽپ ڏيئي هيٺ لٿو.

” ڪنيز اسين وضو ڪرڻ ٿا گهرون.... اسان حضور ابا جان کي ٻڌائڻ گهرنداسون ته سندن حڪم جي تعميل ۾ اسين ڪا به ڪوتاهي نٿا ڪريون، ۽ اسين نماز لاءِ هنن سان گڏجي هلڻ لاءِ تيار آهيون!“  
 نينگر جي آواز تي ٻارڙي اوچتو پنهنجو روڻ بند ڪري ڇڏيو. ٿوري اُٿي ٿي ويئي رهي. نينگر جي وڏي آواز ڳالهائڻ تي هڪڙو ڪارو ديو جهڙو حبشي اگهاڙي خنجر سان در کولي اندر هليو آيو. هن نهايت خونخوار نظرن سان نينگر کي گهوريندي چيو: ” ڪنيز هنن کي خاموش رهڻ سيکار نه ته هنن سان گڏ تنهنجي سر جو به خير ڪونهي!“

حبشيءَ جي آواز ۽ اگهاڙي خنجر جي اولڙي هيڪاري نوريءَ جو ساھ سڪائي ڇڏيو. هن ٿورن ئي ڏينهن اندر جيڪي ڪجهه ڏٺو هو، ان هن کي سيڪاري ڇڏيو هو ته اگهاڙو هٿيار پنهنجي آڇ لاهڻ کانسواءِ واپس مياڻ ۾ موٽي نه ويندو آهي. حبشيءَ جي ڌڙڪي ۽ خنجر چوڪرن کي به هيسائي ڇڏيو، ۽ هو ٻئي نوريءَ کي چنبڙي پيا. روج هنن جي تڙگهت اندر ئي گهٽجندو رهيو. ٻئي ٻار ڪرڙيءَ وانگر ٻئي ڪنبيا. وڏي چوڪري جو رعب تاب ۽ حشمت به ڀڄ ڪري اڏامي ويا.  
 نوريءَ به ڪنبندي هيسيل آواز ۾ چيو: ” هاڻ هي نه روئندا! آءُ هنن کي ماڻ ڪرائينديس. اوهين وري آواز نه ٻڌندا.“

حبشيءَ پهريون ڀيرو نوريءَ کي چٽائي ڏٺو، ۽ الانبي ڇو هن جي دل پنهنجو ڌڪ گسائي وئي. يا الله، تو هن چوڪريءَ کي ڪيڏو نه حسن بخشي ڇڏيو آهي. هن سوچيو ته هن سموري عمر ارغون سردارن جي حرمن جي نگهباني ڪئي آهي، پر ههڙو حسن، ههڙي سونهن، ههڙي دلڪشي هن ڪڏهن به نه ڏني هئي. ڇا غلام به ايڏا دلڪش ٿي سگهن ٿا؟ هن کي بصري جي بازار ۾ وڪامڻ وقت، پنهنجي ڏاڏي جا چيل لفظ ياد اچي ويا: ” اسين ڪوجها انهيءَ ڪري آهيون، جو غلام آهيون. جڏهن غلاميءَ جا زنجير ڪٽجي ٿا وڃن، تڏهن قومن ۾ حسن ۽ دلڪشي به موٽي ايندي آهي!“

حبشيءَ جي اکين ۾ ڪو گھڻو ڌنڌ لهي آيو. هن کي اهو وقت ياد آيو، جڏهن هن کي ٻين سان گڏ زنجيرن ۾ جڪڙي، جهاز ۾ سوار ڪيو هئائون. هن جهاز ۾ پنهنجي ساٿي غلامن سان پنهنجي ڏاڏي جي ٻڌايل ڳالهه ڪئي هئي. هن جي ڳالهه جو هن جي ساٿين تي عجيب اثر ٿيو هو. هنن مان ڪنهن چيو هو ته پوءِ ڇو نه اسين به آزادي ماڻيون ۽ حسن ۽ دلڪشي ماڻيون! ۽ پوءِ هنن سڀني گڏجي، جهاز تي بغاوت ڪري، آزادي حاصل ڪري ورتي هئي. وڙهندي وقت هن کي ائين محسوس ٿيو هو، ڄڻ ته سج جا ڪرڻا هن جي رت ۾ پنهنجو سمورو حسن اوتي رهيا هئا. جيئن جيئن هو پنهنجي آڇائن کي ڪپيندو، وڌيندو، ڪيرائيندو ويو، تيئن تيئن هن جو اهو احساس وڌيڪ اونهو ٿيندو ويو ته هن جي بدصورتي هن جي جسم تان، ڪنهن پراڻي گل وانگر لهندي ٿي ويئي، ۽ هڪ نئين خوبصورت گل ان جي جاءِ وٺندي ويئي. سج جا ڪرڻا هن کي پنهنجو حسن بخشي رهيا هئا. هن جي ڪوجهاڻي تبديل ٿي رهي هئي.

جڏهن هن ۽ هن جي ساٿين جهاز تي قبضو ڪري، آزادي حاصل ڪئي هئي، تڏهن جهاز جي عيشي تي بيهي، هن وشال سمنڊ مٿان سج جي ڪڙندڙ شعاعن کي مخاطب ٿي رڙ ڪندي چيو هو: ” اي سمنڊ، ڏس اڄ آءُ به تو وانگر آزاد آهيان! اي سج، ڏس اڄ آءُ به تو وانگر آزاد آهيان! ۽ آءُ ايڏو ئي خوبصورت آهيان، جيترو تون خوبصورت آهيان!“ هن کي پنهنجا سمورا ساٿي ايتراڻي سهڻا لڳا، جيترو هو پاڻ سهڻو هو.

۽ پوءِ هنن گڏجي هڪ گيت ڳاتو هو: جنهن جا لفظ، اڳ ڄاتل نه هوندي به، پاڻمرادو هنن جي ويڪرين ڇاتين مان، گونجي اٿيا هئا:

” سج سهڻو آهي،

- ڇاڪاڻ ته آزاد آهي!  
 سمنڊ سهڻو آهي،  
 - ڇاڪاڻ ته آزاد آهي!  
 پڪي سهڻا آهن،  
 - ڇاڪاڻ ته آزاد آهن!  
 جبل سهڻا آهن،  
 - ڇاڪاڻ ته آزاد آهن!  
 ٻيلا سهڻا آهن،  
 - ڇاڪاڻ ته آزاد آهن!  
 دريا سهڻا آهن،  
 - ڇاڪاڻ ته آزاد آهن!  
 اسين سهڻا آهيون،  
 - ڇاڪاڻ ته اسين آزاد آهيون!  
 - ڇاڪاڻ ته اسين آزاد آهيون!

پر پوءِ، جڏهن هو بصري پهتا، ۽ هنن جي آقائن ۽ خريدارن جي محافظ آقائن، پنهنجي ٻين غلامن ۽ لشڪرين جي مدد سان، هنن کي وري غلام بڻائڻ جي ڪوشش ڪئي، تڏهن هو ائين وڙهيا هئا، ڇڻ پهاڙ وڙهي رهيا هئا، ڇڻ سج وڙهي رهيا هئا، ڇڻ سمنڊ وڙهي رهيا هئا! هڪ هڪ ٿي هن جا ساٿي ڪرندا ويا. لشڪرين جي ڪتڪ اڳيان هي آڳرين تي ڳڻڻ جيترا، سنگن وانگر لٽجندا ويا!  
 جڏهن هن کي وري زنجيرن ۾ جڪڙي امير جي اڳيان آندائون، تڏهن هن کان پڇيو هئائون: ”تو بغاوت ڇو ڪئي؟“

”غلام بغاوت ڇو ڪندا آهن؟“ هن ڇڻ پاڻ کان سوال ڪيو.

”اهوئي ته توکان پڇون ٿا ته غلام ٿي ڪري تو ڇو بغاوت ڪئي؟“

”مون سونهن حاصل ڪرڻ ٿي گهري، ۽ مون ٻڌو آهي ته آزاديءَ سان ڪو جهائي ختم ٿي ويندي آهي!“

۽ پوءِ هن کي هميشه لاءِ ڪو جهو ڪرڻ لاءِ جڏهن هن جي مردانگي هن کان ڪسي ورتائون، ۽ کيس خواجه سراجو لقب ڏنائون، تڏهن هن کي هيڪاري وڌيڪ يقين ٿي ويو ته آزادي سونهن آهي، آزادي مردانگي آهي. آزادي ڪسڻ سان انسانن کي هميشه لاءِ اندران توڙي ٻاهران، ڪو جهو بنائڻ آقائن جو دستور آهي!

۽ هن وري هن سنڌي نينگريءَ ڏانهن ڏٺو: شايد سنڌي واحد قوم آهن جيڪي غلام هوندي به سهڻا آهن! هن جي دل چيو ته هن چوڏهينءَ جي چنڊ کان به خوبصورت وينگس کان پڇي ته تون غلام هوندي به ايڏي سهڻي ڇو آهين؟

۽ پوءِ هن خنجر وري پنهنجي ميان ۾ وجهي ڇڏيو، ۽ هوريان چيائين ”تون هنن کي ماڻ ڪراءِ نه ته ...“ هن جي دڙڪي ۾ هاڻ اها ڪاٺ نه هئي، اها خنجر جي اگهاڙي ڌار نه هئي، ۽ هو ائين ئي پڻ پڻ ڪندو ٻاهر هليو ويو.

نوري ڪا گهڙي، هن حبشيءَ کي ويندي ڏسندي رهي. ڊپ کان هن جي بدن جي رڦڻي جڏهن جهڪي ٿي، تڏهن هن وري چوڪرن ڏانهن نهاريو، جيڪي اڃا تائين هن جي ٽنگن سان چنبڙيا پيا هئا. هنن ٻارن سان هن جو ڪوبه رشتو ناتو ڪونه هو، پر تڏهن به حبشيءَ جي خنجر ۾ هنن جي موت جا امڪان ڏسي، هوءَ دهلجي ويئي هئي، ڊچي ويئي هئي، ۽ ڪلهڪاءُ کان هنن کي پنهنجي پاڪر ۾ پناهه ڏيڻ جو جذبو الائي ڪٿان ۽ ڪيئن هن جي دل ۾ پيدا ٿيو هو. اهو ان جي باوجود ٿيو هو ته اهي چوڪرا مرزا قيصر بيگ جا پٽ هئا جنهن جي اشاري تي، هن جي ماءُ ۽ هن جا سوت ماسات پالن جو بڪُ ٿيا هئا. هن کي اها رات ياد آئي، جڏهن هن جي ڳوٺ تي ڌاڙو لڳو هو ..... \*

(11)

هنن جي دنيا ڏاڍي مختصر ڏاڍي مائيئي، ڏاڍي ساجه واري هئي. اڻ ڏهه گهر مس هئا، جيڪي ڏاڏائي يا ناناڻي سڱ سان پاڻ ۾ موتين وانگر پوتل هئا. هنن جو خوشيون به گڏيل هيون، هنن جا غم به گڏيل هئا. هنن جون محبتون به گڏيل هيون ته دشمنيون به گڏيل هيون. رڳو ننڍن نينن جي دشمنين ۾ هڪڙي نئين دشمنيءَ نئين سر منهن ڪڍيو هو. اها دشمني هئي مغلن جي خلاف. اها دشمني هڪ اڳين دشمنيءَ جو نئون روپ هئي. اڳين دشمني ترخانن لاءِ هئي، ۽ هاڻ ان جو روپ مغلن جي دشمنيءَ ورتو هو. پر اها دشمني به ڄڻ ته ذاتي به هئي خانداني به: جنهن ۾ اها ڳالهه وڌيڪ نمايان هئي ته جڏهن به ترخانن يا مغلن جي ڳالهه نڪرندي هئي ته پنهنجا ذاتي جهيڙا جهڻا ۽ تڪرار ختم ٿي ويندا هئا.

نوريءَ کي ياد آيو ته سندس ماسات خيڙ جي گهوڙي، ”چنبيليءَ“ جي هاڪ سڄيءَ سنڌ ۾ ڦهليل هئي. ڪٿان ڪٿان جا ماڻهو رڳو گهوڙيءَ کي ڏسڻ لاءِ اچي مهمان ٿيندا هئا، ۽ پوءِ اوطاقن ۾ گهوڙن جي نسلن- ۽ خاص طرح سنڌ جي گهوڙن- تي سگهڙ سڄيون سڄيون راتيون پيا بيت ۽ پروليون ڏيندا هئا. سڪندر جي گهوڙي ”بوسيفل“ کان دولهه دريا خان جي گهوڙي ”ملوڪ“ تائين، گهوڙن جا شجرا بيتن ۾ بيان ٿيندا هئا. خيرل ته پنهنجي گهوڙيءَ جو مٽ جنتي گهوڙن کان به مٿاهون ڀائيندو هو، ۽ جڏهن هو نٿي جي پير سڪندريءَ واري گوءَ کڻي آيو، تڏهن ته هيڪاري هن جو مان ايڏو مٿاهون ٿيو، جو ماڻهو پوڳ ڪري چوندا هئس ته خيرل ته شادي به چنبيليءَ سان ڪندو، جو رات ڏينهن پيو چنبيليءَ جي ٿلهل ٽڪور ڪري!

پوءِ جڏهن نٿي جي عامل جا ماڻهو شهنشاهه جهانگير لاءِ گهوڙي ڏسڻ آيا، تڏهن ته هنن جو ڳوٺ ڄڻ ته سنڌ جو مرڪز بڻجي ويو. سيوهڻ مان ترخانن، بکر مان سيدن ۽ چانڊڪا مان اميرخانين ايلچي موڪليا ته گهوڙي اسان کي ڏيو ته شهنشاهه کي پيش ڪريون: قيمت جيڪا خيرل چوندو، سا کيس ملندي. نٿي جي عامل ته پنهنجو خاص ماڻهو- قيصر بيگ- موڪليو ته گهوڙي ڪاهي اچي. خيرل اصل، ڪنهن جي ڳالهه مڃڻ لاءِ تيار نه هو. ڳالهه وڃي لاهور پهتي. جهانگير جا خاص ماڻهو گهوڙي ڏسڻ آيا. وڏي درٻار لڳي. پنوهرن جي چڱي مڙس جنهن اهو مامرو پئنجائت جي اڳيان اچي وڌو، ته به خيرل اصل ”ها“ نه ڪئي. پنهنجي پير مرشد سائين چڱي ڏني شاهه جو به چيو نه ڪيائين. نيٺ نٿي جي عامل سپاهين جو شاهي دستو موڪلي ڏنو ته خيرل قيمت وٺڻ تي راضي نه ٿئي، ته گهوڙي زوريءَ ڪاهي اچن.

ان رات سڄي ڳوٺ جو ساھ مٿ ۾ هو. چوڌاري ڳوٺ کي مغل لشڪرين گهيرو ڪري ورتو هو. ڪنهن کي به ڳوٺ مان ٻاهر نڪرڻ جي اجازت نه هئي. نه وري ڪو ڳوٺ ۾ اندر داخل ٿي ٿي سگهيو. خيرل کي سمجهائڻ لاءِ وري پئنجائت ويئي. مرشد جو خليفو پاڻ به هلي ملي آيو مغلن جي سفارش لاءِ، پر خيرل وڻ گهوڙو ٻڌڻ نه ڏنو. مغلن دٽڪو ڏنو ته اسين ڳوٺ کي باهه ڏيئي حملو ڪري، گهوڙي ڪاهي

وينداسون! پر ان جو خيول تي اثر خير ڪي ٿيو. هن فقط ايترو ئي چيو ته ” گهوڙي منهنجي آهي، زوريءَ يا لالچ سان گهوڙي هرگز نه ڏيندس!“

مغلن کي ڪاوڙ ته ڏاڍي هئي. هو سنڌ جا حاڪم هئا، سنڌي هنن جي رعيت هئا. رعيت جي اها مجال جو پنهنجي وهڻ کي، مغلن جي حڪم جي باوجود، سندن خدمت ۾ پيش نه ڪن! پر چيائون ٿي ته گهوڙيءَ جي هاڪ ٻڌي خود ملڪ اعظم نورجهان ضد ڪيو هو ته گهوڙي کيس پيش ڪئي وڃي. جڏهن پڻڄاڻ جي فيصلي تي به خيول نه بيٺو، تڏهن مغل آخرڪار گهوڙي زوريءَ ڪاهڻ جو فيصلو ڪيو. سو ڪن مغل لشڪري، نما شام جو پالا اُلاڙيندا ڳوٺ ۾ داخل ٿيا. هنن جي اڳيان ڪابه رنڊڪ نه هئي. مغل ڪجهه شڪيا ته ضرور ڪا ڪيڏ رٿيل هئي. هنن جي تجربي هنن کي ٻڌايو ته ڪنهن به سنڌي ڳوٺ تي چڙهڻ سولو نه هو. ننڍا نيٽا جوان مٺي مارائي کانسواءِ ڳوٺن تي قبضو ڪرڻ نه ڏيندا هئا. تعداد ۾ ٿورا هوندي به ائين وڙهندا هئا، ڄڻ بکڻي شينهن پنهنجي چُر جي حفاظت ٿي ڪئي. پر اڄ ڳوٺ جا سمورا مرد پنهنجي پنهنجي ويڙهي اڳيان خاموش بت بڻيا بيٺا هئا. ڪنهن به مغل سان اٽڪڻ جي ڪوشش نه ڪئي، ۽ هو سڌا اچي خيول جي ڪُٽه تي بيٺا. خيول جي ڪُٽه ۾ به مڪمل ماٺ هئي. خيول به اُتي ڪونه هو، نه ئي ڪو سندس سنگتي ساٿي موجود هو. البت چنبيلي اُتي موجود هئي، پر سندس خوبصورت مُنڍي ڌڙ کان ڌار هئي. ....!

مغل جيئن آيا، تيئن واپس وريا. هنن کي سنڌين جو هيءُ ضد بنهه سمجهه ۾ نه آيو. شهنشاهه جي حڪم تي خيول کي اشرفين جي خزين جي آڇ ڪئي وئي هئي، پر خيول اشرفين جي خزين وٺڻ بدران پنهنجي اهڙي سونهاري گهوڙيءَ کي پنهنجي هٿن سان ڪلهي ڇڏيو. هي سنڌي پڪ ئي پڪ عقل جا اندا آهن! پر هاڻ هو نورجهان بيگم کي ڪهڙو جواب ڏيندا؟ ان تي سوچيندا، مغل موٽي ويا!

ان جي ٽئين ڏينهن ڳوٺ تي ڌاڙو لڳو. ٻٽون ٻڌل ويهارو مڙس جو، ڳوٺ تي ڪاهي آيو. گهوڙن جي هٽڪارن، ڪهاڙين، پالن ۽ ٻڙجين جي آوازن تي نوري ۽ سندس ماءُ چرڪ پري اُٿي ويٺيون هيون. نوريءَ جي اکين آڏو، هڪڙو پالو ماٿس جي چاٽيءَ کي چيهون چيهون ڪندو ويو، ۽ هن جي جيجل ماءُ جي وات مان ڪلمو به چيرجي نڪتو هو. هوءَ ڊوڙي ماءُ تائين آئي، ۽ کڻي کيس پاڪر ۾ پريائين، ” امان ... منهنجي جيجل امان!“ هوءَ سڌڪن سان ماءُ کي هنج ۾ لوڏيندي رهي. پر پوءِ هڪڙي مڙسالي هن جي ٻانهن ۾ هٿ وجهي، هن کي چڪي اٿاريو، ۽ ٻئي هٿ سان خنجر جي چنهب هن جي ٽڙيءَ تي ڪٽي رکيائين. ان وقت به هن کي پنهنجي مرڻ جو ڪو خيال نه هو. هن چڪ ڏيئي، پاڻ ڇڏائي، وري پنهنجي جيجل ڏانهن موٽڻ تي گهريو. ان چڪ ۾ هن جي ٽڙيءَ ۾ خنجر جي چنهب سان چهڪ اچي ويو، ۽ رت لار ڪري، هن جي چولي کي پسان لڳو. پر هن کي ان زخم جو ڪو احساس نه ٿيو. هن جو دماغ هر احساس کان وانجهو هو، سواءِ ان احساس جي ته هن جي مڙي امڙ هن جي اکين اڳيان، ڪُسي وئي هئي. هن وري ماءُ ڏانهن رومڙ ڪئي، ۽ ائين ڪندي هن مڙسالي جي هٿ ۾ خنجر اڀو ٿيندي، پاڻ ڏانهن ايندو ڀانيو، پر ان وقت پريان ڪنهن فارسيءَ ۾ رڙ ڪري ڪجهه چيو، جيڪو هوءَ سمجهي نه سگهي. اپريل هٿ روڪجي ويو. خنجر ميان ۾ هليو ويو، ۽ ان جي بدران، هن مڙسالي، هن جي وارن کان چڪي، هن جي منهن ۾ ڏنو. گهوڙيءَ لاءِ هن جي هيسيل اکين، انهيءَ مڙسالي جي منهن ۽ اکين ۾ ٺاهيو: ٻٽ ٻڌل هئڻ ڪري، فقط هن جون اکيون ئي نظر آيون. انهن اکين ۾ ديد ڪنهن بگهڙ جي ديد هئي: انسانن جي اکين ۾ هن ڪڏهن به اهڙي ديد نه ڏني هئي. شيرين اکين جي وچ ۾، نيرين پتلين ۾، رت جا ڏورا ڄڻ ٻاهر نڪرڻ تي هئا. انهن اکين ۾ جيڪي ڪجهه هو، تنهن کي ڏسي پهريون ڀيرو نوريءَ جي نَس نَس ۾ ڊپ ويڙهجي ويو، ۽ هوءَ انهيءَ ڊپ کان ٽرڪڻ لڳي. ڪنهن اڃاڻي امالڪ احساس هيٺ، هن مڙسالي کي ڌڪو ڏنو. هو اٿڙجي پويان ڪريو، ۽ هوءَ دروازي ڏانهن ڀڳي، پر در تي ٻٽون

بتل ۾ ٻيا مڙسالا، خنجر هٿن ۾، ڄڻ هن جي انتظار ۾ بيٺا هئا. اُن وقت نوريءَ پهريون ڀيرو رڙ ڪئي، اهڙي رڙ جيڪا هوءَ ڳچ وقت تائين وساري نه سگهي. اها رڙ هن جي روح مان روڙجي نڪتي هئي. ان رڙ ۾ ڪي به لفظ نه هئا، پراها رڙ سڄي ڳوٺ جي رڙ بڻجي پُڙن لڳي.

هن جي پنهي ٻانهن کي رسي سان ٻڌي، هن جي چيلهه ۾ به ڪٿي رسو ٻڌائون، پر هن ائين ڀانيو ڄڻ ته هن جو سڄو بدن ساڻو ۽ سُن ٿي ويو هو. هن کي ڪنهن به ايڏاڻ جو احساس نه هو. هن جي ڳچيءَ جي زخم ۾ رڳو ڌنڌون ڌنڌون پئي ٿي، پر ان ۾ به ايڏاڻ جو احساس نه ٿي ڀانيائين. هاڻ ته هن کي پنهنجي مٿي جيبل به ياد نه هئي. جيڪڏهن ڪو احساس هوس ته اهو ته پراڻن مڙسالن جي اڳيان هوءَ مٿي اگهاڙي هئي، ۽ هن جي چاٽي گنديءَ سان ڍڪيل نه هئي، ۽ رڪي رڪي اهي پرايا مڙسالا هن کي گهور پائي ڏسندا ٿي رهيا، پاڻ ۾ سُس سُس ڪندا ٿي رهيا، جن جي ٻولي هن نه ٿي سمجهي. ڌارين جي انهن اگهاڙين نظرن ۾، هن پاڻ کي ننگو ٿي محسوس ڪيو. جڏهن هڪڙي مڙسالي هن کي ڪلهن وٽان ڪٽي گهوڙي تي ويهاريو، تڏهن ته هڪاري هن جو اهو احساس کيس وڌيڪ کائڻ لڳو. گهوڙي تي وهڻ کان ڳچ وقت کان پوءِ به، هن کي اهي ڌاريان هٿ پنهنجي بدن ۾ کٽل ٿي محسوس ٿيا.

جڏهن هن کي ٺٽي آندائون ۽ قيصر بيگ جي سامهون، سندس رسا کوليائون، تڏهن هن سندن گفتگوءَ جو فقط هڪ لفظ سمجهيو، جيڪو قيصر بيگ، هن جي کاڌي مٿي ڪندي، سندس منهن ۾ گهوريندي چيو: ”سبحان الله!“

جڏهن ٻيا هليا ويا، تڏهن وري قيصر بيگ، اُٿي بيٺو، ۽ ڪڏهن پري کان، ڪڏهن ويجهو اچي، هن کي ڄاڻيندو، ٺهاريندو رهيو. هن جي منهن تي سرهائيءَ سان گڏ حيرت به هئي، ۽ هن وري هڪڙو ڀيرو چيو: ”سبحان الله!“ ٿوري دير کان پوءِ ٿاڙي وڃايائين ته هڪڙي هن جيڏي چوڪري، اندر اچي ادب سان بيهي رهي. قيصر بيگ هن کي فارسيءَ ۾ ڪو حڪم ڏنو، ۽ هن چوڪريءَ فقط ”بلي آقا!“ جا لفظ اڇاريا. چوڪريءَ هن کي پاڻ سان هلڻ جو اشارو ڏنو، ۽ هوءَ بنان ڪجهه سمجهڻ جي هن سان گڏ هلي آئي. هوءَ هن کي هڪڙي سڃايل ڪمري ۾ وٺي آئي. هن سڄي ڄمار اهڙو ڪمرو ڏسڻ ته ڇا تصور ۾ به نه آندو هو. هتي ته هر شيءِ ڄڻ بخمل ۽ ريشم جي ٺهيل هئي. پٽ تي غاليڇو وڇايل هو، جنهن ۾ هن جا پير اندر گهڙندا ٿي ويا، ۽ هوءَ ٽاپڙجندي بچي. سامهون هڪ شاهي پلنگ تي ڪيمخواب جي طول وهائي تي ٽيڪ ڏيو، هڪ مائي ويٺي هئي. هن جو سمورو بدن گلابي ريشم جي پهراڻ سان ڍڪيل هو، جنهن مان هن جو بدن پئي نظر آيو. ٻه ننڍيون نيتيون چوڪريون، هن جي پلنگ وٽ، گوڏا کوڙيو ويٺيون هيون. پلنگ جي سيرانديءَ کان، هڪڙي ٻي جوان چوڪري، ريشمي جهال وارو پڪو جهلي رهي هئي.

هن جي اچڻ تي، مائيءَ رڳو اک جي اشاري سان هن سان گڏ آيل چوڪريءَ کان ڪجهه پڇيو. چوڪريءَ فارسيءَ ۾ ڪجهه چئي ادب سان پوئتي هٽي بيهي رهي. ان وقت مائي اُٿي ويهي رهي ۽ گهور ڪري هن کي ڏسڻ، ڄاڻڻ لڳي. هن جي اکين ۾ ڪابه سرهائي نه هئي، البت حيرت ضرور هئي. اوچتو مائيءَ ڪجهه چيو، پر نوريءَ کي ڪجهه سمجهه ۾ نه آيو. مائيءَ هيٺ ويٺل چوڪرين مان هڪڙيءَ کي ڪجهه چيو. هن چوڪريءَ هن ڏانهن مهاڙ ڪري چيو: ”خانم پڇي ٿي ته فارسي نه ٿي اچي ڇا؟“ هن رڳو ڪنڌ ڌوئي ٺهڪر ڪئي.

”نالو ڇا اٿئي؟“



هوءَ منجهي پئي. هنن کي ڇا ٻڌائي ته فقط چار پهر اڳ هوءَ ٿوري هئي، جنهن جي هڪ ماءُ هئي، جيڪا هن کي ايترو پائيندي هئي، جو ڄڻ کيس دل ۾ جاءِ ڏيڻ ٿي گهريائين، جنهن جو هڪ پيءُ هو، جيڪو هن جي وڪ وڪ تان ٻلهار ٿيندو هو، هن کي پنهنجا سوت ماسات هئا، جن سان انگل آرا ڪري هوءَ ڏينهن رات وساري ويهندِي هئي، هن جو پنهنجو ڳوٺ هو، جنهن جا لاکيڻا ماڻهو پيار محبت ۽ ماڻهپي کانسواءِ ڪجهه ڪين ڄاڻندا هئا، اڄ هوءَ اها نوري ته ڪانه هئي. اڄ هوءَ بندياڻي هئي، جنهنجو سڀ ڪجهه ڪسجي چڪو هو. هوءَ ڪيئن چوي ته هن جو نالو نوري هو! نوري نالو ته انهن سمورن رشتن ناتن جو نالو هو. انهن کانسواءِ ته هوءَ ڪجهه به نه هئي.

هن ڪوبه جواب ڪونه ڏنو.

”تون گونگي آهين ڇا؟“

هن وري به ڪو جواب ڪونه ڏنو.

مائيءَ جي نظر هن کي گهوريندي رهي، ۽ پوءِ هن چوڪريءَ کي وري ڪجهه ٽڪڙو ٽڪڙو چيو. هوءَ چوڪري وڌي هن وٽ آئي، ۽ کاڌيءَ کي مٿي ڪري، هن جي ڳچيءَ تي زخم کي ڏٺائين. هن جي چولي جو ڇاتيءَ وارو سڄو حصو ڇهڇ ڳاڙهي رت سان ريتو ٿي، هن جي بدن سان چنبڙي پيو هو.

”آئي، تنهنجي ته سڄي سسي وڌي پئي آهي!“

ان وقت جيڪي ڪجهه هن سان ٿيو هو، هڪ وڇوڙي وانگر هن جي اکين، ڀرڻ ۽ لوڻن ۾ پوسرڻ لڳو. هڪڙو سڌڪو هن جي اندارن، الانئي ڪٿان، ڪنهن اونھائيءَ مان اٿيو، ۽ هن جي ڳچيءَ جي زخم ۾ ڦٽڪڻ لڳو. هن جي اکين اڳيان ڪارا ڳاڙها ساوا ترورا، پاڇولن وانگر ترڻ لڳا، ۽ انهن ترون ۾ هن کي پنهنجي جيجل ماءُ جي پالي سان چڙيل سسي نظر آئي. هن جي مغز ۾ پهرين رڳو هلڪي گھومات محسوس ٿي، ۽ هن هٿ وڌائي، چوڪريءَ جي ڪلهي کي جهلي، پاڻ سنڀالڻ جي ڪوشش ڪئي، پر هوءَ پوءِ به پاڻ سنڀالي نه سگهي، ۽ اتي ئي ڍرڪي پئي ۽ ڏنڊجي ويئي.

جڏهن هوءَ هوش ۾ آئي، تڏهن هن ائين سمجهيو ته هوءَ ڪنهن اهڙي هنڌ پئي آهي، جتي مختلف پکي چرپر لايو ويٺا آهن، اهڙا پکي جن جون لاتيون هن لاءِ بلڪل اوڀريون هيون. هري هري ٿي، هن کي اها ڳالهه سمجهه ۾ آئي ته اهي پکي نه، پر زائفائون هيون، جيڪي اوڀري ٻوليءَ ۾ ڪنهن ڳالهه تي بحث لايو ويٺيون هيون. جڏهن هن اکيون کوليون، تڏهن هن جي پهرين نظر ان چوڪريءَ تي پئي، جنهن هن سان سنڌي ڳالهائي هئي. چوڪريءَ به هن کي سجاڳ ٿيندي ڏسي ورتو، ۽ هوءَ ٽپ ڏيئي اچي وٽس پهتي.

”مائي، اسان ته سمجهيو ته هاڻ وڃي الله کي پرڻين!“

”توهين ڪير آهيو؟“ هن جهيڙي آواز ۾ پڻ پڻ ڪئي. هن جي آواز تي سموريون چوڪريون اچي هن جي ڪٽ تي ڳاھت ٿيون. هن اهو ڀانيو ته هو هن کي عجيب نظرن سان ڏسي رهيون هيون: انهن نظرن ۾ حسد هو، نفرت هئي، حيرت هئي، پر هڪ اڻ-لکي حسرت به هئي.

”اسين حضور مرزا قيصر بيگ جي حرم جون ڪنيزون آهيون!“ سنڌي ڳالهائڻ واري چوڪريءَ

چيو.

”ڪنيزون ڇا ٿينديون آهن؟“

”ڪنيزون؟..... ها، شايد سنڌيءَ ۾ انهن کي ٻانهيون چئبو آهي.“

”ٻانهيون ته راتين وٽ هونديون آهن.....“

”ها، راتين وٽ به ٿينديون آهن.....!“ چوڪري پاڻ به منجهي پئي.

”پوءِ اوهين ڪيئن ٻانهيون ٿيون.....؟“ هن معصوميت منجهان سوال ڪيو.

ڪا گهڙي هوءَ نينگر چپ ٿي ويئي. هن جي اکين ۾ هڪ عجيب ڏک جو پاڇولو لهي آيو: ڇڻ هن کي ڪا ڳالهه ياد اچي ويئي.

”حضور مرزا اسان کي قنڌار جي بازار ۾ خريد ڪيو هو..... سو هاڻ اسين هن جي ملڪيت آهيون. جيڪي ائين وڪامنديون آهن، تن کي ڪنيزون چئبو آهي!“

هن کان چرڪ نڪري ويو. هوءَ امالڪ آئي ويهي رهي. ”ڇا بازارن ۾ ماڻهو به وڪامندا آهن؟ انسان انسانن کي ڪيئن وڪندا هوندا؟“ هن ڄڻ پنهنجي پاڻ کان سوال ڪيو.

هن نوريءَ کي چٽائي ڏٺو پر هن جي اکين ۾ بي اعتباري ۽ معصوميت کانسواءِ ڪجهه ڪونه هو. هن سوچيو ته هن کي ڪيئن سمجهائي سگهندي. هن جي ٻوليءَ ۾ شايد اهڙا لفظ ئي نه هجن، جنهن سان هوءَ پنهنجو مطلب هن کي سمجهائي سگهي. پر پوءِ هن کي هوريان هوريان غاصبن ۽ سوداگرن، جنگين ۽ مال غنيمت جا داستان ويهي ٻڌايا. هيءُ ان زماني جي ڳالهه هئي، جڏهن هڪڙن انسانن جو پورهيو، ٻين انسانن جي ملڪيت بڻجي ويو، ۽ انساني رشتن ۾ آقا ۽ غلام جو تصور پيدا ٿيو، ۽ پوءِ جڏهن انسانن نئين رشتي، نئين تصور کي قبول ڪرڻ کان انڪار ڪيو، تڏهن نئين طاقت جي نشي ۾ چور آقائن، چند سڪن، چند غلامن، چند ڪنيزن جي ڏکڻا ڏيئي، پندتن، پروهتن، پادرين ۽ ملن کان اها فتوا ورتي، اها سند حاصل ڪئي ته انسان ازل کان آقا ۽ غلام جي رشتي ۾ ٻڌل آهي، ۽ انهيءَ رشتي کي قائم رکڻ ۾ ئي خدا جي خوشنودي آهي. انهيءَ تصور جا مخالف خدا سان بغاوت جا ڏوهاري آهن. هنن جي سزا ٿياس تي تنگجڻ آهي. جڏهن ٿياس تي تنگجڻ وارا گهٽجندا ويا، تڏهن انهيءَ نئين رشتي ڦهلجڻ شروع ڪيو، ۽ هڪ ماڻهوءَ کان هڪ ڪٽنب، هڪ ڪٽنب کان هڪ قوم تائين آقائن ۽ غلامن جي ورهاست ٿيڻ لڳي. انسان وڪامڻ لڳو، ۽ انهيءَ وڪري جو کٽيو ڪائيندڙن وري به پندتن، پروهتن، پادرين ۽ ملن جي فتوائن جي مدد سان فاتح ۽ مفتوح حاڪم ۽ محڪوم قومن جي نئين رشتي جو نئون سرشتو قائم ڪيو. جيڪو ڏاڍو سو گابو- ٿي ته ويو، پر ان گابي کي ڏاڻڻ وارن هميشه ڏاڍن جو ساٿ ڏنو. ائين جڏهن يونانين ايرانين کي فتح ڪيو ته ايراني غلام ۽ ڪنيزون بازارن ۾ وڪامڻ لڳا. جڏهن عربن ايران ۽ سنڌ کي فتح ڪيو، تڏهن بغداد ۽ دمشق جي بازارن ۾ ايراني ۽ سنڌي غلام ۽ ڪنيزون وڪامڻ لڳا. جڏهن تاتارين بغداد کي تاراج ڪيو، تڏهن عرب غلام ۽ ڪنيزون وڪائيون ۽ پوءِ جڏهن شهنشاهه هند جي نالي ۾ قنڌار کي مرزا غازي بيگ تاراج ڪيو، تڏهن هوءَ پنهنجي سموري قبيلي جي نوجوان چوڪرين سان گڏ قنڌار جي بازار ۾ ارغون سوداگرن جي هٿ وڪائي، فقط ويهن اشرفين جي عيوض! پوءِ هن کي ٺٽي جي بازار منجهان مرزا قيصر بيگ چاليهن اشرفين ۾ خريد ڪيو هو، ۽ هوءَ هاڻي هن جي حرم جي ڪنيز هئي! هن جي جسم، جان ۽ روح جو مالڪ مرزا رستم بيگ هو. جيئن وٽيس، تيئن هن کي هلائي، جيئن وٽيس، تيئن هن کي استعمال ڪري!

” ۽ شڪر ڪر ته توتي فقط اهو ڪم آهي ته تون خانم جي خاص ڪنيز آهين، ۽ تنهنجي حواليءَ حضور جي فرزندن جي خدمت چاڪري آهي! جيڪڏهن هنن کي خوش رکيندڙ ته انعام اڪرام سان نوازيين. پر جيڪڏهن ڪا شڪايت ٿي ته تنهنجي گل سلامت نه هوندي!“

” ته ڇا ٿئي ۾ به ٻانهين جي بازار آهي، جتي زانفائون وڪامن ٿيون؟! “نوريءَ کي اعتبار ئي ٿئي آيو.

” هاڻو، هاڻي ته ارغون سوداگرن سان گڏ مغل سوداگر به غلام ۽ ڪنيزون وڪڻڻ ٿئي ايندا آهن، ۽ وڏا واک لڳندا آهن ..... “ ڪنيز هن کي يقين ڏياريو.

” زانفائون سان گڏ مڙسالا به وڪامندا آهن ڇا؟ “ هن جي حيرت جيئن پوءِ ٿيڻ وڌندي ويئي.

” تون ته صفا ڪا ٻالي ڀولي آهين. ها، هي ڪارا ديون جهڙا خواجه سرا، ۽ ڳيرو ساقي به ائين ئي وڪامندا آهن، جيئن اسين وڪامنديون آهيون ..... تون پنهنجي سوچ ته حضور مرزا صاحب توکي پاڻ وٽ ٿو رکي يا بازار ۾ نيلا ٿو ڪري. يا وري سوکڙيءَ طور ٿئي جي عامل مرزا رستم بيگ کي ٿو ڏينئي ..... مرزا رستم بيگ وٽ وٺين ته پوءِ ..... ته پوءِ ..... “ ڪنيز ڳالهه ڪئي وئي.

” ته پوءِ ڇا؟ “ نوريءَ کان رهيو نه ٿيو، ۽ سوال ڪري ويئي. هڪ نئون ڊپ هن جي سنڌ سنڌ ۾ اوتجي آيو.

” ڏس نه، ڪنيزون مالڪن جي ملڪيت آهن، هنن جي حرم ۾ شامل آهن. مالڪ جيڪي وٺين، ساڻن ڪن. جيڪڏهن ڪو آقا خدا ترس آهي، شريعت جو پابند آهي ته پوءِ ڪنيزن مان ٿيندڙ ٻارن کي به نوازي ڇڏيندا آهن!“ ۽ پوءِ آواز کي جهيٺو ڪندي چيائين: ” اسان جو آقا مرزا قيصر بيگ به حضور آنجهاني مرزا باقيءَ جي، هڪ ڪنيز مان ڄاول اولاد آهي ۽ هن کي جيڪا عزت ۽ مرتبو مليو آهي، سو به انهيءَ ناتي جي ڪري .....! پر تون ڪو فڪر نه ڪر حضور مرزا صاحب جن ڪنيزن سان گهٽ دلچسپي ٿا رکن!“

پوءِ هن وڏو ٽهڪ ڏنو. هن جي ٽهڪن ۾ ٻيون ڪنيزون به شامل ٿي ويون.

” پر هاڻ تون پنهنجي باري ۾ به ته ڪجهه ٻڌاءِ ..... تو جهڙي چوڏهين جي چنڊ کي شهنشاهه هند جي حرم کي سينگارڻ گهرجي. تون هتي ڪيئن؟ ۽ هي زخم توکي ڪيئن لڳو؟ “

هن جڏهن سڌڪي سڌڪي سڄي روداد ڪنيزن کي ٻڌائي، تڏهن هن ڏٺو ته هنن جي اکين ۾ به لڙڪ هئا. ڪا گهڙي ماٺ ٿي وئي. ۽ پوءِ سنڌي ڳالهائيندڙ ڪنيز هن کي گهڙي پائيندي چيو: ” پيئڻ، غلام قومن سان ائين ئي ٿيندو آهي ..... توسان جيڪي ٿيو آهي، اهو اسان مان هر هڪ سان ٿي چڪو آهي. تو ته رڳو پنهنجي جيجل وڃائي آهي، اسان جي اڳيان ته اسان جا قبيلن جا قبيل، پيءُ ماءُ پائڻ پيرون، پوڙها، ابهم ٻارڙا- ائين ترارين ۽ پالن جو بڪ ٿيا آهن. اسان ايترو خون وهندي ڏٺو آهي، اسان جي اندر جي انسان تي ايترا گهاٽا رسيل آهن، جو هڪڙو هڪڙو گهاٽو هڪ داستان بڻجي سگهي ٿو. تنهنجي ڳچيءَ تي خنجر جو چهڪ آهي، پر اسان جي ته روح ۾ هزارين خنجرن جا چهڪ آهن..... “

هوءَ ڳالهائيندي رهي. آواز ڄڻ ته هن جي چپن مان نه پر هن جي چچريل روح مان ٿي نڪتو. هن جي اکين مان لڙڪ سانوڻ جي مينهن وانگر پئي ٿميا. پر هن جي روڻ ۾ ڪوبه سڌڪو نه هو، ڪابه اوچنگار نه هئي- فقط هڪ رڙ هئي، هڪ دهڪندڙ چيٽ هئي، جنهن کي ڪو آواز ڪونه هو، فقط لهس هئي، فقط احساس جي چٽنگ هئي، جيڪا هن جي لڙڪن سان به اجهامي نه سگهي. نوريءَ کي پنهنجو غم به ڄڻ وسري ويو. هيءُ هڪ نئين غم جو احساس هو: پاڻي پائيو غم جو احساس، شريڪ غم جو احساس!

هن هڪ ٿڌو ساهه کڻي چيو: ”مون ته الانهي ڇا ڇا ڏٺو، پر هن کي ڏس!“ هن پنهنجي ڀر ويٺل هڪ ڪنيز کي ڳرائي پائيندي چيو. ”هيءَ هڪڙي قبيلي جي مُڪيءَ جي ڌيءَ هئي. نئين نئين شادي ٿي هيس. سال کن مس ٿيو هوس. ٻه جڙا پٽڙا ڄڻائين. اڃا سهانجو ٻه پورو ڪونه ڪيو هئائين ته سندن ڳوٺ تي مرزا غازي بيگ جي سپهه سالار رونشي خاطر حملو ڪيو. هن جي اکين اڳيان هن جي گهوٽ کي، هن جي سهري ۽ سس کي، پالا تنبي ماريائون..... ۽ پوءِ هن ڏانهن وڌيا.“

گهڙيءَ لاءِ هوءَ وري ماٺ ٿي ويئي: ائين ٿي ڀانيو ڄڻ ساهه جو ڪو گولو، هن جي نڙيءَ ۾ اٽڪي پيو هو، جنهن کي گيت ڏيئي، هيٺ لاهڻ جي ڪوشش ٿي ڪيائين.

”..... ۽ پوءِ هن ڏانهن وڌيا..... هن جا معصومڙا- اٺن ڏينهن ۽ نون راتين جا ابهم جيتامڙا- ننڍڙي پينگهڙي ۾ ستل هئا. هيءَ انهن ڏانهن پڳي..... پر جيسين هوءَ اتي پهتي، تنهن کان اڳ..... سپهه سالار تهڪ ڏيندي، هڪڙو پالو ٻنهي ۾ تنبي ڏنو، ۽ هو ٻئي جيتامڙا بنا پاڪارڻ جي..... ها، هنن چون به ڪانه ڪئي..... پالي ۾ ائين تنبيل هئا، جيئن سيخ ۾ ڪباب پچائڻ لاءِ پوٽيون تنبيل هونديون آهن!..... اهو سڀ ڪجهه هن پنهنجي اکين سان ڏٺو: هوءَ بي اعتباريءَ ۾ رڙ به ڪري نه سگهي، پوءِ جڏهن هن کي اعتبار آيو، ۽ هن جي روح مان ريه نڪتي، ته اها ريه به هن جي چپن ۾ ئي چپائجي ويئي..... ۽ تي لشڪري، بگهڙن وانگر هن کي چنڊڙي پيا..... کلندي، تهڪ ڏيندي، هن جي بدن تان ڪپڙا زوريءَ لٽائون، ۽ پوءِ..... هن الف ننڳي، نئين ويائيل زخمي ماءُ تي..... تنهي چئن پنهنجي مردانگيءَ کي ائين آزمايو..... جو جڏهن هن کي اسان جي قافلي ۾ آندائون تڏهن رت جا لوڙڙا هن جي سڙن، گوڏن ۽ مُرين تي ڪنا ٿيڻ لڳا هئا: رت هن جي پيرن جي آڱرين جي وٿين ۾ چمي ويو هو..... ان وقت کان اڄ ڏينهن تائين هن وري هڪ لفظ به نه ڳالهايو آهي، ۽ مشهور آهي ته هيءَ گونگي آهي!“

هن پهريون ڀيرو اوچنگار ڏني، پنهنجي ڀر ۾ ويٺل ان ڪنيز کي پاڪر ۾ پيڙي ڇڏيائين. ۽ ٻنهي جي اوچنگارن نوريءَ جي دل ۾ نئين سر پالا تنبي ڇڏيا. هن کي الانهي ڇا ٿيو، هن وڏي ٻنهي ڪنيزن کي پنهنجي پاڪر ۾ ڀريو، ۽ هن جا پنهنجا سڌڪا، پنهنجون اوچنگارون هنن جي اوچنگارن ۾ ملي، هڪ گڏيل مشترڪ ماتم بڻجي ويون.

اها رات، هو گچ وقت روئنديون، سڌڪنديون، هڏڪنديون رهيون، پوءِ ڪنيز هڪ ڳالهه ڪئي، جنهن ڳالهه نوريءَ جي دل ۾ نوان ولوڙا وجهي ڇڏيا.

”چري، تنهنجي ته قسمت چڱي آهي جو حضور مرزا صاحب کي ڪنيزن سان وندرڻ جو شوق ڪونهي..... تون ننڍي آهين، ڪناري آهين! الله سائين توکي ڄڻ ته فرصت ۾ ويهي ٺاهيو آهي. جيڪڏهن حضور مرزا صاحب پاڻ وندرائڻ جو سوچي ها ته تون مهينن جا مهينا خوابگاهه کان ٻاهر جي روشني ڏسڻ کان سڪي وڃين ها!“

”تنهنجي ٻي خوشقسمتي اها آهي ته توکي نٿي جي عامل مرزا رستم بيگ کي سوکڙي طور ڏيڻ بدران اهو سوچيو اٿن ته توکي شهنشاهه هند جي خدمت ۾ ڪنيز طور موڪليو وڃي. اتي ته تون راڄ ڪندينءَ راڄ! اها ٻي ڳالهه آهي ته تنهنجو حسن ڏسي، ملڪ هند نورجهان بيگم توکي انارڪليءَ وانگر ڀت ۾ ڄڻائي ڇڏي يا شهنشاهه جي خوابگاهه ۾ پهچڻ کان اڳ تيزاب سان تنهنجي شڪل ئي بگاڙي ڇڏي.....!“

”پر جيڪڏهن جهانگير جي نظر توتي پئي ته پوءِ..... ڪهڙي خبر..... تون هن جي دل جي ملڪ بڻجي وڃين ۽ ملڪ هند به ٿي وڃين..... پوءِ اسان ساهيٽين کي نه وساري ڇڏجانءِ! راڄ راڻيون رعيت تي نظر وجهڻ وساري ويهنديون آهن، منهنجي پيڻ!“

نوريءَ ائين ڀانيو، ڄڻ هو هن تي ٺٺوليون پيون ڪن. پر ڪا ڳالهه هئي، جنهن هن جي هنڻين ۾ هڌڪ وجهي ڇڏيو. ۽ هن سندس وات تي هٿ آڻيندي چيو: ”ادي، اهڙي وائي ته نه ڪر! اوڙاهه ۾ وجهه راج رائين کي! دعا ڪر ته الله سائين وڃڻيا ملائي يا موت ڏئي وطن جي مٽي نصيب ڪري!... مون کي ته ڪو اهڙو ڏس ڏيو جو هن ڪوٽ مان پَرَ ڪري اڏامي وڃان، الام منهنجي ابي جو ڪهڙو حال هوندو؟ ٻانهن ۾ چڪ وجهي امان لاءِ سُڌڪندو هوندو... الاي، آءُ ياد به ته آهيانس ڪين نه! نه نه - مون کي ڪيئن وساريو هوندائين...“

هوءَ پنهنجي پاڻ سان ڳالهائيندي رهي. هن جي اکين ۾ لڙڪن جي ڪينجهر چُٺڪي پئي هئي. ابي جي ياد هن کي وري جهوري وڌو. سڌڪا هن جي ڇاتيءَ ۾ ويرون پيدا ڪندا رهيا، ۽ ڪنيزون هن جي هيٺان ۾ متل طوفان کي پنهنجي ڇاتيءَ ۾ محسوس ڪرڻ لڳيون. هڪڙي انسان جو ڌڪ ٻين جي دفن ٿيل عذابن کي به جاڳائي وجهندو آهي!

ڪنيز وري کيس ڳرائڻي پاتي، ڪا گهڙي هن کي ڇاتيءَ سان لائي، ڄڻ هن جو درد پنهنجي دل ۾ محسوس ڪندي رهي، پوءِ سندس آڻاهه اونهنين اکين ۾ نهارڻ لاءِ سندس کاڌيءَ کي ٻن آڱرين سان مٽي ڪندي، چيائين: ”چري متان دل لائي اٿئي... اسان کي پيڻ ڪيو اٿئي ته اسين به توکي پيئر ٿي ڏيکارينديسون. تو تان قربان ٿي وينديسون... جي ڪو وجهه مليو ته توکي هن بنديخاني مان ڪڍي، اسين اهو سمجهنديسون ته حياتي ٿاب پئي! پر توکي به تيسين هن حويليءَ ۾ ڪنيزن وانگر گهارڻو پوندو. متان ڪنهن کي شڪ نه پئجي وڃي... خانم، توکي اميرزادن جي سنڀال سڙي جو حڪم ڏي ته قبول ڪجانءِ... پوءِ رک الله تي... ڏئي مڙئي چڱي ڪندو.“

۽ ائين هوءَ اميرزادن جي ٿلهل ٽڪور لاءِ خاص ڪنيز بڻجي ويئي. پر اڃا ٿورائي ڏينهن ٿيا ته خانم هن کي چيو ته شهزادن کي حضور مرزا پاڻ وٽ سڏايو هو، ۽ هنن سان گڏجي وڃي. پهرين ته اها ڳالهه ٻڌندي ئي، هن جي پيٽ ۾ ڊپ ولوڙا وجهي ڇڏيا. هوءَ پراڻن مڙسالن وٽ ڪيئن ويندي؟ ۽ خبر ناهي ڪير هوندا اٿي؟ ۽ جيڪڏهن هن کي رستم بيگ جي حوالي ڪيائون ته پوءِ...؟ ان ”پوءِ“ هن جي بدن ۾ نئين ٽڙڪي وجهي ڇڏي. هن کي ڪنيزن مرزا رستم بيگ جي خصلتن بابت اهڙيون ڳالهيون ٻڌايون هيون، جو مرزا رستم بيگ جو تصور ئي هن جا وار ڪانڊاري ڇڏيندو هو. پر جي ٿي انڪار ڪري ته پوءِ هن جي هتان بچي نڪرڻ جو به ته آسرو ڪونه هو! اهو سوچي، هوءَ جڏهن ڏوليءَ ۾ اميرزادن سان گڏجي، حويليءَ مان نڪتي، تڏهن هن دل ئي دل ۾ اها دعا گهري ته ”يا الله، تون بيوهن جو واهرو آهين، منهنجي واهر ڪجانءِ!“

جڏهن ڏوليءَ وارن ڏوليءَ کي زمين تي رکيو، تڏهن ئي هن کي اوچتو خيال آيو ته مرزا قيصر بيگ پنهنجن پٽن کي اهڙي ويران پٽيانگ جاءِ تي ڪيئن گهرايو هوندو. هوءَ جيسين ان بابت سوچي، تنهن کان اڳ به حبشي، اڳهائين ترارين سان ڏوليءَ ڏانهن وڌي آيا، ۽ هنن کي لهڻ جو اشارو ڪيائون.

هيٺ لهي وڌي اميرزادي هڪڙي حبشيءَ کي تُرشيءَ مان چيو: ”اسان کي هڪدم حضور ابا جان جي خدمت ۾ وٺي هل...!“

حبشي ڪا گهڙي هن اڙپنگ اميرزادي کي ڏسندو رهيو، ۽ پوءِ لاپرواهيءَ سان چيائين: ”ڪنيز! هنن ٻنهي کي اندروني وڃ... پر ياد رک ته جيڪڏهن تو يا هنن چورن ڪو گوڙ مچايو ته مون کي اهڙو حڪم مليل آهي ته هنن جون سسيون ڌار ڪرڻ ۾ وڃيم نه ڪريان!“

نوريءَ حبشيءَ جي اکين ۾ نهارڻ جي ڪوشش ڪئي، پر اُتي سواءِ خونخوار بگهڙ جي نهار ڪانسواءِ ڪجهه نه هو، ۽ هن کي يقين ٿي ويو ته جيڪڏهن هن جو وَس پڇي ته هوند هينئر ئي هو هنن کي اڳهڙي تلوار جو بڪ بڻائي ڇڏي.

هن اشاري سان وڏي اميرزادي کي ماڻ ڪرائي، ۽ کين وٺي اندر آئي. هن کي پاڻ تي حيرت هئي ته هن کي پنهنجي جان جو ڪوبه ڊپ ڊاءُ ڪونه هو. پر هن کي هنن ايلهم ڀارن جي حياتيءَ جو ئي اونو هو. هوءَ ته سمجهي ويئي هئي ته مرزا قيصر بيگ جي نالي تي، سندن دشمنن هن جي پٽن کي هتي آندو هو. ڇاڻ؟ اهو هن جي سمجهه کان ٻاهر هو.\*

(12)

سند رنگن جو ديس آهي. شايد سند دنيا ۾ اڪيلو ملڪ آهي، جنهن جي ڌرتي توڙي آسمان ۾ ڪائنات جا سمورا رنگ سمايل آهن. وريام جڏهن نماشام جو آسمان ۾ نهاريندو هو ته هن کي ائين محسوس ٿيندو هو جڻ ته انڊلٺ جا ست ئي رنگ هن جي اکين ۾ گهٽندا ٿا وڃن. هن کي اهو حسن ڏسي پنهنجي دل ڦنڊجندي، ويڪري ٿيندي محسوس ٿيندي هئي. سند جي آسمان جي سونهن ئي پنهنجي هئي. اهو ساڳيو احساس هن کي فجر مهل پيلي مان ٻاهر نڪرندي محسوس ٿيو هو. سج جي اڀرندڙ ترورن ۾ هن آسمان ڏانهن ناهاري، وري پنهنجي آس پاس نهاريو. هروڻ جو رنگ پنهنجو هو. هروڻ جي پٺن ۾ رنگ جڻ ته جيئرا ٿيندا ٿي ويا: ساوا، پيلا، گاڙها پٺ سج جي ترورن مان جڻ نوان رنگ ڄڻيندا ٿي ويا- ايترا رنگ جو ڪنهن نيروئيءَ جي تصور کان به گهڻا هئا. هن کان رهيو نه ٿيو، اوچتو ڌاڙڙني جي ٻانهن ڏونڌاڙيندي چيائين: ”ڌاڙڙنا، هي رنگ ته ڏس!“

ڌاڙڙني مٿي نهاريو: هن ان کان اڳ ڪڏهن به اهڙو منظر نه ڏٺو هو. وٺن جي پٺن مان اولڙا ڪندڙ ترورا هر پٺ، هر ٿاريءَ ۾ انڊلٺ جا رنگ جاڳائيندا پئي ويا. انهن ترورن جي پريڻن ۾ سج جي ٿالهي، پنهنجي گهيري ۾ قرموٽيءَ وانگر ڦرندي، جڻ ته رنگ ولوڙي رهي هئي. هن جي دل ۾ ڪو اهڙو اڌمو اٿيو، جنهن هن جي بدن ۾ سياتو وجهي ڇڏيو. هن جي اکين ۾ الائجي ڇو پاڻي ڀرجي آيو، ۽ انهن لڙڪن جي ڏند مان پنهنجي سنگتيءَ کي ڏسندي چيائين:

”ادل، تو سڄو آهين. پر انهن رنگن ۾ آزاديءَ جو رنگ الائي ڪڏهن ڀريو!“

هن جو آواز ڳورو ٿي ويو. وريام کڻي کيس پاڪر وڌو.

”رڪ ڌڻيءَ تي! انهن رنگن ۾ آزاديءَ جو رنگ به اوس اڀرنديو..... سج اڀريو آهي ته آزادي به ڄاڻ اڀري!“

”شل، مون ۾ به تو وانگر ويساهه موٽي اچي، وريام!“

ڌاڙڙني کان سڌو نڪري ويو. وريام کيس پاڻ کان ٿورو پريو ڪندي، سندس اکين ۾ نهاريندي

چيو:

”ڌاڙڙنا، سسيءَ ۾ جيسين ساهه آهي، تيسين اهو ويساهه قائم رهندو، مري وياسون ته به ان ويساهه

تان صدقي ٿينداسون ....!“

”سانو ۽ توکي ڏسي ته مون جهڙي ڪانٽر ۾ به ويساهه ساهه ڪڻڻ ٿو لڳي، وريام! پر الائي ڇو... منهنجي دل ۾ نااميدي سرجڻ ٿي لڳي .... ڏس نه: سند تي روزنت نئون ظلم ۽ ڏاڍ ٿو ٿئي، پر ماڻهن ۾ ماڻ لڳي پئي آهي. حافظ بلال وٽ تو ماڻهن جو حال ڏٺو: ڀنگ ڏيئي جيئيدان وٺڻ لاءِ هرڪو تيار هو! سيني کي پنهنجي ڌنڌي ڌاڙيءَ، گهري يا دڪان جو فڪر هو: اتي لٽي جو فڪر هو: ڪنهن به سند جي ڳالهه ڪانه ٿي ڪئي. آءٌ ته ائين ٿو ڀانيان ته جيڪڏهن مغل ترخانن وانگر ظلم نه ڪن، ۽ ماڻهن کي سانهن ستيءَ سان پيت



گذر ڪمائڻ ڏين ته هوند سنڌ ڪنهن کي به ياد ڪانه ايندي ....! سنڌي قوم هاڻ اها قوم نه رهي آهي، جنهن ۾ دولهه دريا خان جهڙا ماڻهو پيدا ٿين، جيڪي پاڻ سان اهو وڃن ڪن ته جيسين سنڌ آزاد نه ٿي آهي، تيسين سڻيو گرھ نه کائبو، ٿانو ۾ پاڻي نه پيو، ۽ چيلهه سڻين ڪرڻ ڪاڻ به ڪت تي نه سُمهيو!“  
ڏاڏڙني اڳي ڪڏهن به انهن ڳالهين جو چيد نه ڪيو هو. پر سانوڻ وٽ مهمانيءَ ڄڻ ته هن کي جاڳائي وڌو هو!

”۽ تون پاڻ ڏس ته سانوڻ ۽ تو جهڙا گهڻا ڄڻ آهن، جيڪي اُڻندي وهندي سنڌ جي آزاديءَ لاءِ ٿا سوچين ....! سچي ڳالهه ته اها آهي ته تنهنجي سنگت نه هجي ته آءُ به جيڪر ٻين وانگر ظلم سهي سهي،“  
نڌڪا گهوڙا، غيٻاڻا هسوار“ واري ڳالهه وانگر ترخان نه ته مغلن جي سواري قبول ڪريو ويٺو هجان ها!“  
وريام ڪا گهڙي ماڻ مٿ ۾، ڏاڏڙني سان گڏ هلندو رهيو. پوءِ ڄڻ پنهنجي پاڻ سان ڳالهائيندي چوڻ لڳو:

”ڏاڏرا، ائين به هروڀرو ڪونهي! رڳو اسانجي ٿر ۾ باهه ٻريل ڪانهي. سنڌ جا واهرو جتي ڪٿي دونهين دکايو ويٺا آهن: شورن جو راڄ مغلن کي گنجي ٽڪر کان لنگهڻ ٿو ڏئي. اڪبر جي سپهه سالارن شورن جا سوين ڪونڌر نڌڪا ڪري ٿياس تي تنگي ڇڏيا، پر شورن پوءِ به کين لڪ لنگهڻ نه ڏنا. مٿي سيوهڻ، چانڊڪا، بکر ۾ به مغلن توڙي ترخانن کي سنڌي سڪ سمهڻ ڪونه ٿا ڏين. دونهين دڪندي، دڪندي نيٺ وري پيڙ ٿيندي، ۽ اهو ڏينهن پري ڪونهي، جڏهن ترخانن کي قنڌار ۽ مغلن کي لاهور ۽ آگري جا وڻ ڏسڻ به نصيب ڪونه ٿيندا! ياد رکو ته سنڌي شل پنهنجا ويري پاڻ نه ٿين، باقي آزاديءَ کي، هنن انڊلٽ جي رنگن جيان، اسين پاڻ ڏسنداسون - اهو منهنجو ويساهه آهي!“

ڏاڏڙنو ڪا گهڙي، پنهنجي هن يار جي اکين ۾ اُتساهه ۽ ويساهه جون ڌيائون ڏسندو رهيو، ۽ پوءِ ڪٿي کيس پاڪر وڌائين. ٻنهي مان ڪنهن به ڪجهه نه ڪڇيو. ماڻ مٿ ۾ هلندا رهيا. جڏهن ٺٽي جا وڻ ويجهڻا ڏٺائون، ۽ دريا جي لهرن جو سانتيڪو سرلو سڌ ٻڌائون، تڏهن ڄڻ ته سندن پيرن ۾ ساهه پئجي ويو، ۽ اهي هنيلا پير نئين سنئين پونءِ کي بسم الله چوندا اڳتي وڌڻ لڳا.  
اوچتو ڏاڏڙني ڪٿي ٻانهن ۾ هٿ وڌس. وريام جا ويچار هن کان گهڻو اڳ ٺٽي جي سدا ملوڪ گهٽين ۽ چوڻڪن ۾ وڃي پهتا هئا، سي اُتي ئي ڄمي ويا. هن رڳو اکين ۾ سوال آئي پنهنجي ساٿيءَ کي ڏٺو، ۽ چين ۾ ڪا سرگوشي ڪندي چيائين:  
”ڏاڏرا، خير ته آهي؟“

”ادل، سانوڻ جا لفظ ياد ڪر ته آزاديءَ لاءِ هاڻ رڳو جوش جي نه، پر هوش جي ضرورت آهي. مغل، چوڻڪ چوڻڪ تي اسان لاءِ آتا ويٺا هوندا. هنن جي خبرن کي رڳو سُٺس پوڻ جي ويرم آهي. ڳجهن وانگر لامارا ڏيئي، اسان جو ماس پتي ڇڏيندا- سو ڪو سوچيو اٿيئي؟“  
وريام کي به ڄڻ ته پنهنجي اڀرائيءَ تي پشيماني ٿيڻ لڳي. پر پوءِ مُرڪي چيائين: ”مون به سڄي وات پئي، انهن لفظن تي سوچيو آهي. رک ڏئي ٿي!“  
”پر به، مون کي به ته ڪجهه ٻڌاءِ نه! آءُ اڳي ئي عقل جو اڪابر، متان ڪا اهڙي حرڪت ڪري وجهان، جو ٻئي ويٺا ڪاڻ ۾ ڇڙيون ڳوليون!“  
وريام کي به ڪل اچي ويئي. ڏاڏڙني ڳالهه ته ڪل جهڙي ڪئي هئي، پر ان ۾ جيڪو سچ سمائيل هو، تنهن هن کي هيڪاري ششدر ڪري ڇڏيو.

”ڏاڏر ڏنا، ٻڌ ته ٻڌايان! مون اهو سوچيو آهي ته ترخان هن وقت مغلن جا ترا ڪڍڻ ۾ مصروف آهن. پر خبر ناهي ته هو ڪٿي ۽ ڪهڙي وقت ڏڪ هڻندا. سو سوچيو اٿم ته مدرسي ۾ جيڪي ترخان شاگرد

پاڻ سان پڙهندا هئا، انهن مان ڪو انت ڪڍجي. من ڪا اهڙي ڳالهه جي سُڌ پئجي وڃي جو جنهن مامري لاءِ نڪتا آهيون، ان جو ڪو سماءُ سانوڻ تائين پهچائي سگهون يا پاڻ ڪو ان جو پلو ڪري وجهون!“

”ڳالهه ته بروبر سٺي سوچي اٿئي. پر انهن ترخانن تي بيلي پنهنجو ته ڪو اعتبار ڪونهي. متان، ڪو نئون ڳٽ ڳچيءَ ۾ پئجي وڃي! باقي، تون ڄاڻ: ڏاهو به تون، سردار به تون، تون اڳيان، آءُ پويان ..... پر جي پوءِ آءُ ڪٿي ڪڙين تي زور رکان ته مون کي ميار نه ڏج!“ ڏاڙڙني تهڪ ڏيئي، وٺي ڪڙين تي زور رکيو.

وريام به ڪلندي سندس ڪڍ ڊڪندو آيو. پٽ اُڪري، جڏهن اچي مسجد وٽ پهتا، تڏهن وريام کيس هلڪو اشارو ڏنو. ڏاڙڙنو گهٽ هئي، مسجد جي پنئين پر هليو ويو. وريام پٽڪي جي پير کي ٿورو موڙو ڏيئي، مسجد جي در مان اندر لنگهي، حجري ۾ اندر ڏوڪيندو آيو.

حجري ۾ مولوي صاحب چئن پنجن ٻارن کي دُور ڪرائي رهيو هو.

”السلام عليكم يا حضرت مولانا!“ وريام خالص ترخانن واري لهجي ۾ چيو.

مولويءَ منهن تي خفگي آڻيندي چيو: ”عليڪم السلام، عليكم السلام.....“

وريام مولويءَ جي اکين ۾ اهڙيءَ طرح ٺهاريو، جن ڪجهه چوڻ گهرندو هجي، پر ٻارن جي موجودگيءَ جي ڪري هٻڪي رهيو هو. مولويءَ ڪجهه سوچي ٻارن کي چيو: بس بس، اوهان کي هاڻي موڪل آهي، مون وٽ هي مهمان آيو آهي، باقي سبق وري سڀاڻي پڙهنداسون.....!“

ٻارن جو موڪل جو ٻڌو، سي سڀ ٽپ ڏيئي اُٿيا، ۽ سڀارا رحلن تي ئي چڙهي، خوشيءَ مان ٺينگ ڏيندا، حجري کان ٻاهر پڳا.

مولويءَ وريام ڏي، ڪجهه شڪي نظرن سان ڏسندي چيو: ”ها، هاڻي ٻڌايو ته اوهين پاڻ ڪير آهيو، ۽ مون وٽ ڪهڙي ڪم سان آيا آهيو.....؟“

وريام ڪجهه به جواب نه ڏنو. هن ائين ڏيکائي ڏني، جن اڃا تائين دل مَن پئي هنياڻين ته ڳالهه ڪيان يا نه. گهڙيءَ گهڙيءَ، حجري جي در کان ٻاهر پئي ٿيڏيءَ اک سان ڏٺائين.

مولويءَ وري چيو: ”بي خوف ٿي ڳالهايو. ٻاهر ڪير به ڪونهي، ۽ نه ڪو اچڻو آهي!“

وريام ڪنگهڪار ڪري چيو: ”جي، جي! اوهين درست ٿا فرمايو..... پر ڏسو نه، معاملو ٿورو ڳنڍيل آهي. ڀتين کي به ڪن آهن..... مون کي پنهنجو ته ڪو فڪر نه آهي، پر آءُ توهان کي ڪنهن تڪليف ۾ وجهڻ نه ٿو گهران!“ ائين چئي هن وري، هيڏانهن هوڏانهن ٺهاريو. ٻه پير پوئتي وڃي، حجري کان ٻاهر نظر وڌائين، ۽ وري موٽي آيو.

”دراصل حضرت، ڳالهه هيءُ آهي ته آءُ سڌو سيوهڻ کان پيو اچان. مون حضور مرزا شاهه رخ لاءِ ارغون سردارن جو پيغام آندو آهي..... پر ٿڌو منهنجو ڏنل ڪونهي، ۽ ٻي ڳالهه ته ڪي ڳالهيون اهڙيون آهن، جو مغلن کي ڪڙڪ پئجي ويئي ته پوءِ..... ته پوءِ.....“

وريام پنهنجي منهن تي ڊپ، اُڻ ٿڻ ۽ رازداريءَ جا اهڙا ڀاڙ آندا، جو مولويءَ کي جيڪڏهن ڪو شڪ شبهو هو، سو به ڪافور ٿي ويو.

”ها، جڏهن کان شاهي قيدي غائب ٿيا آهن، تڏهن کان مغل بنهه چٽا ٿي پيا آهن..... اسان کي ته هٿ ڪونه ٿا لائين پر شڪ اسان ۾ به اٿن..... البت سنڌين سان ويل ٻاري ڏنو اٿن..... ڪو گهر خالي ڪونه ڇڏيو اٿن جتان ڪو سنڌي نه جهليو هجين..... پائنده بيگ مغلن کي به خوش رکندو اچي، ۽ سنڌين کان آنڪيون پرائيندو پنهنجو گهر به پريندو وڃي..... مغل هن جي ڪوتواليءَ کان خوش آهن جو مغل لشڪرين کي نڪا آهي جهل نه پل: سنڌين وٽ جيڪو مال چڱو ٿا ڏسن سو جن پنهنجو ملڪ سمجهي ڦريندا

وتن .... اڃا ترخانن ۾ هٿ وجهڻ جي همٿ ڪانه ٿي ٿيس، پر اک سڀني تي اٿس. آئي وئي ڪي، ڪٿي ڪو ارغون ترخان چوڻ هجي، چونڪين تي حاضري ضرور پڙهي ٿي پوي ....

”پلام شاهي قيدين جي باري ۾ ڪا خبر...!“ وريام ڏاڍي رازداريءَ مان چيو. مولوي ڪا گهڙي چپ ٿي ويو. پر پوءِ چئي ويٺو: ”سڄو شڪ سندين تي اٿن .... سو في الحال مڙيوئي خير آهي!“

”يا حضرت، پوءِ ته اوهان کي منهنجي مدد ضرور ڪرڻي پوندي .... ڏسو نه، ڳالهه اصل ۾ اها آهي ته ....“

”ها ها چئو!“

”هي پيغام ڪنهن نه ڪنهن طريقي سان حضور مرزا شاه رخ تائين ضرور پهچائڻو آهي ته مغلن کي ڪنهن خبرو خبر ڏني آهي ته شاهي قيدي ڪٿي آهن، ۽ مغل ڪو قدم کڻڻ وارا آهن...“ وريام اڃا ئي رازداريءَ مان اوندهه ۾ تير اڇلايو.

”ناممڪن .... ناممڪن! خود قيصر بيگ به اهڙي حماقت نه ڪندو... سندس ٻئي نالائق چوڪرا توڻي سندس سنڌي ڪنيز اسان جي قبضي ۾ آهن، ۽ کيس خبر آهي ته مغلن کي ڪجهه ٻڌايائين ته پوءِ انهن جو خير ڪونهي!“

”سو ته اوهين برابر ٿا چئو، پر اسان جا ڪجهه ماڻهو مغلن جهلي وڌا آهن .... ۽ انهن کان سڄي ڪرائڻ ڪو ڏکيو ڪم ڪونهي... انهيءَ کان اڳ جو ڪو ڦاٽ ڦاٽي، شاهي قيدين کي ۽ خاص طرح ....“

وريام گهڙيءَ لاءِ ماٺ ٿي ويو. سندس چهر تي پريشاني، رازداري ۽ اُپهراڻپ جو تاثر اهڙو هو، جو ڏاڻو ڏٺو کيس ڏسي ها ته يا ته ڪل کي روڪي نه سگهي ها، يا وري هن کي وريام بدران ڪو سڄو پڇو ارغون ترخان سمجهي ها!

”اوهان جو اشارو حضور مرزا عبدالعليءَ ڏانهن آهي ....“ مولوي به هاڻ مڪمل طرح سان هن سان راز ونڊي رهيو هو.

”جي بلڪل .... ڏسو نه، حضور مرزا عبدالعلي ئي اسان جو آخري سهارو آهي .... جيڪڏهن هن کي ڪجهه ٿي پيو .... شل منهنجي زبان ۾ ڪيئن پون .... ته پوءِ ....“

”توهين دل نه لاهيو... شاهي قيدين تي ڪنهن پڪيءَ جو به پاڇو ڪونه پوندو .... ها باقي، احتياط وري به لازم آهي .... اوهين پيغام مونکي ڏيو ته آءُ مرزا شاه رخ تائين پاڻهي پهچائيندس .... اوهانجو ائين نٿي ۾ داخل ٿيڻ شڪ جو باعث بڻجندو...“

وريام مولويءَ جي حرفت کي سمجهندي به ائين ڏيکائي ڏني جن ته هن کي ڪوبه شڪ نه پيو هو. ”انهيءَ کان وڌيڪ ٻي ڪهڙي ڳالهه ٿيندي جو پيغام به حفاظت سان پهچي، ۽ ڪنهن کي شڪ به نه پوي...!“

۽ پوءِ هن آخري ڏکو هنيو: ”پر يا حضرت، اوهين جيڪڏهن سلطاني ساقي خاني ڏانهن ويندا ته هيڪاري وڌيڪ شڪ پوندن ته هڪڙي عالم دين جو ساقي خاني ۾ ڪهڙو ڪم...!“

هن جي انهيءَ ڏکي هئي وڃي هنڌ ڪيو. مولوي پنهنجي ڏاڙهيءَ کي مُٺ ۾ وٺندي چيو. ”ڳالهه ته اوهان سڻائپ واري ڪئي آهي... مرزا شاه رخ جي حويليءَ تي به مغلن پنهنجا جاسوس بيهاري ڇڏيا آهن، جيڪي آئي وئي تي نظر رکندا آهن. ٻيا ارغون سردار به عتاب هيٺ آهن...!“

مولوي ڪجهه وقت خاموش ٿي ويو. هو شايد دل ۾ هڻي رهيو هو ته هن اوڀري ترخان سان اهي راز جون ڳالهيون ڪرڻ به گهرجن يا نه. هن کي اهي زمانا ياد آيا جڏهن ارغونن جي حڪمراني هئي: تڏهن هن

جي ڪهڙي نه پذيرائي ٿيندي هئي. شهر جي سڀ کان وڏي مسجد جو پيش امام هو: سندس شاگرد سمورن اميرن جا صاحبزادا هئا. خود اميرن جون گهر واريون هن کان تعويذ لکائڻ، پاڻي پڙهائڻ ۽ دعائون ڪرائڻ اينديون هيون، ۽ هن کي اميرن جي بدعتن ۽ ساقين سان وندر بابت قصا ڪهاڻيون ٻڌائي، پنهنجي عشقن ۽ محبتن جا راز ٻڌائي وينديون هيون. پوءِ اهي ئي ڳالهيون، هو خوابن جي تعبير ٻڌائڻ، فال وجهڻ، ڪُونرو ڦيرائي ساقين، ڪنيزن ۽ خود اميرزادين جي بي وفائين جي ڪشف ٿيڻ جهڙن معجزن لاءِ استعمال ڪندو هو. ارغون امير سدائين سندس سلامي هوندا هئا، ۽ وڃڻ وقت اشرفين جون ٿيلهيون هن جي حجري ۾ ڄاڻي وائي وساري ويندا هئا. هن اهو مشهور ڪري ڇڏيو هو ته انهن ديني ۽ خير جي ڪمن لاءِ هو ڪوبه اجورو قبول نه ڪندو. فقط فتوىٰ ڏيڻ لاءِ ديني معاوضو يعني اڍائي اشرفيون هن جو حق هو. اميرزادا جڏهن هن وٽ پڙهڻ ايندا هئا ته پنهنجي حويلين جا ڪيترا راز ٻارائين ڳالهين ۾ هن کي ٻڌائي ويندا هئا، ۽ هو ڪنهن نه ڪنهن ذريعي سان واسطيدار ماڻهن تائين اهي راز پهچائي، مٿن پنهنجي احسان جي مُهر هڻي ڇڏيندو هو، ۽ ائين سمورا امير هن جي اڳيان پويان پيا ڦرندا هئا؛ ڪي ڊپ کان، ڪي دشمنيون پاڙڻ ڪاڻ، ته ڪي وري سچ پچ هن کي الله جو برگريڊو ٻانهو ۽ ولي الله سمجهي احترام خاطر!

۽ پوءِ جڏهن مغل آيا- نامراد، بدبخت، ملعون- تڏهن پهرين ته کيس هٽائي، هڪڙي مغل مولويءَ کي وڏيءَ مسجد جو پيش امام ڪيائون. ان کان پوءِ هن جو مدرسو بند ڪيائون جيڪو هن جي علم ۽ خبرچار جو سڀ کان وڏو ذريعو هو. ۽ پوءِ هڪڙي رات مغل لشڪري، رات وڳڙي اشرفين سان ڏٿيل هن جون صندوقون کڻي هليا ويا- دينا داستي، ڏني وائڻي، هن سان مشڪري ڪندي تهڪ ڏيندا غائب ٿي ويا. ان ڏينهن کان هن کي مغلن لاءِ شديد نفرت هئي. جيڪي بدعتون ۽ برائيون هو ارغون ترخانن ۾ نظرانداز ڪري ڇڏيندو هو، سي مغلن ۾ ڏسي، هن جو ديني جذبو جوش ۾ اچي ويندو هو. اڳي ته ڪنهن سنڌيءَ کي ڏسندو هو ته ڌڪار کان منهن ٻئي پاسي موڙي ڇڏيندو هو؛ ۽ هاڻ سنڌين کي زوريءَ بيهاري کين مغلن جي غير شرعي حرڪتن کان آگاهه ڪندو هو، ۽ چونڊو هو ته ”هي مغل رڳو نالي ۾ مسلمان آهن: ڏسو نه، هنن هندن مان شاديون ڪيون پر ڪنهن به راڻيءَ کي مسلمان ڪونه ٿا ڪن. انهن جو اولاد وري مسلمان ڪيئن چئبو؟ اهي شاديون حرام آهن: اهو اولاد حرام آهي. سنڌ تي هاڻ حرامين جي حڪومت آهي. اسين ارغون ترخان وري به مسلمان آهيون، سنڌ ۾ رهي سنڌي ٿي ويا آهيون. اوهان ۽ اسين ٻئي مظلوم آهيون، اچو ته گڏجي هن غير اسلامي حڪومت کي ٽڌا هڻي ختم ڪريون ....“

هن کي سنڌين جي رڳو هڪڙي ڳالهه سمجه ۾ ڪانه ايندي هئي: سنڌين سان جڏهن به هو اهي ڳالهيون ڪندو هو، تڏهن سنڌي ڪلڻ لڳندا هئا. ”بروڀر، مولوي صاحب بروڀر، پر جيڪڏهن مغلن کي هتان ڪيون ته حڪومت ڪير ڪندو؟“ هن جي دل ته چوندي هئي ته کين چئي ڏي ته ”بدبختو مغلن حڪومت اسان کان ڪسي هئي، ان ڪري حڪومت تي حق وري به اسان ارغون ترخانن جو آهي، پر متان سنڌين کي اها ڳالهه ڏکي لڳي، ان ڪري چونڊو هو ته بابا، توهان ۽ اسين، پراڻا سنڌي ۽ نوان سنڌي، هنن ڌارين کي هتان ڪڍون، پوءِ پيا فيصلو ڪنداسون ته حڪومت ڪير ڪري!“ اها ڳالهه ٻڌي، سنڌي هيڪاري وڌيڪ ڪلڻ لڳندا هئا، تهڪ ڏيڻ لڳندا هئا، ۽ چوندا هئا: ”مولوي صاحب، عرب سڳوري ۽ اُٺ واري ڳالهه ٻڌي آئون ....!“

پر اڃا به مولوي صاحب سندين مان نااميد نه ٿيو هو. هن سانوڻ ۽ سردار خان جو ڳالهيو ٻڌيون هيون. جيڪڏهن سانوڻ جهڙو سنڌي، ۽ سردار خان جهڙو ترخان همت ڪن ته مغلن کي ڀڄائڻ ڪا وڏي ڳالهه هرگز ڪانه هئي. ان لاءِ هن پنهنجي ڪن پرائڻ ترخان شاگردن کي به تيار ڪيو هو ته هو سنڌي مدرسن جي شاگردن سان ياريون دوستيون رکي، ڪو اهڙو اٿس ٿا هين جو سندين کان بغاوت ڪرائجي، ۽ پوءِ جڏهن سنڌي مغلن کي ڊوڙائي ڪين، تڏهن سيوهڻ کان ترخانن جو لشڪر ٺهي پهلجي، امن امان قائم ڪرڻ جي بهاني، حڪومت پنهنجي هٿ ۾ آڻي! مولوي صاحب ارغون ۽ ترخان اميرن کي اهي صلاحون ڏيندو هو، ۽ هو به ان ڳالهه ۾ هن کان پري ڪونه هئا!

پر هاڻ ته خود ارغونن جي تاج جي واليءَ مرزا عبدالعليءَ جي سر جو سوال هو. هن کي اهڙو موقعو وري ڪونه ملندو ته پنهنجي قوم جي خيرخواهيءَ ۾ پنهنجي جان جوڪي ۾ وجهي، مرزا عبدالعلي ۽ خسرو خان چرڪس جي جان بچائي وجهي. هو انهن ٿورن ماڻهن مان هو، جن کي مرزا شاهه رخ وٽ عزت ملندي هئي. هن شاهه رخ کي مختلف ڳالهين لاءِ مختلف تعويذ لکي ڏنا هئا. وڏي ڳالهه ته هن شاهه رخ کي سچن موتين جي معجون جي دٻلي پيش ڪئي هئي، ۽ هاڻ شاهه رخ وري ڳيرو ساقين ۾ دلچسپي وٺڻ لڳو هو، ۽ هن جي گهر واريءَ ۽ ڪنيزن به هن جي صحت ۽ مردانگيءَ جا نوان قصا هن کي ٻڌايا هئا. هن کي خبر هئي ته شاهه رخ اڃا تائين قيصر بيگ جي پٽن کي رڳو انڪري ڪونه آزاد ڪيو هو، جو سنڌي ڪنيز ”نوري“ هن کي پسند اچي ويئي هئي. هو روز سنڌي ڪنيز کي ڏسڻ لاءِ لال حويليءَ ويندو هو، ۽ اتي ئي شاهه رخ سان هيءَ ڳالهه ڪرڻ وڌيڪ مناسب هئي. ائين هن کي نه حويليءَ تي ويڻو پوندو ۽ نه ئي سلطاني ساقِي خاني جي تهخاني ۾!

ائين پَسار ڪندي، مولويءَ وري هڪ ڀيرو هن نوجوان ترخان کي ٿيڌيءَ اک سان ڏٺو، ۽ دل من هنندي چئي ويٺو: ”نوجوان، ٻڌا! توتي ۽ مون تي ترخان قوم جو وڏو بار آهي، آءٌ توکي پاڻ لال حويليءَ وٺي ٿو هلان: شاهه رخ جو سمورو وقت اتي ٿو گذري. هڪڙي پاسي هو حضور مرزا عبد العلي ۽ خسرو خان چرڪس تي پاڻ ذاتي طرح نگهبانيءَ جو فرض پيو نڀائي ته ٻئي طرف قيصر بيگ جي سنڌي ڪنيز هن جي دل تي ڏاڙو هڻي چڪي آهي، اها به اتي ئي آهي. قيصر بيگ جا پٽ ان جي حوالي آهن پر شاهه رخ کي صحيح رخ ئي ٿئي ڏئي، وڏي ڪا بدبخت آهي جو مرزا شاهه رخ جهڙي امير جي ڪنيز ٿيڻ ٿئي گهري. قيصر بيگ ۾ ڇا رکيو آهي؟ پر خيال رکجانءِ، قيصر بيگ جي ڪنيز واري ڳالهه ڪنهن سان نه ڪجانءِ..... پر هڪڙي ڳالهه وري به ڪن ۾ ٿو ٻڌايانءِ.....!“

”يا حضرت، هيءَ ڪهڙي ڳالهه ٿا ڪريو..... مون کي قسم آهي اوهان جي ڏاڙهي مبارڪ جو، جيڪڏهن اوهان وري اهڙي ڳالهه ڪئي ته آءٌ هينئر جو هينئر سيوهڻ روانو ٿي ويندس، ۽ پنهنجي ئي خنجر سان پنهنجي زبان ڪپي ڇڏيندس. مون تي اعتماد.....“ وريام کي فارسي ته ترخانن جهڙي ايندي هئي، پر هن کي اها خبر نه هئي ته ترخانن ۾ مغلن وانگر ٻئي جي ڏاڙهيءَ جو قسم ڪٿو آهي يا نه!

”نه نه..... مون کي تو ۾ اعتماد آهي..... پر احتياط لازم آهي.....“ مولويءَ ته ان قسم کي پنهنجي عزت افزائي سمجهو هو. ”ڇڳو، تون اتي ويهه ته آءٌ پنهنجي حويليءَ تان ٿي اچان. ڄاڻ ڪري ڇڏيان متان ڪا پڇا ڳاچا ٿئي.....!“

مولويءَ وريام کي ڪن ۾ ڪجهه ڳالهيون ٻڌائي، کيس اتي ئي وهاري، هيڏانهن هوڏانهن لوڻا هڻندي، مسجد مان نڪري ويو. گهڙيءَ کانپوءِ ڪارڙي تتر جي ٻولي ٻولي، ڏاڙ ڏنو حجري ۾ اندر هليو آيو.

وريام هن کي کي ڳالهيون تفصيل سان سمجھائيندي چيو: ”ڏاٽرنا، پاڻو، پلائي ڪڇ، ٿورو عقل کان ڪم وٺڻ، مغلن تائين اها ڳالهه هينئر جو هينئر پهچائي آهي ته شاهي قيدي مرزا شاه رخ جي قبضي ۾ آهن، ۽ مرزا قيصر بيگ جا پٽ به ان وٽ آهن، ۽ ترخان مرزا عبد العليءَ جي نالي ۾ خسرو خان چرڪس کي حڪومت وٺي ڏيڻ لاءِ وڏي شورش ڪرڻ وارا آهن، ۽ اڄ ٽپهريءَ ڌاري شاهي قيدين کي لال حويليءَ مان ٻئي ڪنهن هنڌ وٺي ويندا ....“

”پر وريام، مون تي ڪير اعتبار ڪندو.... الاڻجي آءُ سڄو ڪم مرڳو بگاڙي نه ويهي رهان .... ۽ توکي اڪيلو هنن بگهڙن جي چر ۾ گهڙڻ آءُ به ڪونه ڏيندس. آءُ به توسان ....“

”ادل منهنجو فڪر نه ڪر.... جيڪڏهن مون کي ڪجهه ٿيو به ته ڪهڙي وڏي ڳالهه ٿي پوندي؟ مون تو جهڙا سنڌي ته روزانو سوين راهه ويندي بي ڏوهيا پيا مارجن. آءُ ته وري به سنڌ جي ڪنهن ڪم ته ايندس .... ڏاهو ٿي، هوڏ نه ڪر. اهو منهنجو توسان وڃن آهي ته اڪيلو آءُ به ڪونه مرنديس. آءُ هن مولويءَ کي سڃاڻان .... فقط هن جي ذريعي ئي آءُ سانوڻ جي سياست کي ڪارائتو ڪري سگهندس .... ها ٻڌ، تون مظفر بيگ واري چوري قاسم سان چڱو گهرو آهين، ۽ مظفر بيگ رستم بيگ ۽ مغلن جو سپهه سالار به آهي ۽ اعتبار جو ڳو ماڻهو به. ان کي ڪنهن طرح سان نياپو ڏيئي پنس تائين اها خبر ڪڇ! .... چڱو، هاڻي الله کي ڀرتين، سنڌ کي ڀرتين! حياتي هوندي ته ....“

ڏاٽر ڏني کڻي وات تي هٿ ڏنس: ”تڏهن ته چيم ٿي ته توکي اڪيلو ڪونه ڇڏيندس: پر، مون جهڙي ڪانٽر تي ايڏو ڪم رکي، تون مرڳو پاڻ به ماريائيندين، ۽ مون کي به آپگهات ڪرائيندين ....“

”چريو نه ٿي .... ۽ ها، پنهنجا اٺ ڏهه سنگتي لال حويليءَ جي چوپاسي بيهاري ڇڏجان، متان ڪا اوچتي ضرورت پوي .... پر ڪو اهڙو هٿيار نه ڪڻجو، جو ڏٺا ٿي پئو.... پاڻ وارو هٿيار خردم پهراڻ جي هيٺان چيلھ سان هجي ته پلو.... چڱو، هاڻ تون وڃ .... مولوي ايندو هوندو. تون هوندين ته هن کي شڪ پنڄي ويندو.... ڏاهو ٿي .... چڱو، ٻيڙا ئي پار....!“

ڏاٽر ڏني جي دل ته ٿٽي چيو، پر وريام ۾ هن کي اڻ ميو ويساهه هو، ۽ سچ پچ ته جيڪڏهن لال حويليءَ ۾ پهريدارن سان جهيڙو پيو ته اسين به ڄڻا ڇا ڪري سگهنداسون، ڏاٽر ڏني سوچيو.

هن وريام کي پاڪر ۾ پيڙي، سندس اکين ۾ گهوري چيائين ”وريام، متان اڀرو ٿين! سنڌ کي اڃا تنهنجي گهرج آهي!“

ائين چئي، هو تڪڙو تڪڙو حجري کان نڪري ويو.



(13)

پائنده بيگ کي ڪوٺوالي ڇا ملي، ڇڻ ته راکاس وانگر مٿي تي سڱ ڄمي پيس. ماڻهن کان رستم بيگ جو نالو ئي وسري ويو. ٽپهريءَ کانپوءِ جتي ڪٿي ڪڪڙوڪون لڳي ويندي هئي. ٻن هفتن ۾ حالت اتي پهتي جو ماڻهن ٺٽي جي عملداريءَ مان لڏڻ شروع ڪيو. پر لڏڻ وارا وڃن ته ڪيڏانهن وڃن: اڃا اڻ پلائي يا ڊيگي گاڏين ۾ پنهنجو سامان سڙو پري نڪرندا هئا ته مغل لشڪري گجهن وانگر لامارا ڏيئي، هڙ ڪئي ويندا هئا. وڏي ڳالهه ته عزت آبروءَ جي هئي. شل نه ساڻن ڪا جواڻ جمان نينگري هجي: مغل حڪما حڪمي ٻانهن ڪئي ويندا هئا. لڏي پلائي فقط اهي سگهيا، جن پنهنجي لاءِ محافظ به مغل رکيا: کين اشرفين جون ٿيلهيون ڏيئي جان ۽ عزت آبروءَ جي امان حاصل ٿي ڪيائون. ميمڻ، شيخ، لهاڻا، پٽي ۽ ڀائي ته پنهنجا سمورا محلا خالي ڪري ڀڄڻ جي تيارين ۾ هئا، پر سيدن جا پاڙا، جيڪي هونئن ارغونن ترخانن جي ڏينهن ۾ امن امان ۾ رهيا، سي به پنهنجي عزيزن قريبن کي نياپا سنيها موڪلڻ لڳا ته پيلي، اسان جو ڪو بلو ڪريو، نه ته اسين ڄاڻ بنان ڄاڻ اوهان جا مهمان اچي ٿينداسون.

ٺٽي جون مسجدون ۽ مدرسا به ويران ٿيندا ويا. ائين ٿي پانيو ته پکي پڪڻ به موڪلائي ويا هئا يا موڪلائڻ تي هئا. گهڻيون پٽيانگ، بازاريون برباد ۽ مڌيون مردار ۽ مسافرانا مجاورن جا آستانا بڻجي ويا. جيڪڏهن سنڌين سان ويل هو ته ارغون ترخان به سک ڪونه ٿي ستا. هنن لاءِ ساقي خانن ۽ غلامن جي نيلا من ۾ شامل ٿيڻ تي تيسين منع هئي جيسين ڪنهن مغل امير جي پناهه ۾ نه هجن. مغل شهزادن کي لاهور آگري، دهلي ۽ فتح پور مان دعوتون ڏيئي گهرايو ويو ته قنڌاري ۽ شيرازي ساقي جيترا سنڌ ۾ سستا آهن، اهڙا خود قنڌار، هرات ۽ شيراز ۾ به نه هوندا. مغلن جا قافلا ٺٽي تي ڪڙڪڻ لڳا: ڪي خريداريءَ جي شوق ۾، ڪي ساقي خانن ۽ ڪنيزن جي شهرت ٻڌي آيا ته ڪن کي وري رستم بيگ، تاشي خان، معموري ۽ پائنده بيگ دعوتون ڏيئي گهرائي ورتو ته ٺٽي جا محلات اوهان جا منتظر آهن، ترخانن ۽ ارغونن جون جاگيرون ۽ زمينداريون کين مفت ٿي ڏنائون. مغل شهزادا، اميرزادا ۽ سوداگر پاڻ سان سوين هاري ناري، منشي، ڪاروا ۽ ڪامورا وٺي آيا. ٿوري وقت ۾ ٺٽي ۾ ائين ٿي پانيو ته سنڌي ته رڳو اتي ۾ لوڻ وڃي رهيا آهن. ٺٽو سنڌ جو شهر نه پر لاهور يا آگري جو ڪو محلو بڻجي ويو هو. سنڌي ويچارا ته ڊپ کان پاڻ ۾ به سنڌي ڪونه ڳالهائيندا هئا، متان سڃاڻي پون ۽ مغل لشڪري کانئن آنڪي پرائڻ لاءِ اچي ڪڙڪن. هنن ته پنهنجي پوشاڪ به بدلائي ڇڏي. مغلن وانگر ڪمر بند ۽ چست پاڄامو پائڻ لڳا. پر ڇا ڪن، سندن سنڌي شڪل شبيهه ته پري کان پڌري ٿي پوندي هئي. ۽ وڏي ڳالهه ته منجهانئن اها ڳالهه بلڪل نه وئي ته رستي تي هلندي، مغلن ۽ ترخانن جي ابتڙ، سندن اکيون پنهنجن پيرن ۾ هونديون هيون: هڪ ته متان ڪنهن پرائي زائفان تي نظر ڪجي وڃي ۽ ٻيو ته ڪو جيت جيتامڙو پيرن هيٺ اچي چپيائجي نه وڃي!



سنڌين جو ڪو اوهي واهي ته هو ڪونه جنهن کي ڏانهن ڏين. ارغونن ۽ ترخانن ته وري سيوهڻ ۽ قنڌار تائين مرزا غازي بيگ وٽ ڏانهن ڪوڪون ڪيون ته هنن جو تدارڪ ٿيندو رهندو هو ۽ مغل وري ڪنهن ارغون ترخان محلي ڏانهن رخ ڪونه رکندا هئا. مرزا غازي بيگ جي جهانگير جي دربار ۾ وڏي هلندي پڇندي هئي، مغل رڳو ان کان ٿي ڊنا. هونئن به ارغونن ترخانن ۾ اڃا هٿياربند گهڻا هئا. هنن وٽ محافظ به هئا ۽ پنهنجا لشڪري به، جيڪي جيتوڻيڪ وڙهڻ جو ڍنگ وساري ويٺا هئا پر تلوار ۽ هٿيار جو سڀ نه هو ته به سراپ ضرور هو. مغلن کي به آخر پنهنجي جان پياري هئي، ان ڪري سمورو عتاب سنڌين تي هو. ماڻهو ته ائين به چوڻ لڳا ته سنڌين کان الله سائين به منهن موڙي ڇڏيو هو. اهائي ڳالهه هئي، جنهن ماڻهن کي وري حافظ بلال ڏانهن ڏسڻ تي مجبور ڪيو.

حافظ بلال کي ماڻهن پنهنجو آخري سهارو ٿي سمجهيو. ان لاءِ به سبب هئا: هڪ ته هنن کي اها ڳالهه سمجهڻ لاءِ ٻي ڪا واه ڪانه ٿي سجهي ته آخر الله سائين بار بار سنڌين جو اهڙو ڏکيو امتحان ڇو ٿو وٺي؟ سنڌي ويچارا ته نه ڪنهن جي ”هٽيءَ ۾ نه ڪٽيءَ ۾!“ سنڌ ته سدائين رحمت ۽ پيار جي ڌرتي هئي، جنهن انسانن کي ته ڇا، سمورن جاندارن کي امان ڏني هئي، پناهه ڏني هئي. سنڌين ۾ ته ايتريون برائيون ۽ بدعتون به ڪونه هيون: پنهنجيءَ ۾ پورا، گهر کان زمين يا ڌنڌي ڌاڙيءَ تائين يا مسجد تائين. دين ڌرم جا ارڪان جيترا سنڌين تي مڃيا ۽ واپرايا اوترا شايد ملائڪن کي به ياد نه هوندا. گگدامن تي ڪهل ته ڪو سنڌين کان سڪي. آئي جو آڌرڀاءُ ڪندي ڪندي هنن سنڌ سندن حوالي ڪري ڇڏي. رسول (صلعم) جي پيروي ڪندي ڪندي جيسين ڪنهن مسافر يا غريب يتيم پاڙياري کي گهر نه ڪارائيندا، تيسين پاڻ گهر نه ڪائيندا. ۽ سنڌ ۾ ڄڻ ته نبين ۽ اوتارن جي سرزمين، جنهن تي الله سائين پاڻ مهربان هو: ڇا سندس ماڻهو، ڇا سندس پڪي پڪڻ، ڇا سندس گل ۽ ٻوٽا، ڇا سندس سنڌو ۽ سمنڊ، ڇڻ ته الله سائين جنت ٺاهيندي ٺاهيندي، سنڌ خلقي ويٺو! پوءِ به هن جي ماڻهن سان ايڏو ظلم، ايترو بغداد ڇالاءِ؟ الله سائين مٿن ڇو ڏمريو هو؟ اها ڳالهه پڇڻ لاءِ هو حافظ بلال جي چانئ جا اچي سلامي ٿيندا هئا.

- ۽ حافظ بلال جي اکين ۾ ايڏي ويراني اچي ويئي هئي جيتري سموري سنڌ ۾ به ڪانه هئي. هر هڪ ماڻهوءَ جي روئداد ٻڌي هن کي ائين محسوس ٿيندو هو، ڄڻ ته اهو سڀ ڪجهه هن سان، هن جي گهر وارن سان، هن جي پنهنجي ڀاتين سان ٿيو هو، ۽ لڙڪ هن جي سنهاريءَ ۾ منجهي پوندا هئا: ۽ انهن لڙڪن کي لڪائڻ لاءِ هو آسمانن جي هن پار پنهنجي رب پاڪ کي، دل ئي دل ۾، ٻاڏائڻ لڳندو هو: ”اي ٻنهي جهانن جا مالڪ، تو جن شين قسم سنهن کنيا آهن، انهن ۾ تو سنڌ جو به قسم کنيو آهي، تنهنجي محبوب ۽ سمورن نبين جي سردار کي سنڌ جي هير جي خوشبو معطر ڪري ڇڏيو هو، پوءِ به سنڌ تي هي ڏمر ڇو؟ هي آڀڏائون ۽ آفتون ڇو؟ سنڌي ماڻهو ٿڙا ايڏو مجبور ۽ معذور ٿي پيا آهن جو هنن مان تو ۾ يقين لڏي ويو آهي. اي ٻنهي جهانن جا مالڪ، آخر ڇو؟ آخر ڪيستائين؟“

آسمان هن جي اکين جي لڙڪن جو تاب نه جهلي، ڇڻ ته لاجواب ٿي ويندا هئا، ۽ ان وقت حافظ بلال جلال ۾ اچي چوندو هو: ”مون وٽ ڇو آيا آهيو؟ آءٌ ڪير ٿيندو آهيان، الله جي گجهه ۾ مداخلت ڪرڻ وارو؟ انهيءَ ساڳئي الله اوهان کي به ٻانهون ڏنيون آهن. انهيءَ ساڳئي الله مغلن لاءِ، ترخانن لاءِ به ترارين ۽ پالن ٺاهڻ لاءِ ساڳيو لوهه خلقيو آهي، جيڪو اوهان لاءِ خلقيو اٿس. تراريون ۽ پالا ٺاهيو به اوهان ٿا، وڪڻو به اوهان ٿا. هڪڙو پيرو اهي پنهنجي حفاظت لاءِ چون ٿا استعمال ڪريو؟“

حافظ بلال جو اهو جلال، اها ڪاوڙ اهو دليل ماڻهن کي سمجهه ۾ نه ايندو هو. پر سانوڻ اڪيلو ماڻهو هو، جنهن هن جي ان جلال، ان ڪاوڙ ۽ ان دليل کي سمجي ورتو.

”حافظ، هاڻ موڪل ڏي ته رت جي راند اسين به شروع ڪريون!“ سانوڻ حافظ بلال جي اکين ۾ نهارڻ کانسواءِ چيو. هن جڏهن اهي ساڳيون ڳالهيون ٻڌيون، تڏهن بيلو هن لاءِ آڙاهه بڻجي ويو، فراشين تي ليتندي هن کي ائين ڀاسندو هو ته هو ٽانڊن تي ستو پيو هو ۽ ان باهه تي چنڊو وجهڻ لاءِ هو ٻين وانگر حافظ بلال وٽ هلي آيو هو!

”سانوڻ، رت جي راند رڳو الله جي راهه ۾ جائز آهي. آءٌ ڪيئن چوان ته اوهين اها شروع ڪريو!“ حافظ بيوسيءَ مان چيو.

”ته پوءِ اسان کي ٻڌاءِ ته الله جي راهه ڪهڙي آهي، حافظ.“ سانوڻ کان رهيو نه ٿيو ”ڇا الله جي راهه اها نه آهي ته بيوسن ۽ بيواهن ماڻهن تي جيڪو بيداد پيو ٿئي، تنهن کي بند ڪريون. سنڌين جي جان ايتري سستي، ايتري ارزان ٿي وئي آهي جو مغل لشڪري وندر خاطر سنڌين کي مارڻ لڳا آهن ته جيئن سندن ترارين پالن جي مشق پڪي ٿئي. سنڌين جي مال ملڪيت تي هو ائين ٿا مڙي اچن ڇڻ ته انهن ۾ سنڌين جو پورهيو ۽ پگهر شامل ئي ڪونهي. سنڌين جي زانفائڻ کي هو ائين ٿا ڪئن ڇڻ ته اهي مال غنيمت جو ڪنيزون آهن؟ سنڌين جي مندرن ۽ مٺن کي ته ڪٿي ڇڏي ڏيو، سنڌين جي مسجدن کي به نه ٿا بخشين- ڇي، جيسين ڪو مغل مولوي نماز نه پڙهائيندو، تيسين نماز جائز ڪانهي. سنڌين جي مدرسن کي ان لاءِ ٿا بند ڪن ته اتي سنڌي ٿي پڙهائي وڃي؟ ڇا الله سائين انهن ڳالهين کي عين اسلام ۽ سنڌين جي انهيءَ بيوسيءَ کي شرڪ ۽ ڪفر ٿو سمجهي؟..... حافظ، مون هيستائين صبر ڪيو آهي، پر هاڻ مون کان صبر نه ٿو ٿئي..... الله ٿو ڄاڻي ته اڳي ئي گهڻي دير ٿي ويئي آهي.....“

سانوڻ جو سمورو بدن پئي ڪنبو، ۽ پهريون ڀيرو حافظ بلال هن جي اکين ۾ اهڙا لڙڪ ڏٺا هئا، جن بنهه بس ٿي ڪئي. هن جي پنهنجي دل ۾ چڪ پئجي رهيا هئا. هن کي پنهنجي پاڻ کان، پنهنجي اسلام کان، پنهنجي مدرسي کان، پنهنجي سموري حياتيءَ کان نفرت ٿيڻ لڳي هئي. هن اُتي ڪٿي سانوڻ کي پڪ وڌو..... ڪا گهڙي پنهي جون دليون، هڪڙي ئي آواز ۾ هڪڙي ئي ڌڪ ۾ ڌڙڪنديون رهيون، ۽ پوءِ جڏهن هن سانوڻ کي پاڻ کان ڌار ڪيو، تڏهن پنهي جون اکيون لڙڪن جي ڌنڌ کان هڪ ٻئي کي ائين ڏسي رهيون هيون جيئن ڪو ماڻهو پڳل آرسيءَ ۾ پنهنجو منهن ڏسي، منهن پاسي ڪري ڇڏيندو آهي- ڪنهن اجاڻي ڊپ کان، ڪنهن اجاڻي سمجهه کان، ڪنهن اوچتي ڄاڻ کان!

۽ پوءِ ان وقت، مدرسي جي صدر دروازي تي ڪٽو ڪٽڪڻ جو آواز ٿيو. جمعي جو ڏينهن هو. مدرسي ۾ موڪل هئي. سواءِ حافظ بلال ۽ سانوڻ جي، ايڏو سارو مدرسو بلڪل خالي هو. سانوڻ جي اچڻ جي اطلاع تي مدرسي جي پهريدار ۽ پنهنجن چئن خاص شاگردن کي، جيڪي وٽس ئي رهندا هئا، تن کي به ڪم ڪار ڏسي، هيڏانهن هوڏانهن موڪلي ڇڏيو هئائين.

”اوهين وهو ته آءُ ٿو ڏسان .....“ سانوڻ امالڪ اُٿيو.

”نه سانوڻ، ڪو اوڀرو ماڻهو توکي ڏسندو ته تنهنجي حياتيءَ کي به خطرو ٿي پوندو، ۽ مدرسي تي به حرف ايندو.....“ آخوند بلال جُتي پائيندي چيو.

حافظ بلال دروازو کولڻ کان اڳ، ننڍي تاڪي کولي ٻاهر نهاريو: ٻاهر مغل لشڪرين جو وڏو هٿياربند جتو نظر آيس، جنهن جي اڳواڻي خود نئون ڪوٽوال پائنده بيگ ڪري رهيو هو. صورتحال ڏسي هن جي هٿن ۾ هڏڪ پئجي ويو، ۽ پهريون ڀيرو هن جي دل ۾ ڊپ ۽ مختلف وسوسن اچي گهريو ڪيو. هو ڪڏهن به پنهنجي لاءِ نه ڊنو هو. هن کي الڪو رڳو سانوڻ جو هو. سانوڻ جهلجي پيو ته ڄڻ سموري سنڌ جهلجي پئي. هن کي پڪ هئي، ته هن پيري مغل پوري تياري ڪري آيا هئا، ۽ سموري ڪوٽ جي ڀت ۽ فصيلن کي هنن گهريو ڪري ورتو هو. پڪ ئي پڪ ڪنهن مغل يا ترخان جاسوس سانوڻ کي ڏسي ورتو هو نه ته خود رستم بيگ کي به مدرسي سان هٿ چراند ڪرڻ جي همت نه ٿئي ها. پر هاڻي ڇا ڪري- اهو ايڏو وڏو فيصلو هو، جو هن ايترو تڪڙو ڪرڻ ٿئي گهريو. دروازو کولڻ جي معنيٰ سانوڻ کي جهلائڻ هو. جيڪڏهن دروازو نه کوليائين ته مغل دروازو پڇي اندر داخل ٿيندا. ان صورت ۾ به هو پاڻ ۽ سانوڻ جهلجي پوندا.

هن پاڻ ظاهر ڪرڻ بنان ڪجهه قدر آواز بدلائي چيو: ”ڪير؟“

”حافظ، دروازو کول: آءُ آهيان پائنده بيگ، شهر جو ڪوٽوال!“

”اوهان کي خبر آهي ته هن مدرسي ۾ مغلن جي اچڻ جي منع آهي ..... خود شهنشاهه هند جو پروانو رستم بيگ وٽ آهي ...“

”هوندو، پر اڄ آءُ خود حضور مرزا رستم بيگ جي حڪم تي آيو آهيان. اسان کي خبر پئي آهي ته سردار خان جو ٽولو شهر ۾ آيل آهي، ۽ اوهان هن کي پناهه ڏئي آهي ..... اسين مدرسي جي تلاشي وٺنداسون.“

”آءُ پروانو ڏسڻ ٿو گهران .....“ حافظ ڪجهه سوچيندي چيو.

”پهرين دروازو کول ته پروانو به توکي ڏيکارينداسون .....“ پائنده بيگ بي صبريءَ مان چيو.

”تيسين دروازو نه کلندو، جيسين پروانو نه ڏيکاريندا .....“

حافظ بلال تاڪي بند ڪري ڇڏي، ۽ تڪڙو تڪڙو پنهنجي حجري ڏانهن موٽڻ لڳو. اڃا اڌ پنڌ تي هو ته هن دروازي کي زوريءَ کولڻ لاءِ لشڪرين جي هلان جو آواز ٻڌو. دروازو ايڏو وڏو ۽ مضبوط هو جو سواءِ هاڻين جي يا وڏي بُند سان پڇڻ جي، ان کي کولڻ محال هو.

حافظ حجري ۾ پهتو ته حجرو خالي هو. سانوڻ کي روڪڻ هونئن به حافظ ناممڪن ٿي سمجهيو، پر هن کي رڳو اهو الڪو هو ته سانوڻ ٻاهر صحيح سلامت الانجي پهچندو يا نه. هن کي سانوڻ جي همت ۽ جرئت ۾ ايترو ايمان هو ته مغل جيئري سانوڻ کي گرفتار ڪرڻ جو خواب خيال به ٿئي ڪري سگهيا، پر..... نه نه، يا خدا، ائين نه ڪجانءِ، سانوڻ اسان کي بخشي بچائي ڏي ....!

حافظ بلال سجدي ۾ هو، جڏهن هن وڏي دروازي جي ڦاٽڻ جي آواز جو خوفناڪ پڙاڏو، ۽ گهوڙن جي هٽڪارن ۽ ٽاپڙ ٽاپڙ جو آواز ٻڌو. پائنده بيگ حجري ۾ داخل ٿيو ته اوڏيءَ مهل به حافظ بلال سجدي ۾ هو.

حافظ بلال جي شخصيت جي رعب هن کي اڳتي وڌڻ نه ڏنو. هن جو هٿ خنجر جي مٿي تي ئي روڪجي ويو، ۽ هو اندر ئي اندر حافظ کي گهٽ وڌ ڳالهائيندو رهيو.

جڏهن حافظ سلام ورايو، تڏهن هڪڙي نظر پائنده بيگ تي وڌائين، ۽ ٻي نظر سان هن ٻاهر بيٺل سپاهين کي ڏٺو.

پائنده بيگ ڪجهه قدر پريشانيءَ مان چيو: ”اسان کي اطلاع مليو ته مشهور باغي ۽ ڌاڙيل سردار خان اوهان وٽ تڪيل آهي.....“

حافظ ڪو جواب نه ڏنو. هو گهور پائي، پائنده بيگ کي ڏسندو رهيو.

”..... ظاهر آهي ته اسان کي غلط اطلاع مليو هو، ڇاڪاڻ ته اسان مدرسي جي ڪوئي ڪوئي اٿلائي وڌي آهي، پر سردار خان هتي ڪونه ٿو ڏسجي. حضور مرزا رستم بيگ جو فرمان آهي ته اوهين مغلن سان تعاون ڪريو، ۽ سمورن سنڌين کي سمجهايو ته هو جتي به هن کي ڏسن، اسان کي ڄاڻ ڪن ته خدا جي خلق تان آزار لهي.....!“

”خدا جي خلق تي آزار مغلن جو آهي يا سردار خان جو، اهو مامرو هڪڙو الله پاڪ ٿو ڄاڻي، ٻيو اسين شهنشاهه هند کي لکن وارا آهيون.....“ حافظ بلال ڏيرج سان چيو.

پائنده بيگ جو هٿ وري خنجر جي مٿي ڦهلي ويو. جيڪڏهن رستم بيگ هن کي حافظ بلال تي هٿ ڪرڻ کان منع نه ڪئي هجي ها ته هو ان کان گهڻو اڳ خنجر حافظ بلال جي چاٽيءَ ۾ ٽنبي ڏئي ها. البت هن کي اها ڳالهه سمجهه ۾ نٿي آئي ته هن ماڻهوءَ ۾ ڪهڙي ڳالهه هئي جو هن سان ڳالهائڻ وقت هن جي پنهنجي زبان هڪڻ ٿي لڳي.

”في الحال اوهان کي اسان سان هلڻو پوندو. اهوئي شاهي فرمان آهي. اوهان جو فيصلو حضور مرزا رستم بيگ جن ڪرڻ پسند فرمايو آهي.....“

”۽ جيڪڏهن آءٌ نه هلاڻ ته.....“ حافظ بلال وري به ڏيرج سان چيو.

”ته پوءِ اسان کي اهو حڪم آهي ته اوهان کي گرفتار ڪري حضور مرزا صاحب جن وٽ پيش ڪريون.....!“

”ته پوءِ ڪريو مون کي گرفتار ڇاڪاڻ ته آءٌ اوهان سان هلڻ لاءِ بلڪل تيار نه آهيان.....!“

پائنده بيگ منجهي پيو. هن جو حڪم بلڪل واضح هو ته حافظ بلال کي ڪجهه ٿيو ته پائنده بيگ ذاتي طرح ان لاءِ جوابدار هوندو. هن سنڌيءَ کان مغل ايترو چوڻا ڊڄن، اها ڳالهه اڃا تائين هو سمجهي نه سگهيو هو. آءٌ تاشي خان سان ضرور ڳالهائيندس ته آخر هو شهنشاهه هند کي اصل حقيقتن کان واقف چوڻ ٿو ڪري ته مغل شهنشاهت کي ترخانن ۽ ارغونن کان نه پر اصل خطرو حافظ بلال جهڙن سنڌين کان آهي، جن جو سمورو وجود مغلن لاءِ نفرت جو اعلان ڪندو ٿو رهي، جن جي اکين ۾ سمورن ڌارين لاءِ ڌڪار کان سواءِ ٻيو ڪجهه نه آهي، جن جي لفظ لفظ ۾ ڌارين لاءِ وڃ جا شعلا ۽ باهه جا پيڙ پوڻدي آهن!

لاچار ٿي هن سپاهين کي آواز ڏنو: ”حافظ صاحب کي عزت سان شاهي مهمانخاني وٺي هلو. پر ڏسو کيس ڪجهه ٿيو ته اوهان جي سرن جو خير ڪونهي.....!“

سپاهي هي حڪم ٻڌي اچرج ۾ پئجي ويا. هڪڙي سنڌيءَ کي گرفتار ڪرڻ ۾ ايترو احتياط هنن جي خواب خيال ۾ ئي ڪونه هو. سنڌين کي ته هو ڪتن ٻلن وانگر گهلي يا گهوڙن جي پڇن ۾ ٻڌي ڪاهي وڃڻ جا عادي هئا، ۽ جيڪڏهن ڪو سنڌي گهلجڻ يا ڪاهجڻ کان بچي ويندو هو ته هن جي بدن جي اهڙي حالت هوندي هئي جو هو ٻاڏائي چوندو هو ته يا الله، مون کي موت ڏي ته هن عذاب کان نجات ملي!

هو به دل من هنندي، اڳتي وڌيا، ۽ جيئن تيئن ڪري، حافظ کي ڪنڀي ڪئي ورتائون ۽ اچي کيس گهوڙي تي چاڙهيائون. حافظ مدرسي جي حالت ڏسي سمجهي ويو ته دروازي کي پڇڻ جا انتظام اڳي ئي ڪري آيا هئا. پگل دروازي سان گڏ رسن سان ٻڌل بند به اتي ئي پيو هو، ۽ ويهارو ڪن سپاهي هڪڙو پيو بند رسين جي چيڙن سان کنيو بيٺا هئا ....\*

(14)

نٿي ۾ لال حويليءَ لاءِ مشهور هو ته ان ۾ جنن پوتن جو واسو آهي. سندس وڏي دروازي تي هميشه هڪ شاهي قلف چڙهيل نظر ايندو هو، جيڪو ايترو ڪٽجي ويو هو، جو هر ڪو ائين ڀائيندو هو ته ان کي ڪنهن ورهين تائين ڪونه کوليو هو. ان جي ٻه ماڙ جاءِ جون دريون به ڪنهن ڪڏهن کليل ڪونه ڏٺيون هيون. رات جو اڪثر چهرن ۽ چمڙن جون چيٽون ٻڌڻ ۾ اينديون هيون. فقط ان جي مٿئين برج ۾ ڪڏهن ڪڏهن ڪا شمع ٻريل نظر ايندي هئي، ۽ ائين ڀائبو هو ڄڻ ته ڪو ماڻهو شمع جي روشنيءَ ۾ سڄي شهر کي جاچي تپاسي رهيو هو. حويليءَ ۾ اوڙي پاڙي مان ماڻهو پنهنجا گهر ڇڏي لڏي ويا هئا. البت ماڻهن ۾ اهو مشهور هو ته مرزا باقي اڪثر رات جو ان حويليءَ ۾ پنهنجي پن خواجه سرائن سان گڏجي ايندو هو، ۽ پوءِ سموري رات ان حويليءَ مان ڪنهن زانفان جي رڙين ۽ ڪيڪن جا پڙاڏا ٻڌڻ ۾ ايندا هئا. ماڻهن ۾ اها ڳالهه مشهور هئي ته مرزا باقيءَ جي ماءُ اتي قيد ٿيل هئي، جنهن کان خزاني جو ڏس پڇڻ لاءِ مرزا باقي تتل سيخن سان ڏنپ ڏيندو هو ۽ اهي ڪيڪون هن جي ماءُ جون هيون.

هڪڙي پيري وڏي مدرسي جا ٻه شاگرد هوڙهيائي ڪري حويليءَ ۾ ٽپي پيا، پر جڏهن واپس موٽيا ته هنن تي ڄڻ ماڻ جي مُهر لڳي ويئي، نه ڪنهن کي سڃاتائون ٿي، نه ڪنهن سان ڳالهايائون ٿي، رڳو ڪنڌ ڏوڻ لڳي پئي هئن ۽ آخرڪار چريا ٿي پيا. ان واقعي کان پوءِ وري ڪنهن کي ان حويليءَ ۾ وڃڻ جي همت نه ٿي هئي. مغل ته اڳي ئي ويساهه ويسوڙا هئا، تن جو اهي ڳالهيون ٻڌيون ته اتان لنگهڻ ئي ڇڏي ڏنائون.

وريام جڏهن مولويءَ سان گڏ حويليءَ جي ويجهو پهتو، تڏهن گهڙيءَ لاءِ حويليءَ بابت سموريون ڪٿائون اکين اڳيان تري آيس، ۽ هن جي دل به ڪنهن اجاڻي ڊپ کان ڪنڀڻ لڳي. پر مولوي هن کي حويليءَ جي بدران، ان جي ڀرسان ٻوڏين جي ڦٽل ٺُل ۾ وٺي آيو. هيڏانهن هوڏانهن نهاري مولويءَ هن کي ٺُل ۾ اندر لهڻ جو اشارو ڪيو. وريام ان ٺُل ۾ پنهنجي سنگتين سان ڪنڀن پيرا آيو هو. هو اڪثر اتي لڪ لڪوئي راند ڪندا هئا. اندر ٺُل ۾ ايتريون ڏاڪڻيون هيون جو هڪڙي هڪڙي ڏاڪڻ مان ٿي ٿي ڏاڪڻيون ڦٽي ٿي نڪتيون. اندر هڪ ٻئي مٿان ٿي طبق هئا، جن مان هر طبق تي پوري وچ تي ٻڌ جو شاهي بت هو، جنهن جي پٿر تي ڪنهن پراڻي ٻوليءَ جا لفظ اُڪريل هئا. اهي ڏاڪڻيون ان بت جي ڪنهن نه ڪنهن عضوي ۾ اچي ٿي پوريون ٿيون. بت جي اکين وٽ جيڪي ڏاڪڻيون ٿي گڻيون، اتان هو پنهنجي ساٿين کي ڏسي سگهندا هئا، پر هيٺيان ساٿي هنن کي ڏسي نه سگهندا هئا.

مولوي مٿئين طبق تي وڃڻ بدران، هيٺئين طبق ۾ لهي پيو، جتي بنان سسيءَ جي هڪڙو بت هوندو هو، ۽ چوڪرا ان بت ۾ اندر منهن ڪري سيٽيون وڄائيندا هئا ته سموري ٺُل ۾ گچ وقت تائين اهي سيٽيون ٻڌڻ ۾ اينديون هيون. مولوي انهيءَ بت جي اڳيان بيهي هڪڙي لوهي ڪَل کي ڪجهه ڦيرا ڏنا ته بت جي

پيٽ وٽان هڪڙو وڏو پٿر هتي ويو. مولوي هن کي اشارو ڪري هيٺ لهڻ لڳو. هو به مولويءَ جي پويان هليو آيو. هيٺ لهڻ لاءِ هڪ بنهه سوڙهي ڏاڪڻ هئي. جڏهن وريام اندر آيو ته مولوي وري به پٽ ۾ لڳل هڪ ڪل به ٿي ڦيرا ڏنا ته لنگهه بند ٿي ويو. وريام کي حيرت ان ڳالهه تي هئي ته لنگهه بند ٿيڻ جي باوجود هن تهخاني ۾ چڱي روشني هئي. ڏاڪڻ ايتري ڊگهي هئي جو ڄڻ ته ڪٿي ئي ڪانه هئي. ”حق تي مرزا عبدالعلي ۽ خسرو خان چرڪس کي مغل ڳولي نه سگهيا هئا!“ وريام سوچيو.

ڏاڪڻ هڪ گول ڪوئيءَ ۾ اچي ختم ٿي. اُتي پهچي مولوي، هڪڙي پٽ تي ٺڪ ٺڪ ڪئي ته پٽ مان هڪڙي ٽاڪي کلي پئي، جنهن مان هڪ خونخوار حبشيءَ جي سسي صاف نظر آئي. مولويءَ هن کي تڪڙو تڪڙو ڪجهه چيو ته هن هڪدم ٽاڪي بند ڪري ڇڏي، ۽ گهڙيءَ کان پوءِ هڪ شاهي پٿر پنهنجي جاءِ تان هٽي ويو. مولوي هن کي اڳيان وڌڻ جو اشارو ڏنو. هيءَ هڪ ڊگهي سرنگهه هئي، جنهن ۾ ٿوري ٿوري فاصلي کانپوءِ هڪڙو پاڌي جهڙو خواجه سرا اگهاڙي ترار سان بيٺل نظر آيو. وريام کي هاڻ پنهنجي پاڻ تي ڪاوڙ اچڻ لڳي. هتان جيئرو بچي نڪرڻ بنهه اڻ ٿيڻي هئي. هيءَ هن پنهنجي پاڻ کي دشمن جي هٿن ۾ ڏيئي ڇڏڻ جي ڪهڙي گهليلپ ڪئي هئي. هتي ته هن جا سنگتي ساٿي ته ڇا مغل شهنشاهت جا سمورا لشڪر به هن کي ڳولين ته به هو کائڻ ڪونه لپي سگهندو. هن کي ڏاڏر ڏني جا لفظ ياد آيا: ”وريام، متان ابهره ٿين: سنڌ کي تنهنجي گهرج آهي!“

جڏهن سرنگهه پوري ٿي، تڏهن وريام ڏٺو ته هو هڪڙي اهڙي ڪوئيءَ ۾ پهتا، جيڪا زمين جي مٿان هئي، ۽ لوهي سينخ جي دريءَ مان ٻاهر نظر پوڻ تي هو سمجهي ويو ته هو لال حويليءَ جي عمارت جي پوئين حصي ۾ هئا. ان ڪوئيءَ ۾ به ڏيو جهڙو خواجه سرا اگهاڙي ترار سان ڪنهن اشاري جو منتظر هو. ان خواجه سرا مولويءَ کي سڃاڻي ورتو، ۽ هٿ سيني تي رکي حڪم ملڻ جو انتظار ڪرڻ لڳو.

”اسان کي سڌو حضور مرزا شاه رخ وٽ وٺي هل! اسين تڪڙا آهيون!“

”جيڪو حڪم آقا!“

هو هنن کي ڪئين ڪوٺيون اُڪري، هڪ وڏي سينگاريل ڪمري ۾ وٺي آيو.

”اوهين وهو ته آءٌ حضور مرزا صاحب کي ڄاڻ ڪري ٿو اچان. حضور جن پنهنجي خاص ڪمري ۾ آرام ۾ مصروف آهن!“ حبشيءَ سر نمائي چيو.

ٿوري دير کانپوءِ هو موٽي آيو، ۽ کين پاڻ سان اچڻ جو اشارو ڏنائين. وريام جڏهن ڪمري ۾ داخل ٿيو، تڏهن هن کي ڄڻ پنهنجي اکين تي اعتبار ئي نه آيو. هي ڪمرو يقيناً ڪنهن بادشاهه جي آرام گاهه هو. چوڌاري اطلس ۽ ڪمخواب جا خوبصورت پرڏا تنگيل هئا. سامهون ئي هڪ شاهي پلنگ هو، جنهن تي ريشمي جهارن سان سينگاريل ڪمخواب جي چادر ۽ وهائا هئا. زمين تي جيڪي قالين ۽ غاليجا وڇايل هئا، ائين ٿي معلوم ٿيو ته هن ئي وقت ڪاريگر انهن کي ٺاهي، پنهنجي فن جو انعام حاصل ڪري ويا هئا. ڪمري جي هڪڙي طرف هڪ گول ميز تي بلوري صراحين ۾ مختلف قسمن جون انگوريون سجايل هيون ۽ انهن جي اڳيان سونا گلاس هڪڙي قطار ۾ رکيا هئا. ان ميز جي ٽي ويجهو، هڪ اطلسي طول وهائي ٿي، هڪ ڳيرو جوان ڪنهن ساز جي تارن سان ڪيڏي رهيو هو، ۽ ان کان ٿورو ئي پريرو ڏيندي قد جو هڪ ٿلهو بد زيبو ماڻهو، هڪ ريشمي پٿرائيءَ تي طول وهائي تي ٽيڪ ڏيئي، اڏ لٽيو پيو هو.

”يا مولانا، اچو اچو..... معاف ڪجو، جو اوهان کي هتي ئي سڏائي ورتو اٿم! دراصل اڄ اسين ڏاڍو ٽڪجي پيا آهيون!“

مولويءَ هڪڙي نظر ساقيءَ تي وڌي، جنهن ساز هڪ طرف رکي ڇڏيو هو.



”مون کي خبر آهي ته اوهين ساقين کي ناپسند فرمايو ٿا .... پر هي ساقِي بلڪل بي ضرر آهي .... اسين هن کان فقط سندس راڳ ٻڌندا آهيون!“

”پر اوهان سان جيڪي ڪجهه ڳالهائڻو آهي، ان ۾ هن جي موجودگي بي ضرر نه ٿيندي!“  
مرزا شاه رخ ڏٺو ٿي ويو، ۽ اشاري سان ساقِيءَ کي ٻاهر وڃڻ جو چئي، سڌو ٿي ويٺو.  
”هي نوجوان ڪير آهي ....؟“ مرزا شاه رخ اهڙي ڏيکائي ڏني، جن وريام کي پهريون ڀيرو ڏٺو هو.  
”هن غلام اوهان جي لاءِ سيوهڻ کان هڪ پيغام آندو آهي ....“ وريام پنهنجي بهترين فارسيءَ ۾ ڪندڻ نمائي چيو.

”چئو.... اسان کي مولوي صاحب کان ڪا به پرديداري ڪانهي.“ شاه رخ ٿورو اڀرو ٿي چيو.  
”مون به حضرت مولانا کي، جيترو ضروري هو، آگاهه ڪري ڇڏيو آهي، پر مولوي صاحب کي مملڪت جي مسئلن کان ٻاهر رکجي ته چڱو: آخر مغل به حضرت مولانا تي اعتماد ڪن ٿا ....“  
مولويءَ کي وريام جي ڳالهه ايتري پسند آئي، جو مرزا شاه رخ ڪجهه چوي، تنهن کان اڳ هن چئي ڏنو: ”نوجوان درست ٿو چوي، مون ته رڳو حضور مرزا عبدالعليءَ جي جان جي حفاظت خاطر هي جوڪم ڪيو آهي، نه ته منهنجو سياست ۾ ڇا وڃي .... آءٌ مغلن جو اعتماد قائم رکي پنهنجي قوم جي وڌيڪ ڪارائتي خدمت ڪري سگهان ٿو!“

ائين چئي مولوي اٿي بيٺو. مرزا عبدالعليءَ طرف اشارو ٻڌي، شاه رخ به اڳوڻي ويو.  
”چڱو ڀلا، في امان الله! .... ها، پر مولوي صاحب، اوهان جي نئين معجون جي اسان کي اڃا به ضرورت آهي .... آءٌ اوهان کي به محافظ گڏي ٿو ڏيان، جيڪي اوهان کي مسجد تائين پهچائي ايندا ....“  
”نه نه، ان جي ڪا ضرورت ڪانهي. ائين ته پاڻ مغلن کي وڌيڪ شڪ پوندو .... آءٌ پاڻ هليو ويندس .... ۽ توهان جي معجون به ڪنهن وقت ڏئي ويندس .... رڳو، جڏهن الله تعاليٰ اوهان کي ڪامياب ڪري، اسان ديني عالمن کي نه وساري ڇڏجو ....“

”هي ڪهڙيون ٿا ڳالهيون ڪريو، مولانا! ڇا اڳي توهان کي گهٽ اهميت ۽ عزت ڏني اٿئون؟ بس، اسان لاءِ دعا به ڪندا رهجو ته هنن مردود مغلن مان جند آزاد ڪرائي، حق حقدار تائين پهچايون ....!“  
”بيشڪ بيشڪ ....!“ ائين چئي مولوي ٻاهر هليو ويو.

”ها نوجوان، تو ڪهڙو پيغام آندو آهي؟ ۽ تون آهين ڪير؟“ شاه رخ ۾ وري به رعونت موٽي آئي.  
”منهنجو نالو وريام آهي، اوهان کي رڳو اهو اطلاع پهچائڻو آهي ته مرزا عبدالعلي ۽ خسرو خان چرڪس ۽ ٻين شاهي قيدين کي هٿ ڪرڻ لاءِ مغل لشڪر مظفر بيگ جي سربراهيءَ ۾ هن حويليءَ تي حملو ڪرڻ وارو آهي. سو جيترو جلد هتان نڪري وڃو، اوترو چڱو!“ وريام اهڙي انداز سان اهي لفظ چيا، جو شاه رخ جي منهن تان هڪڙو رنگ ٿي آيو، ٻيو ٿي ويو. هن جا نشا ئي ڪافور ٿي ويا. هو اٿي بيهي رهيو، ۽ پوءِ اُٿي اچ وڃ ڪرڻ لڳو. سندس هڪڙو هٿ پنهنجي نڪ کي سهسائيندو رهيو.

وريام هن کي چڱي طرح ڇاڇي ڏنو. قد جو ايترو ننڍو ماڻهو ترخانن ۾ گهٽ هوندو. پر هن ٻڌو هو ته خود ترخان هن کان بي انتها ڊڄندا هئا، ۽ چوندا هئا ته هو جيترو زمين جي مٿان آهي، ان کان ٻيٺو زمين جي اندر آهي. سندس حرفت، جرئت ۽ سنگدلي سمورن ترخان سردارن کان سَوَائي هئي. ڪنهن جو دشمن ٿيو ته ان جو سمورو جڻ بچو ڪهائي ڇڏيندو. هن ۾ گهڻيون خصلتون مرزا باقيءَ واريون هيون، ۽ هي به اهي ئي نسخا آزمائيندو هو جيڪي مرزا باقي واپرائيندو هو. زانفانن جي سڻن ۾ پليون وجهائڻ، ٻن هاڻين جي پچن ۾ ماڻهن کي ٻڌائي، چيرائڻ، اکين ۾ ڳاڙهيون تتل سرائيون وجهائڻ هن لاءِ عام رواجي ڳالهه هئي. سمورن ساقِي خانن ۾ تهخانا ٺهرائي، ساقين جي بهاني اميرن کي اتي گهرائي ذليل ڪرائڻ هن جو خاص ڪرتب هو. ساقين ۽

ڪنيزن جا نيلام به هن جي اختيار هيٺ ٿيندا هئا، ۽ ساقي خانن جي نگران ماڻهن ۾ هن جا خبرو هن تائين هر ڳالهه پهچائي ويندا هئا. خود اميرن جي گهرن ۾ ڪي خواجه سرا ۽ ڪنيزون هن جي اڳوڻي هيٺ هوندا هئا، جتان هن کي آئي وئي جي پئي خبر پوندي هئي.

اوچتو هو بيهي رهيو، ۽ وڏي وريام تائين آيو. ڪا گهڙي هن کي گهوريندو رهيو. وريام ايتريون خونخوار اڪيون گهٽ ڏٺيون هيون جن جي ڏورن ۾ ئي موت نظر ايندو هو. پر وريام اڏول ٿي بيٺو رهيو.

”پر توکي ڪٿان خبر پئي، ۽ سنڌين کي اسان سان ڪهڙي همدردي آهي جو هيءُ چتاءُ اسان کي موڪليو اٿن!“ مرزا شاه رخ اهي لفظ ائين چيا، جن پنهنجي پاڻ سان ٿي ڳالهائين.

”سوال ڏاڍو معقول آهي.... آءُ ان جا ڪيترائي جواب ڏيئي سگهان ٿو. سنڌين سان اوهان پنهنجي وقت ۾ جيڪي ڪلور ڪيا آهن، انهن کي ياد ڪري، آءُ خود اهو ٿو سوچيان ته آخر اوهان سان ڀلائيءَ جو پير ڇو پريون؟ سنڌين کي اڃا تائين مرزباقيءَ جا ظلم چڱي طرح ياد آهن....“

”پنهنجي زبان بند رک، بد زبان ڪتا! حضور مرزا باقيءَ جو نالو وٺڻ کان اڳ زبان کي عطر ۽ گلاب سان ڌوئڻ لازم آهي....“ شاه رخ رڙ ڪندي چيو.

وريام سڌو ڪوبه جواب نه ڏنو. هو هلي هڪ اطلسي موڙي تي ويهي رهيو. هن ڄاڻي وائي شاه رخ ڏانهن پٺ ڏيئي موڙي ڏانهن رخ رکيو هو ته جيئن شاه رخ هن تي ڪو وار ڪري. پر شاه رخ وڏو سياستدان به هو. هن کي وقت جي نوعيت ۽ اهميت کان پنهنجو جلال گهٽ پيارو هو.

”خير توهين پلي پنهنجي زبان کي عطر ۽ گلاب سان ڌوئي، پوءِ مرزا باقيءَ جو نالو ڪٿو پر سنڌين ۾ جيڪڏهن هڪڙو به سنڌي جئو هوندو ته شاهه بيگ يا مرزا باقيءَ جو نالو جڏهن به زبان تي آئيندو ته هن کي هڪدم ڪنهن مروان مروانءَ جو خيال ايندو آهي، جيڪو چتو ٿي نه رڳو ماڻهن کي چڪيندو آهي، پر پنهنجي پاڻ کي به چڪ پائيندو آهي. سنڌين لاءِ سمورا ڌاريان ۽ اوڀر غاصب، جيڪي صدين کان مروانءَ ۽ بگهڙ وانگر سنڌ جو ماس چڪيندا، چيريندا، ڦاڙيندا، سندن رت پيئندا رهيا آهن، سي مروان ئي سڏبا ايندا....!“ وريام به هاڻ پاڻ کي جهلي نه سگهيو.

”بس ڪر گستاخ چوڪرا! تنهنجي جوانيءَ تي رحم ٿو اچي نه ته هيئن جو هيئن تنهنجي زبان ٽڙيءَ مان پتي پنهنجي ڪتن کي کارائيندس!“ شاه رخ وڦلڻ لڳو. هن کي پنهنجي سياست به وسري ويئي.

”سنڌين جون زبانون مرزا باقيءَ به پتي ڪتن کي کارائيون، سو تون به آخر ان جو اولاد آهين....!“ وريام ڪاوڙ ۾ چئي ويٺو. پر پوءِ پاڻ تي ملامت ڪرڻ لڳو ته مرڳو اصل ڳالهه ٿي خراب ٿي. پر هن کي سمجهه ۾ نه پئي آيو.....

اوڏي مهل شاه رخ زور سان ٽاڙي وڇائي. گهڙي ڪانه گذري ته هڪڙو ڀرت جيئو حبشي خواجه سرا اندر ڌوڪيندو آيو. هن شاه رخ کي بيٺل ۽ وريام کي موڙي تي ويٺل ڏٺو ته منجهي پيو.

وريام هن ديو کي ڏٺو ته گهڙيءَ لاءِ هيسجي ويو. هن کي پنهنجي يار ڏاڙڙني جا لفظ ياد آيا: ”وريام، اڀرو نه تڄانءُ....!“ پر هاڻ ته تير ڪمان مان چٽي چڪو هو. يا اڀرائي تنهنجو آسرو! هن پنهنجي ڪمر بند مان خنجر ڪڍي، نشانو طئي ڪري اچل ڏني. خنجر حبشيءَ جي نرگهت ۾ ڳن تائين ڪپي ويو، ۽ هاڻيءَ جيان رنپ ڪري، هن ٻئي هٿ ڪٽي پنهنجي ڳچيءَ ۾ وڌا. پر خنجر هن جي شاهه رڳ ڪپي ويو هو، ۽ هو ڪنهن ڊهندڙ پٽ جيان منهن پر ڦهڪو ڪري اچي شاهه رخ جي پيرن وٽ ڪريو. اهو سڀڪجهه ايترو تڪڙو ٿيو جو شاهه رخ جا اوسان به خطا ٿي ويا.

وريام جي دل به زور زور پاسرائين ۾ ڌٽوندي رهي. پر هاڻ وقت نه هو. هن اُمالڪ ٽپ ڏيئي، شاه رخ جي گچيءَ ۾ ٻانهن ورائي، سندس پٺ ۾ چيلهم وٽ گوڏو ڏيئي، پوئتي ست ڏني، شاه رخ سڄو پيو ٿي ويو، ۽ وريام جي ڪوڙڪي ۾ ڪٻر جيان ڦٽڪڻ لڳو. سندس ناسن مان ساهه ائين ٿي ڪڍيو، ڄڻ تمام وڏي ڊوڙ پائي آيو هو.

”اسين اوهان ترخانن جهڙا ڪميٽا ڪونه آهيون جو بي گناهه ڪنهن تي هٿ ڪئون، ۽ احسان جو بدلو ڪميٽپ سان ڏيون. آءُ جي چاهيان ته هينئر جو هينئر تنهنجو مٿو ڇڏي، تنهنجو لاش تو وارن ڪتن کي ڪارائي ڇڏيان ..... هاڻ سڌ ڪر نه پنهنجن پالتو ڪتن کي ته تنهنجي جان بخشي ڪرائين ..... سنڌ تان مغلن جو ڌرت هٽائڻ نه هجي ته هوند اوهان سمورن ترخانن کي قنڌار پهچائي ڇڏيون!“

ائين چئي هن شاه رخ کي اڳيان اچل ڏني. شاه رخ ڏانهن ڪري وڃي منهن ڀريو. گچ وقت هو اُتي هانبارو هڻندو رهيو. پوءِ سڌو ٿي، وريام کي ڏسندو رهيو. اُتان اُتي ڪنجهندو اچي هڪڙي موڙي تي ويهي رهيو. سندس اکين ۾ رت مڙي آيو هو، جنهن کيس وڌيڪ خونخوار بڻائي ڇڏيو هو. هو اهو سوچي رهيو هو ته هو پنهنجي پهريدارن کي سڏي، پر هن وقت هن کي پنهنجي جان جو خطرو سڄهي رهيو هو ته جيڪڏهن هن اهڙي ڪا حرڪت ڪئي، جنهن مان هن سنڌيءَ کي ذرو به شڪ پيو ته هو مونکي مارڻ ۾ ويرم ئي ڪونه ڪندو.

اوڏيءَ مهل وريام هيٺ جهڪي، حبشيءَ جي نڙ گهٽ مان پنهنجو خنجر چڪي ڪڍي ورتو، ۽ پنهنجي ڪمر بند ۾ هڻي ڇڏيائين. پوءِ شاه رخ ڏانهن منهن ڪري چيائين: ”تون سمجهين ٿو ته اسين سنڌي ايترا گهيلا آهيون جو هت ائين اڪيلو تو جهڙي بگهڙ وٽ هليو آيس ..... هن حويليءَ جي چوڌاري منهنجا همراھ منهنجي انتظار ۾ آهن، آءُ جيڪڏهن مقرر وقت تي نه پهتس مغلن جي اچڻ کان اڳي، توکي ۽ تنهنجي ساٿين کي - خود مرزا عبدالعلي ۽ خسرو خان چرڪس سوڌو سمورن شاهي قيدين - کي گترا گترا ڪري ڇڏيندا .....!“

ائين چئي وريام ڪارڙي تتر جي ٻوليءَ کي هڪ ڊگهي سيند ۾ ٻوليو ته حويليءَ جي چوڌاري ساڳي سيند جو آواز ٻُڙڻ لڳو. شاه رخ جو منهن پنهنجو رنگ ئي ڇڏي ويو. سندس اکين جي خونخواريت به ڊپ ۾ بدلجي ويئي.

”آءُ شرمندو آهيان، نوجوان! مون توکي غلط سمجهيو ..... ڏس نه اسان جي بزرگن سنڌ جي خدمت به ته ڪئي آهي. برابر، سنڌين سان ڪجهه زيادتيون ٿيون آهن .....“

”اسين ته فيروز سمي جي مدد ڪاڻ هت آياسين ..... ۽ جڏهن اسان ڏٺو ته هت ماڻهن ۾ پنهنجي حڪومت هلائڻ جي ساڃاهه ڪانهي ته اسان کين تربيت ڏيڻ جي ڪوشش ڪئي ..... ۽ ان کان سواءِ ڏس نه، هت سنڌ جي سموري ڪاروبار تي هندن جو قبضو هو، رفتہ رفتہ مسلمانن ڪاروبار ڪرڻ سکيو. سومرن کان سمن تائين درٻار ۾ وڏا وڏا عهدا - ديوان، منشي، محصول دار، باندري ۽ پيڙيٽا سڀ - هندو هئا. اسان انهن جي بدران مسلمانن کي اهي عهدا ۽ ملازمتون ڏنيون. اسان سمورن سنڌين کي فارسي لازمي طرح پڙهائي عالم فاضل ٿيڻ جو موقعو ڏنو. اڄ ڪيترا سنڌي عالم، شاعر، محدث ۽ فقيه فارسيءَ ۾ علم جا دريا پيا وهائين. سڀ کان وڏي ڳالهه ته هت زمين جي ملڪيت جو پراڻو سرشتو اهڙو هو جو ڪنهن وٽ به ڏهن ويهن جريبن کان وڌيڪ زمين ڪانه هئي. ڪنهن سال مينهن نه پوندو هو ته ماڻهو ويچارا اڌاري سڌاري پيٽ گذران ڪندا هئا. اسان وڏيون زمينداريون ۽ جاگيرون قائم ڪيون، جنهن ۾ زميندار ۽ جاگيردار پنهنجن هارين نارين کي خوش رکندا اچن. ۽ ڏسو ته دين جي ڪيڏي نه خدمت ٿي آهي: سوين مسجدون ٺهرايون اٿئون،

رڳو نٿي ۾ ئي ڏسو ته ماڻهن ۾ روزو نماز ڪيترو وڌيو آهي! تاريخ اسان جي دور کي اسلامي تاريخ ۾ وڏو اعزاز بخشي چڪي آهي: سمورا مورخ، وقائع نگار ۽ انشاء پرداز اسان جي ديني ۽ علمي خدمتن جا معترف آهن! ”  
وريام کي هاڻ دل ئي دل ۾ ڪل اچڻ لڳي هئي. طوطي وانگر اهو سبق هن گهڻن ارغونن ۽ ترخانن کان ٻڌو هو. مجال آهي جو لفظن ۾ ڪا هير ڦير ٿئي. مدرسي ۾ هنن کي جيڪي ترخان يا ارغون استاد مليا، تن کي به اهو سبق بر زبان ياد هو ۽ هو وري کين ياد ڪرائڻ جا جتن ڪرائيندا هئا ته ارغونن کان اڳ ته سنڌي سڀ ڪفر ۽ شرڪ ۾ مبتلا هئا، ارغونن ۽ ترخانن خالص اسلامي جذبي سان کين اچي انهيءَ مان پار اُڪاريو ۽ انهيءَ ديني جهاد ۾ جيڪڏهن سنڌ جي آزادي ڪسي ويئي ته اهو ياد رکڻ گهرجي ته سنڌ هاڻ هڪ وسيع اسلامي سلطنت جو حصو بڻجي ويئي آهي، ۽ ترخان يا ارغون يا مغل امير سان گڏ شهنشاھ هند ۽ بغداد جي اميرالمومنين جا نالا به خطبي ۾ گڏوگڏ ورتا وڃن ٿا. ڇا اها فخر جي ڳالهه نه هئي؟ وريام ۽ سندس ساٿين کي ته رونشو سجھي ايندو هو: هو پاڻ ۾ شرط رکندا هئا ته ڪنهن ڏينهن ڪنهن مولويءَ، استاد يا عالم جي تقرير دلپذير ۾ گهڻن لفظن جي ڦير گهير ٿي ٿئي. وريام چوندو هو ته اها تقرير سڀني کي حفظ ٿيل آهي، ان ڪري لفظن ۾ ڪابه ڦير گهير ڪانه ٿيندي، ۽ لاشڪ ڪو اهڙو ڪتاب يا فرمان سڀني وٽ موجود آهي، جيڪو هو سبق وٺڻ کان اڳ وري هڪڙو ڀيرو دورو ڪري ٿا اچن!

شاه رخ جي انهيءَ تقرير جو اثر وريام تي هوبهو ساڳيو ٿيو، ۽ اهو سوچي، هن جي ڪل هيڪاري وڌي ويئي ته نه رڳو عالم، مولوي ۽ استاد پر امير امرا ۽ ٻيا ارغون يا مغل به جڏهن سماجي سطح تي ٿا ڳالهائين ته انهن کي به اها ساڳي تقرير ياد ڪرڻي ٿي پوي يا اهي ساڳيا فرمان ۽ ڪتاب پڙهڻا ٿا پون!  
شاه رخ وريام کي مرڪندو ڏٺو ته هن جي همت به موٽي آئي.

”خير نوجوان! ڇڏ انهن ڳالهين کي .... اڄ مقصد جي ڳالهه ٿي، اوهان کي ڪٿان خبر پئي ته مغلن کي لال حويليءَ ۾ شڪ پئجي ويو آهي ته شاهي قيدي هت رهيل آهن ....!“  
وريام وري هن دنيا ۾ موٽي آيو. هيستائين هن جيڪي ڪجهه چيو هو، سو بنا سوچڻ سمجھڻ جي، پر هاڻ هن کي به سياست هلڻي هئي جنهن لاءِ سانوڻ جا لفظ اڃا تائين پئي ڪنن ۾ ٻريا ته ”وريام، سنڌ لاءِ هاڻ هوش ۽ مت جي به ضرورت آهي ....!“

”اسان جا پکي به اوهان جي پکين وانگر هر هنڌ ڇڳندا ٿا رهن، مرزا صاحب! اوهان جي ئي هڪڙي محافظ قيصر بيگ سان سودو ڪيو ته سندس چوڪرا لال حويليءَ ۾ قيد آهن. قيصر خان سان اوهان وعدي خلافي ڪئي ته هو سڌو مظفر خان وٽ پهتو، ۽ هاڻ .... اوهان اڳي ئي دير ڪري ڇڏي آهي. مظفر خان پنهنجو سمورو لشڪر وٺي لال حويليءَ جو محاصرو ڪرڻ وارو هوندو.... پر اڃا به وقت نه ويو آهي. جلدي ڪريو، شاهي قيدين کي هتان ڪڍي وڃو، پر حويليءَ واري سرنگهه ۽ بت واري ٺُل وٽان نه، جو اُتي مغل اڳي ئي پهچي ويا هوندا. البت سامهون نڪري وڃو ته پوءِ .... پائنڄي ٿو ته مغل سامهون ڪونه پهتا آهن چوٽه مغل پهتا هجن ها ته منهنجا همراھ آتان ڪسڪي وڃن ها!...“

وريام کي ڳالهه ٺاهيندي، بار بار اهو خيال پئي آيو ته ڳالهه جو منڍ آهي نه پير، شاه رخ ان کي ڪيئن مڃيندو. پر هن کي اها به حيرت هئي ته ڳالهه ٺاهڻ کان پوءِ، خود هن کي ڄڻ اهو يقين ٿيندو ويو ته اصل صحيح ڳالهه به اها آهي. سياست برابر جوڪم جو پورهيو آهي، هن سوچيو.

شاه رخ ڪنهن اونهي ٽپيءَ ۾ پئجي ويو. هو دل من هڻي رهيو هو ته ڳالهه تي ڪيتري قدر ڀروسو ڪري ٿي سگهيو. آخري حربي طور هن چيو: ”پر اوهان سنڌي اسان کي اهو چٽاءُ ڇو ٿا ڏيو؟“  
”سولي سڌي ڳالهه آهي: اوهين ارغون ترخان وري به هتي ته آهيو. اوهان جا مڙهه مقام به هتي آهن. مغل ته بنهه ڌاريان آهن، ۽ هنن کي سنڌ تي حڪومت هلائڻ جو ۽ لاهور يا آگري مان فرمان جاري ڪرڻ جو

ڪهڙو حق ٿو پهچي؟ اوهان سان ته پوءِ به اسين ڳالهائي سگهون ٿا، جهيڙو به ڪري سگهون ٿا، اوهين نيٺ به ته پنهنجا آهيو....“

وريام اهي لفظ چئي ته ويٺو، پر سندس زبان ۾ ڄڻ ته ڇالا پئجي ويا، هن کي پنهنجو اندر ملامت ڪرڻ لڳو. دشمن کي ”پنهنجو“ چوڻ جو لعنتاڻو سهڻ جي هن ۾ اڃا سگهه نه هئي، نه هوشمندي، کڻي اها سياست خاطر ئي چونڊ هجي. سنڌي هجڻ کي هو سڄو هجڻ جي برابر سمجهندو آيو هو. جن هن جي سنڌ جي آزاديءَ کي پائمال ڪيو، جن سنڌ جي سڃاڻپ مائهن کي ڇيڇلائي ڇيڇلائي ماريو، ۽ جن سنڌ کي مال غنيمت سمجهي پئي ڦريو لٿيو آهي، تن کي ”پنهنجا“ سڏڻ کان هو مارجي وڃڻ کي ترجيح ڏئي ها! پر سانوڻ جا لفظ هن جا محافظ بڻجي، هن کي ڏيڏ ڏيندا رهيا، تڏهن به هن ڪنڌ هيٺ ڪري ڇڏيو.

”ته پوءِ اڄ ته هلون .... وقت اڳي ئي گهڻو وڃايو اٿئون، اڄ ته ملي هنن مغلن کي هتان لوڏي ڪڍڻ جا ڪي جتن ڪريون!“

شاه رخ، هن کي پنهنجي پويان اچڻ جو اشارو ڪري، ٽاڙي وڃائي. هڪڙو ٻيو حبشي خواجه سرا ايتري تيزيءَ سان نمودار ٿيو، جو وريام کي شڪ پيو ته ڄڻ ته هو دروازي جي ٻاهران اڳي ئي هنن جون ڳالهون ٻڌي رهيو هو.

”هيبت خان، هڪدم ڪوچ ڪرڻ جي تياري ڪريو. شاهي قيدين جون ڏوليون ۽ گهوڙا سپاهه جي وچ ۾ هلندا، ۽ رستو اصلوڪو مک دروازي وارو وٺبو. رستي تي ڪا به روڪ برداشت نه ڪبي. مک دستي جي مهنداري تون ڪندين. اسين پويان واري دستي سان هوندا سين .... ۽ ها، قيصر بيگ جي حرامزادن کي اسين پنهنجن هٿن سان جهنم رسيد ڪنداسون، هو ملعون مغلن کي نيٺ خبر پهچائڻ کان باز نه رهيو. هن جي سزا اها ئي آهي، ۽ قسم آهي اسان کي پنهنجي سمورن بزرگن جي روحن جو ته قيصر بيگ کي به اسين انشاءِ الله پنهنجن هٿن سان ان جو سبق سيکارينداسون!“

”حڪم جي تعميل ٿيندي، آقا!“ هيبت خان ڪنڌ جهڪائي بند مٿ پنهنجي سيني تي رکندي چيو. هن جي اکين ۾ ڪو ڪهنو ڌنڌ موٽي آيو، ۽ وريام کي هن جي غلاميءَ تي ڏاڍو رحم آيو. هي مغرور اکين وارو هيڏو انسان هن ڪمپني آڏو- انسان اڳيان ايڏو مجبور ۽ لاچار هجي، سا غلامي شايد اسان سنڌين جي غلاميءَ کان به وڌيڪ دردناڪ آهي. الانجي ڇو هن کي هيبت خان لاءِ عجيب همدرديءَ جو جذبو اهڙيءَ ريت اڀري آيو، جو هن کي ٿوري دير اڳ پنهنجي هٿان مرندڙ خواجه سرا جي موت تي شرمساري محسوس ٿيڻ لڳي.

هيبت خان هنن کي هڪڙيءَ ڪوئيءَ تائين پهچائي، پاڻ پوئين پير موٽي ويو. ان ڪوئيءَ جي اڳيان هڪڙو ٻيو حبشي اگهاڙي ترار سان پهرو ڏيئي رهيو هو. هنن جي اچڻ تي، هن دروازي کي زور سان ڌڪو ڏيئي کولي ڇڏيو.

وريام جيڪي ڏٺو، تنهن هن جي وجود کي لوڏي ڇڏيو. سامهون ئي سامهون ڪٽ تي ٿوري کاڌيءَ کي هٿ ڏيو ويٺي هئي. وريام ائين ڀانيو ڄڻ ته هن جي اندر ئي اندر ڪنو ڪڙي پئي. هن جو سڄو اندر گهڙيءَ لاءِ، سهائو ٿي ويو، ۽ انهن اکين ۾ الانجي ڇا هو، جو هن سمجهيو ڄڻ ته انهن اکين ۾ جيڪو ڌڪ، درد ۽ ايذاءُ هو، تنهن هن کي ڏوراپو ڏنو ته وريام ائين ڪبو آهي، ائين سار لهبي آهي، ايتري دير ڪبي آهي! هن جو سمورو وجود وڊجي ويو، اهو ڏوراپو، اهو مهڻو ٻڌي!

دروازي کلڻ تي، نوريءَ ائين ٽپ ڏٺو، جيئن هرڻيءَ جو ابهم معصوم ٻچڙو، خطرو محسوس ڪري ٽپو ڏيندو آهي. ان وقت هن جي اکين ۾ ايذاءُ سان گڏ خوف جا پاڇولا لهي آيا، ڄڻ ته اڳي ئي جُهڙائيل آسمان تي نئون ڪارو ڪڪر لهي آيو.

شاه رخ هٿ وڌائي، حبشيءَ کان سندس اگهاڙي ترار ورتي، ۽ ڪٿ ڏانهن وڌيو، جتي ٻه ننڍا نينگر لپٽيل هئا. شاه رخ کي اوڏانهن وڌندو ڏسي، نوريءَ وري ست ڏيئي، ڪٿ ڏانهن مڙي، ٻنهي چوڪرن کي پاڪر ۾ آڻي ڇڏيو. چوڪرا به شاه رخ جي هٿ ۾ ترار ڏسين نوريءَ کي چنبڙي پيا.

”ڪنيز، تون هتي وڃ. هنن حرام جي تخمن جو وقت پورو ٿي ويو آهي!“ شاه رخ رڙ ڪندي چيو. نوري هيڪاري ٻارڙن کي چنبڙي پئي. هوءَ پاڻ ڪرڙيءَ وانگر پئي ڏڪي، پر ٻارن کي وڌيڪ پاڪر ۾ پيڙيندي چيائين: ”هنن معصون اوهان جو ڪهڙو ڏوه ڪيو آهي .... الله، الله جي رسول جي صدقي، اهڙو ڪيس نه ڪريو.....“ نوريءَ سنڌيءَ ۾ رڙ ڪري چيو.

”ڪنيز، اسين توکي ڪوبه ايڏا ڏيڻ ٿا گهرون .... تون اسان وٽ شان مان سان رهندينءَ، پر هنن نانگ جي پڇن کي اسين هينئر جو هينئر ختم ڪرڻ گهرون ٿا .... نادر خان، هن ڪنيز کي هٽاءِ ....“

حبشي چپ چاپ ڪٿ ڏانهن وڌيو. وريام جن ڪنهن اوڻاري مان جاڳي پيو. ڪمر بند مان خنجر ڪڍندي، هو وڌي اچي نوريءَ ۽ هن جي وچ ۾ بيٺي رهيو، ۽ ڏند پيڙيندي، پاڻ تي ضبط ڪندي ڏاڍيان چيائين: شاه رخ، هن نينگريءَ يا ٻارن کي ڪجهه ٿيو ته آءُ اتي جو اتي توکي خون ڪري ڇڏيندس.....!“ هن حبشيءَ جي اکين ۾ شوڪي نهاريو، ۽ کيس چيائين: ”خبردار جيڪڏهن هن ڏانهن هٿ وڌايو اٿئي ....!“ هن خنجر جي اشاري سان حبشيءَ کي پوئتي هٽڻ جو اهڃاڻ ڏنو. حبشيءَ وٽ ڪوبه هٿيار ڪونه هو، پر پنهنجي آقا جي موجودگيءَ ۾ پوئتي هٽڻ ۾ هو هٻڪڻ لڳو، ۽ سوال طلب نظرن سان مرزا شاه رخ ڏانهن ڏٺو. شاه رخ سنڌي ڪنيز اڳيان پنهنجي حڪم جي انحرافي ۽ هيٺاهينءَ تي باهه ٿي ويو، ۽ هن اگهاڙي ترار جو وار وريام ڏانهن موڙي ڇڏيو.

وريام هن کي ايترو ويجهو هو، جو جيڪڏهن چاهي ها ته انهيءَ وار دوران ئي خنجر هن جي پيٽ ۾ کوڙي ڇڏي ها. پر ان جي بدران وريام هن کي پيٽ واري لت ڦهڪائي ڏني. شاه رخ پويان ٽاپڙجندي وڃي، پاڻيءَ جي ننڍي ناديءَ تي ڪريو. ترار سندس هٿ مان ڇڏائجي ويئي. وريام جهٽ ڏيئي، ترار کڻي ورتي. اهو سڀ ڪجهه ايترو تڪڙو ٿيو جو نادر خان کي به اڳيون قدم کڻڻ جو موقعو ئي نه مليو.

وريام تلوار جي چهنڀ شاه رخ جي نڙيءَ تي رکندي چيو: ”شاه رخ، مون توکي ڏاڍو عقل مند سمجهيو هو، پر سمورن ترخانن وانگر تنهنجو عقل به تنهنجي ڏن ۾ آهي .... ۽ نادر خان، جيڪڏهن پنهنجي آقا جي زندگي پياري اٿئي ته هتان ٻاهر هليو وڃ، ۽ وڃي هيٺ خان کي ڪوچ ڪرڻ ۾ مدد ڪر. مغل اجهو آيا ڪين آيا .... نه ته هيءُ ترار آءُ هن جي نڙگهٽ جي پار اُڪاري ڇڏيندس!“ وريام جي لفظن ۾ رُڪ جهڙي سختي اچي ويئي.

نادر خان هڪڙو پيرو وري شاه رخ ڏانهن نهاريو، ۽ چپ چاپ ڪنڌ هيٺ ڪري ٻاهر نڪري ويو. وريام به هڪڙي نظر شاه رخ تي وڌي، جيڪو هڪڙي ٻانهن جي زور تي اُٿڻ جي ڪوشش ڪري رهيو هو. هار ۽ شرمساري هن جي اکين ۾ وري خونخوار ڪيفيت جي جاءِ اچي والاري هئي.

۽ پوءِ وريام نوريءَ ڏانهن ڏٺو. پر هو هن جي منهن ۾ نهاري نه سگهيو. انهن اکين ۾ جيڪا نمائائي ۽ ايڏا هوم، ان کي گهوري ڏسڻ جي به وريام ۾ پهچ ڪانه هئي. هن جي نظر فقط سندس ڳچيءَ جي گهاءَ تي وڃي پئي، جيڪو جيتوڻيڪ سُڪي ويو هو، پر اڃا به رتال ٿي نظر آيو. ان ڳچيءَ جي پس منظر ۾ نوريءَ جي منهن ۾ معصوميت ائين ٿي ٻهڪي، جو وريام جي دل ڪنهن عجيب احساس کان هڪ نئين سُرم ڌڙڪڻ لڳي.

۽ پوءِ هن پنهنجائپ مان چيو: ”نوريءَ دير ۾ هتان ٻاهر هلڻو آهي. هي نينگر قيصر بيگ جا آهن نه؟“



نوريءَ کان وريام جي واتان سنڌي ٻڌي چرڪ نڪري ويو. الام، منهنجي جيجل جي ٻولي ڪيڏي نه مٺي ۽ سُريلي آهي، جيڪا ٻڌڻ سان سڀ ڏک سور مانا ڪريو ڇڏي. هن پهريون ڀيرو نظر کڻي وريام کي ڏٺو، جنهن کي پوشاڪ ته ترخانن جهڙي پيل هئي، پر سندس اکيون نچ نبار سنڌي اکيون هيون. سنڌي اکيون ته پري کان پڌريون: انهن جي پنهنجائپ به نرالي ته نهار به نرالي. سنڌي اک جو شرم به پنهنجو، پاڻي به پنهنجو، حياءُ به پنهنجو ته ان نياپو سنيهو به پنهنجو. وريام جي اکين ۾ هن کي جيڪي ڪجهه نظر آيو، تنهن هن کان سمورا ظلم وسارائي ڇڏيا، جيڪي ڌارين هن کي ڏنا هئا. هن جي اندر جا گهاٽو ته ڏاڍا گهرا هئا، پر انهن اکين ۾ هن جيڪو پاڻو ۽ پنهنجائپ ڏٺي، تنهن هن جا وار ڪانڊاري ڇڏيا. هن رڳو ڪنڌ ڌوڻ ڪري ”ها“ ڪئي.

”هيءَ ڪنيز اسان جي ملڪيت آهي: قيصر بيگ جا چوڪرا جيڪڏهن تون پاڻ سان وٺي وڃين ته ڀلي وٺي وڃ: پر سنڌي ڪنيز اسين موٽائي نه ڏينداسون! اسين کيس پنهنجي حرم ۾ آڻڻ ٿا گهرون!“ شاه رخ وڏي اچي نوريءَ جي ٻانهن ۾ هٿ وڌو. پر ساڳيءَ گهڙيءَ وريام جي ابتي هٿ جي لپاٽ هن جا وائيسر ئي ڦيرائي ڇڏيا، ۽ هو وري به ٿيڙ ڪائيندو وڃي ناديءَ جي مٿان ڪريو.

”ڪميٽا آئيندي ڪنهن سنڌي نياڻيءَ کي ائين ٻانهن ۾ هٿ وڌو اٿئي، يا ان کي ڪنيز سڏايو اٿئي، ته آءُ تنهنجي سسي ڪپي ڇڏيندس. اوهين لائق ته انهيءَ جا آهيو جو سنڌين تي هڪڙي هڪڙي ظلم جي عيوض اوهان جو هڪڙو هڪڙو سنڌ ويهي ڪچي ته به هوند دل ٿڌي نه ٿئي، پر شڪر ڪريو جو سنڌي اڃا ظلم جي موت ۾ ظلم ڪرڻ ڪونه سکيا آهن.... هاڻ نڪر هتان، متان منهنجو ارادو بدلجي وڃي!“

وريام هاڻي ڪاوڙ کان سڄو پئي رڳيو. هن جي دل ته اهو ٿي چاهيو ته اتي جو اتي شاه رخ جي سسي ڪپي ڇڏي، پر وري به هن کي سانوڻ ياد اچي ويو، ۽ هو ڪاوڙ کي پي ويو. شاه رخ ٻاهر ويو ته هن چيو:

”اچو ته هلون.“

وڏي چوڪري همسيل انداز ۾ چيو: ”ڪنيز، هاڻي وري اسان کي ڪيڏانهن ٿا وٺي هلن. اسين ته هاڻي ڳالهائون به ڪونه ٿا!“ وريام گهڙيءَ لاءِ چوڪرن ڏانهن نهاريو. ٻنهي ٻارن جي اکين ۾ ڊپ ايترو ته خيما کوڙي ويو هو، جو هو نوريءَ جو پلانڊ ڪنهن به صورت ۾ ڇڏڻ لاءِ تيار نه هئا.

”اوهان کي اوهان جي گهر ٿا وٺي هلون!“ وريام کين دلداري ڏيندي، فارسيءَ ۾ چيو.

هو نوري ۽ چوڪرن کي وٺي، سرنگهه واري رستي کان ٻوڏي ٿل کان ٻاهر نڪتو. ٻاهر نڪري، هن ڪارڙي تتر جي ٻولي ٻولي همراهن کي اطلاع ڏنو. ڪپڙن جي هڪڙي ٻوڙي مان ڏاڏر ڏنو ڊوڙ پائي، وريام سان ٻڪين پئجي ويو.

”يَر، ايڏي دير.... سڄو ڏينهن لنگهي ويو آهي. حرام جو مانيءَ جو پور به ڪاڌو هجي....!“ ڏاڏرڙني پڻ پڻ ڪندي چيو.

”ادل، بک ته مونکي به ڏاڍي لڳي آهي، پر تون ڏي حال احوال!“

ڏاڏرڙني جي نظر جڏهن نوريءَ تي پئي ته هن جي زبان ڄڻ ته ڪڪجي پئي. وريام کان آڻت ملڻ تي هن چيو: ”لال حويليءَ جي اڳيان سمورن لنگهن تي مغل لشڪري مظفريگ جي اڳواڻيءَ ۾ شاهي قيدين جي آجيان لاءِ تيار بيٺا آهن. پاڻ وارا به ڪجهه همراھ اتي ئي آس پاس لڪل آهن، مغل مٿيا ته ڪڪ پڻ ٿي ويندا. ڀلا هاڻ؟“ ڏاڏرڙني سوال ڪندي وري نوريءَ ۽ ٻنهي نينگرن کي ڏٺو.

”ڀلا پنهنجا سمورا همراھ پيادا آهن يا ڪو وهٽ به آهي؟“

”مون سمجهيو ته متان وهٽ جي ضرورت پوي، سو ٻه گهوڙيون مغلن کان اُڏاريون وٺي آيو آهيان....!“

”ڏاڏرڙني مرڪندي چيو.“



وريام کان به تهڪ نڪري ويو. مغلن کان گهوڙيون اڌارڻ جو مطلب هن به خوب ٿي سمجهيو. پوءِ  
 ڳچ وقت هو ڏاڏڙني پاسي تي وٺي، ڳالهيون سمجهائيندو رهيو، ۽ پوءِ هڪڙي گهوڙيءَ تي نينگرڻ ۽ نوريءَ کي  
 سوار ڪرائي، پيءُ تي پاڻ چڙهي هو قيصر بيگ جي حويليءَ ڏانهن روانو ٿي ويو.\*

(15)

قيصر بيگ جا پٽ، جڏهن کان مرزا شاه رخ وارن پاڻ وٽ جهليا هئا، تڏهن کان هن جي زندگيءَ ۾ ڄڻ ڪو وڏو زلزلو اچي ويو هو، جنهن هن جي حياتيءَ ۾ هڪ نئون موڙ اٿي ڇڏيو هو. هو جڏهن دربار مان اٿي حويليءَ ۾ داخل ٿيندو هو ته هن کي در دريون به ماتم ڪندي محسوس ٿيندا هئا. هن جي زال روئي روئي بيمار ٿي پئي هئي، ۽ ڪنيزن کي ته اهو اچي خيال ٿيو هو ته خانم هاڻ ڪانه بچندي. قيصر بيگ اندر داخل ٿيندو هو ته جوڻس جون اکيون هن کان پهريون سوال اهوئي ڪنديون هيون ته منهنجي ڀڄڻ جي ڪا خبر؟ ۽ جڏهن قيصر بيگ جي اکين ۾ مايوسيءَ جا پاڇا ڏسندي هئي ته هوءَ نئين سر اوچنگارون ڏيئي روئڻ لڳندي هئي، ۽ ڏندڻجي ويندي هئي. قيصر بيگ سندس اها حالت ڏسي پاڻ به روئهارڪو ٿي ويندو هو.

هو روز دربار رڳو ان ڪري ويندو هو ته من پائنده بيگ يا مظفر بيگ کان ڪا خوشخبري ٻڌي. پر اُتي ته روز ڪاريءَ وارا ڪڪ بيان ٿيندا هئا. ”يا الله، هنن کي زمين ڳهي ويئي يا آسمان ۾ غائب ٿي ويا منهنجا شهزادا؟“ هن مرزا شاه رخ جي ڳالهه اڃا تائين ان ڪري ڪانه ڪئي هئي جو هڪڙو ته رستم بيگ اصل ڳالهه جي خبر پوندي ئي جيئري سندس ڪل لهرائڻ ۾ ويرم نه ڪندو، ۽ ٻيو ته شاه رخ سندس پٽن کي ڪهندي ڌرو به قياس نه ڪندو. هو اهڙين ٻن باهين جي وچ ۾ پسم ٿي رهيو هو، جنهن مان جند آزاد ڪرائڻ هن جي وس کان ٻاهر هو. رڪي رڪي هن کي اهو خيال ايندو هو ته الله سائين کيس سندس گناهن جي هيءَ سزا ڏيئي رهيو هو. هن کي اهي سمورا قتل، ڌاڙا ۽ ڪيس ياد آيا، جيڪي هن سنڌين سان ڪيا هئا، ۽ خاص طرح هن کي نوريءَ جي گهر وارو ڌاڙو ياد آيو جنهن ۾ نوريءَ جي ماءُ قتل ٿي هئي، ۽ نوري هن جي هٿ چڙهي هئي. ڪيڏيون نه دل ڌاريندڙ رڙيون ڪيون هئائون. ان وقت هن کي اهو قياس ڪونه پيو ته سنڌي به آخر انسان آهن، جن ڪڏهن ڪنهن کي ڏکيو ڪونه هو. هو ويچارا ته جيت جناور کي مارڻ کان پيا ڪيپائيندا هئا. وهڻن کي ”امان“، ”ابو“ ڪري سڏيندا هئا. ڪنهن جيت تي، اوچتو ۽ اڃاڻو، پير اچي وين ته پيا توباهون ڪندا، جانا پريندا ۽ پاڻ کي گنهگار سمجهندا. اهڙا نهڻا ۽ نڙت وارا جو ظلم پيا ڪندا هئا ته شرمندا پاڻ پيا ٿيندا، شروع شروع ۾ ارغونن ۽ ترخانن سنڌين تي جيڪي ظلم ڪيا، ته ان تي ڪي ايڪڙ بيڪڙ ارغون ۽ ترخان شرمسار ٿيندا هئا. ان جي برعڪس جڏهن مغلن، ارغونن ۽ ترخانن سان ڏاڍايون ڪيون، ۽ هو ٿٺو ڇڏي لڏڻ لڳا تڏهن سوين سنڌين هنن کي پناهون ڏنيون، سندن سامون جهليون، کين پنهنجن ڳوٺن ۾ آڻي وهاريائون. ڪن ته کين وهڻ ڏنا، ته جيڪڏهن سيوهڻ، بکر يا ٻئي پاسي وڃڻ گهرن ته پنهنجي عيال سان حفاظت سان نڪري وڃن. ڪن سنڌين کين مهينن جا مهينا ويهي ڪارايو. سندن لاڏ ڪيو جو هو سندن مهمان هئا. جيڪي ڳالهيون سنڌين لاءِ هونئن قبول ڪرڻ محال هو، اهي به هنن برداشت ڪيون. ڪنيزن ۽ غلامن سان سندن ورتاءُ سندن کي هرگز ٿئي آڙيو، هنن ته انهن ڪنيزن ۽ غلامن

ڪي به اهڙي ئي ماني ڪارائي جيڪا پاڻ کائيندا هئا. ڪين سڌي پاڻ سان وهاري ڪارائيندا هئا متان هو اهو سمجهن ته سنڌي به ڪين غلام يا ڪنيزون ٿا سمجهن.

۽ انهن ئي ترخانن، جڏهن مغلن سان ٺاهه ڪيو ۽ حڪومت جي ڪاروبار ۾ ساڻن ڀاڙيوار ٿيا يا وري پنهنجيءَ وارا ٿيا ته سنڌين جو مڌيون ضبط ڪرايائون، سنڌين جي ملڪيتن تي قبضا ڪيائون، سنڌين کي بيگناهه ڪوڙن الزامن ۾ گرفتار ڪرائي ڀنگ ۽ آنڪيون پرائيندا هئا. جن محلن ۾ سنڌي ٿورا هئا، انهن جي گهرن ۾ گهڙي، هنن جي ننگن ۾ اڪيون وڌائون ۽ جڏهن سنڌي پنهنجن ننگن خاطر مرڻ مارڻ لاءِ تيار ٿيا ته مغل لشڪرين کي اهي دانهون ڏنائون ته سنڌين اسان سان ڏاڍائي ڪئي آهي. سوين سنڌين تي چغليون هڻي ڪين بغاوت جي ڏوهه ۾ تياس تي تنگائي ڇڏيائون. ائين سنڌين جي زندگيءَ کي عذاب بڻائڻ ۾ هنن ڪا ڪسر ڪانه ڇڏي، ۽ جڏهن قيصر بيگ جهڙن ڌاڙا هڻڻ ۽ راتاها ڏيڻ شروع ڪيا ته سندن نشانو فقط سنڌين جا محلا هئا يا ننڍا واهڻ ۽ وسيون، هنن ۾ نه قياس هو، نه ڪا ٿي ڪهل پين.....

۽ اڄ جڏهن هن سان پاڻ ظلم ٿيو هو ته قيصر بيگ کي اهي سمورا ظلم ۽ اڻڀار اچي ياد پيا هئا. هن کي سندس زال به اهو ٻڌايو هو ته جڏهن سندس گهر تي ڌاڙو لڳو، ۽ مغل سپاهين جي ويس ۾ ترخان ڪاڻڪو سندن الهه تلهه لٽي ويو، تڏهن هڪڙي سنڌيءَ جيڪو سنڌي ڪنيز جي ڳولا ۾ آيو هو، تنهن کيس آٿت ڏنو هو، دلداري ڏني هئي ته زندگي ۽ موت الله جي وس ۾ آهي، مرزا شاهه رخ جي وس ۾ ڪونهي، ۽ جي حياتي رهي ته هو کيس سندس معصوم ٻچڙا ڳولي ڏياريندو! قيصر بيگ ڌاڙي کانپوءِ جڏهن خبر چار لڌي تڏهن خبر پيس ته اهو سنڌي سانوڻ هو، جنهن کان سردار خان جي نالي، ارغون ۽ ترخان ته ڇا، خود مغل به ائين ٺهندا هئا، جن ته ڪو خوفائتو خواب ڏٺو هئائون. قيصر بيگ کي پڪ هئي ته سنڌي پنهنجو وڃڻ ضرور پائيندو. پر وري به پڪ ڪرڻ لاءِ هن پنهنجي هٿيڪي ۽ خاص ماڻهوءَ کي پيغام ڏئي سانوڻ ڏي موڪليو هو ته جيڪڏهن سانوڻ هن جا پٽ موٽرائي ڏئي ته هو هن جو اهو احسان زندگيءَ ۾ ڪونه وساريندو ۽ ان جي عيوض هو جيڪو به گهرندو، سو هو اڪين سان پهچائيندو. پر ان کي به ايترا ڏينهن ٿي ويا هئا.....

اوچتو حويليءَ جي ڏيڍيءَ ۾ تيز تيز قدم ۽ ابهرن جملن جو آواز ڪن تي پيس. الائي، وري ڪهڙي نئين آفت آئي آهي، قيصر بيگ سوچيو. پر سندس خاص خدمت گار خواجه سرا محمود خان ٽڪڙو اندر هليو آيو.

”آقا، مبارڪون هجنو. اوهان جا شهزادا- ۽ سنڌي ڪنيز خير سان واپس اچي ويا آهن. هڪڙو سنڌي ساڻن گڏ آهي!..“

جيسين قيصر بيگ حيرت ۽ خوشيءَ جو اظهار ڪري، تنهن کان اڳ هن جي زال چرين وانگر مردانخانو ٽپي، ڏيڍيءَ ڏانهن پڳي، ۽ قيصر بيگ جو به لحاظ ڪونه ڪيائين. پنهنجي ٻنهي پٽن کي، هڪ ئي وقت ۾ پاڪر ۾ پيڙي، چرين وانگر ڪين ائين چمڻ لڳي، جو مرڳو نينگرن جو ساهه منجهڻ لڳو، ۽ هو روئڻهارڪا ٿي ويا. نينگرن جڏهن قيصر بيگ کي ايندو ڏٺو ته پنهنجي ماءُ جي پاڪر مان نڪرڻ لاءِ جتن ڪرڻ لڳا.

ننڍو نينگر ته پيءُ جي ننگن ۾ چنبڙي پيو. قيصر بيگ کيس ٻانهن ۾ جهلي، سندس نرڙ تي چمي ڏني. البت وڏو نينگر جن ته بت بڻجي ويو، جن هن کي پنهنجي محبت جي اظهار ڪرڻ جي منع ٿيل هئي.

”سلام، ابا حضور! اسان اوهان جي حڪم مطابق هڪڙي به نماز قضا ڪانه ڪئي!“

قيصر بيگ جي چين تي مرڪ اچي ويئي، ۽ هن وڏي کڻي وڏي پٽ کي پاڪر پاتو. ڪوشش ڪرڻ جي باوجود، هن جي پاڪر ۾ به، وڏي نينگر جون ٽنگون پئي ڏڪيون، ۽ هو وڏا وڏا ساھ کڻي رهيو هو، جن تہ پنهنجي ڊپ تي ضابطو رکڻ جي ڪوشش ڪري رهيو هو.

”۽ ابا حضور، هن سنڌيءَ اسان کي دشمنن جي قيد مان آزاد ڪرايو آهي!“

قيصر بيگ کان جن چرڪ نڪري ويو، ۽ هو جن آسمانن کان زمين تي موٽي آيو. زمين، جتي حقيقت جو اُگرو مهانڊو هن جي سامهون هو، جتي پيءُ جي شفقت ۽ محبت کان به اڳتي ڪجهه هو.

هن ڪڏهن سانوڻ کي ڪونه ڏٺو هو. انڪري هن سمجهيو ته هيءُ ئي سانوڻ هوندو. هن احسانمنديءَ جي نظرن سان وريام کي ڏٺو ۽ اڳتي وڌي، هن کڻي کيس ڳرائيءَ لاتو.

”سنڌي، اسين تنهنجو هي ٿورو ڪڏهن به لاهي نه سگهنداسون!“

وريام هر ٻئي سنڌيءَ وانگر، ٿورن ميڻ تي جن ڪڪو وڪو ٿي ويو، ۽ ڦڪي ڪل ڪلندي چيائين: ”حياتي ته الله جي وس آهي، مرزا شاه رخ جي وس ۾ ته ڪانهي. اسان وٽ سنڌيءَ ۾ چوندا آهن ته ويريءَ کان واهرو وڌيڪ ويجهو هوندو آهي. سو اوهان جي چوڪرن جي حياتي، مون نه پر هن بچائي آهي!“

وريام نوريءَ ڏانهن اشارو ڪندي چيو. قيصر بيگ جو ڌيان هيستائين سنڌي ڪنڀن نوريءَ ڏانهن ويوئي ڪونه هو. هن جڏهن نوريءَ ڏانهن ڏٺو، تڏهن جن هن جو ماضي موٽي آيو. نوري، قيصر بيگ جي زال ۽ سندس ٻانهين جي وچ ۾ گهيريل هئي. هڪڙي ڪنڀر ته کيس پاڪر ۾ جهليو بيٺي هئي، پر سندس منهن جو هڪڙو پاسو پاڇولي جيان قيصر بيگ جي نظرن ۾ ڪپي ويو. ”هي حسن ته هن دنيا جو حسن ئي ڪونهي!“ قيصر بيگ سوچيو.

”ها ابا حضور، سنڌي ڪنڀر، اسان جي جان بچائي، اوهان جي انعام جي مستحق ٿي آهي!“ قيصر بيگ جي وڏي نينگر اهڙي انداز سان اهي لفظ چيا جن ته هو ڪنهن درباري امير وانگر ٺٽي جي عامل اڳيان ڳالهائي رهيو هو.

”بيشڪ بيشڪ! يقيناً اسين هن کي انعامن اڪرامن سان نوازينداسون. هي نوجوان به اسان جي انعام اڪرام جو مستحق آهي!“ قيصر بيگ ۾ ترخان امير موٽي آيو.

وريام کي هن گفتگوءَ منجهائي وڌو. هن جي تصور ۾ به اهو نه ٿي آيو ته ڪو پٽ ۽ پيءُ، ايڏي وچوڙي کانپوءِ، ائين بناوٽي انداز ۾ هڪ ٻئي سان ڳالهائي ٿي سگهيا. هن رڳو ان مونجهاري کان بچڻ لاءِ چيو: ”ڇڏيو انعامن اڪرامن جون ڳالهيون. هاڻي اسين اجازت گهرنداسون.....“

نه چاهيندي به هن جي نظر نوريءَ ڏانهن ڪڇي ويئي. نوري، جيڪا قيصر بيگ جي زال ۽ سندس ڪنڀرن جي وچ ۾، جن ته چوڏهينءَ جي چنڊ وانگر پئي بهڪي. اهي سموريون زانفائون سندس اڳيان سچ پچ ته ٻانهيون ٿي لڳيون.

”ائين وري ڪيئن ٿيندو؟ اوهان اسان تي ايڏو احسان ڪيو آهي، سو گهٽ ۾ گهٽ اسان سان ٻه گرهه ته گڏ کائڻا پوندا، اوهان کي ..... محمود خان، مردانخاني ۾ طعام جو انتظام هڪدم ٿيڻ گهرجي .....!“ قيصر بيگ جي اندر جو ترخان امير هاڻ پنهنجي اصلوڪي صورت ۾ ڳالهائڻ لڳو.

”نه نه، حجاب ڪونهي، اوهان جي وڏي مهرباني ....“ ۽ پوءِ هن نوريءَ ڏانهن منهن ڪري چيو: ”هاڻي هلو ته هلون اڳيان به وڏو پنڌ آهي!“

جيسين نوري ڪو جواب ڏئي، تنهن کان اڳ محمود خان وڏي سڌ چيو: ”آقام، مردانخاني ۾ سمورو انتظام حاضر آهي!“

وريام وري منجهي پيو. هن جي دل هت هڪ گهڙي به گذارڻ ٿي گهريو. ڪا ڳالهه هئي، جنهن هن کي منجهائي وڌو هو، ڪا ڳالهه هئي، جنهن هن جي دل جي ڪنهن ڪنڊ ۾ گمان ۽ شڪ جي صورت ۾ جهنڊڙي پئي هڻين. هن کي هي سڄو ماندڻاڻ ائين لڳو، جنهن ۾ سچ لاءِ ڪا گنجائش ئي ڪانه هئي، جنهن ۾ ڪنهن سنڌيءَ جي جاءِ نه هئي. هن بيوسيءَ مان هڪ ڀيرو وري نوريءَ ڏانهن پهاريو. عين ان وقت نوريءَ جي نظر به هن جي اکين سان مهڏو اٽڪائي بيهي رهي. ٻنهي جون اکيون، هڪ ٻئي کي سمجهندي سمجهائيندي به، ڪو فيصلو ڪري نه سگهيون. نوري، هڪ نئين ڊپ کي سانڍيندي، ٻين ڪنيزن سان گڏ زانڌاني ڏانهن هلي ويئي، ۽ وريام هن کي ويندو ڏسندي، قيصر بيگ سان گڏجي مردانخاني ڏانهن هليو آيو. ڪنهن هڪڙي ترخان يا مغل امير جو مهمان خانو، مردانخانو يا خوابگاهه ڏسڻ سان چڻ ته سمورن ترخان ۽ مغل اميرن جا مهمان خانو، مردانخانا يا خوابگاهون ڏسڻ جي برابر آهي. تڏهن به وريام هن مهمانخاني ۾ جيڪي ڏٺو، تنهن هن کي وري اهي ڳالهيون ياد ڏياري ڇڏيون ته هي سڀڪجهه سنڌ جي رت پونءَ مان ٺهيو آهي. ترخانن سنڌين کي جيترو لٽيو ڦريو، سو هنن جي عشرتخانن ۾ قالين ريشم ۽ ڪيمخواب، ۽ بلوري صراحين ۽ جامن مان جهلڪي رهيو هو. هن جي دل چاهيو ته ڇا به ٿي پوي، هن کي عشرتخاني مان هڪدم ٻاهر نڪري سنڌ جي آزاد هوا ۾ ساهه کڻڻ گهرجي، نه ته گهٽ ۽ ٻوست کان هو مڃاڻ ڪو اهڙو قدم کڻي ويهي، جيڪو سنڌين جي شان وٽان نه هجي!

جڏهن محمود خان هن کي انگوريءَ جو ٽيون جام ٺاهي ڏنو، تڏهن وريام هن جي اکين ۾ جيڪي ڏٺو، تنهن هن کي ڏيچاري ڇڏيو. انهن اکين ۾ هن لاءِ اهڙي دشمني هئي، جيڪا فقط هڪڙو غلام پنهنجي آقا جي اشاري ۽ چوڻ تي ٻين سان ڪندو آهي، ۽ جنهن دشمنيءَ ۾ سچائيءَ هوندي به سچائي نه هوندي آهي.... ۽ پوءِ هن چڻ خواب ۾ اهي لفظ ٻڌا، جيڪي جيتوڻيڪ قيصر بيگ جي چپن مان پئي نڪتا پر وريام سمجهيو ته محمود خان ڳالهائي رهيو هو.

”سنڌي ڪنيز جي سودي ڪرڻ سان اسين وري توشي خاني جي عملداري حاصل ڪرڻ ۾ ضرور ڪامياب ٿينداسون. رستم بيگ جڏهن سنڌي ڪنيز کي ڏسندو، تڏهن هن کي پائنده بيگ يا مظفر خان جي نسبت اسان کي ترجيح ڏيئي پوندي.... ۽ جڏهن اسين تاشي خان تي اهو راز فاش ڪنداسون ته سردار خان دراصل هڪڙو سنڌي باغي ۽ ڌاڙيل آهي، تڏهن هو شاهي درٻار ۾ اسان جي لاءِ ضرور ٻه اکر چڱا لکي موڪليندو. - ۽ هڪڙو ٻيو فائدو به ٿيندو ته شاهي قيدين کي جهلڻ جو جيڪو الزام ترخانن تي آهي، سو به لهي ويندو. جڏهن اسين اهو ثابت ڪري ڏيکارينداسون ته اسان شهزادا ۽ سنڌي ڪنيز، اسان ان سنڌي باغي سردار خان عرف سانوڻ جي قبضي مان ڇڏايا آهن. هن وقت ترخانن کي مغلن جي قهر کان بچائڻ لاءِ اهو لازمي آهي ته رستم بيگ تي اهو واضح ڪري ڇڏجي ته اصل ڏوهاري سنڌي آهن، جن شاهي قيدين کي، ۽ اسان جي شهزادن ۽ سنڌي ڪنيز کي ان ڪري پاڻ وٽ رکيو ته جيئن مغل ۽ ترخان هڪ ٻئي سان وڙهي پون، ۽ سنڌي ان جو فائدو وٺي، مغلن خلاف شورش ڪري، مغلن کي لوڏي ڪڍن.“

اهي لفظ، تانڊاڻن جيان وريام جي دماغ جي انهن ڪنڊن ۾ ٻارڻ ٻاريندا ويا، جيڪي آهستي آهستي هن جي پنهنجي وجود جي نفرتن هيستائين کوليون هيون، پر جيڪي هاڻ ڪنهن انداهي ڪمري جيان، ان ٻارڻ جي دونهين کان وڌيڪ دونهائجي، اونهي غار ۾ تبديل ٿي رهيون هيون.

”آقا، اوهان جي حڪم جي تعميل ۾ ذري جي به ڪوتاهي نه ٿي آهي. سنڌي هاڻ اهڙي ننڊ ۾ غلطان آهي جو چارپهر ته هن جي اک کڻ محال آهي، ۽ تاشي خان اوهان جي حڪم موجب، هن سنڌي ۽

سنڌي ڪنيز کي حضور مرزا رستم بيگ جي خدمت ۾ پيش ڪرڻ لاءِ پنهنجي لشڪرين جو دستو ڏياري موڪيلو آهي، جيڪو اوهان جي اجازت جو منتظر آهي!“ محمود خان ڪورنش ڪندي چيو.  
 ”شاباس، محمود خان! اسان کي توهان اهائي اميد هئي!“  
 قيصر خان جي چپن تي جيڪا مُرڪ هئي، ان ۾ ڪا خوشي ڪانه هئي.\*

(16)

حافظ بلال جي گرفتاريءَ ۾ ڄڻ ته سنڌ اٿلائي وڌي. مغلن جا ماشا ئي ڦري ويا ته هي زلزلو آيو ڪيئن؟ سنڌين ۾ ايڏي همٿ ۽ جرئت آئي ڪٿان؟ هي ڏهرا ڏهرا جيتامڙا ايترو سينو ساھڻ ڪٿان سڪيا آهن؟ هي بکن ۾ پاهه ٿيندڙ ڪمي ڪاسبي، هي غلامن جا غلام اوچتو ئي اوچتو ڳاٽ اوچو ڪرڻ ڪيئن لڳا. خود ترخانن کي سمجهه ۾ نه آيو ته هيءُ ڪهڙو ممڻ متو هو؟ حافظ بلال سنڌين جو ڇا لڳي، جو هي ائين مچرجي پيا آهن؟ ۽ هي سانوڻ ڪير هو، جنهن جو نالو نٿي کان سيوهڻ تائين ٻُرڻ لڳو هو؟ هنن جيڪا پاڻ شورش سوچي هئي، ساڻي هنن کان وسري ويئي. هي مامرو ته اهڙو هو جنهن مان هوبه فائدو وٺي ٿي سگهيا. مرزا شاه رخ ته ارغون اميرن سان اهي صلاحون ڪرڻ شروع ڪيون ته هيءُ وقت هو جو خسرو خان چرڪس بدران هو پاڻ مرزا عبدالعليءَ جي نالي ۾ نٿي ۾ پنهنجو فرمان جاري ڪري، ۽ خطبي ۾ سندس نالو مرزا عبدالعليءَ جي نالي سان گڏ پڙهجي، ۽ پوءِ سيوهڻ ۽ بکر کان ڪمڪ گهرائي، پاڻ ئي حڪومت سنڀالي. شهنشاهه هند کي سوکڙيون پاڪڙيون موڪلي پنهنجي پاسي ڪري وجهي، ۽ صوبيداريءَ جو پروانو حاصل ڪري! پر هن کي سمجهه ۾ نه ٿي آيو ته سنڌين مان ڪنهن سان ڳالهائي: هڪڙي پاسي سما ۽ پليجا هئا، ٻئي پاسي شورا ۽ اڀڙيجا هئا، ٽئين پاسي جوکيا ۽ سومرا هئا؛ چئني طرفن کان شاهي قافلن، مغل جاگيردارن ۽ خود ارغونن جي ننڍين ننڍين زميندارين تي راتاها لڳڻ لڳا هئا. مغلن جا لاش نٿي ۾ ائين پهچي رهيا هئا ڄڻ ته منجهن ڪا وبا ڦهلجي ويئي هئي....

پهرين ته مامرو نٿي ۾ مدرسن جي سنڌي شاگردن شروع ڪيو، ۽ سندن هٿيار هو خردم! مغلن کي سمجهه ۾ ٿي آيو ته راتو رات ايترا خردم سنڌين وٽ ڪٿان آيا. سندن ٻيو هٿيار هو باهه جا موٽرا! اهي گهڻو ڪري گهوڙيسوارن تي ٿي استعمال ڪيائون. اوچتو ئي اوچتو هڪڙي ڊگهي چڙ ۾ ٻڌل، تيل ۾ ٻڌل، واڻ جو موٽرو، ڊڪائي کڻي ٿي گهوڙي جي اکين ۾ ڏنائون. اهي اماڙيون ڏسي، گهوڙا پري کان ئي ٽهڻ ٿي لڳا، ۽ پنهنجي سوارن کي ڪيرائي، منهن واءُ ڪري ٿي ويا، ۽ پوءِ ڪريل مغلن تي خردمن جو سٽڪارو ٿي ويندو هو. هنن جا لاش جڏهن نٿي پهچندا هئا تڏهن ائين ڀانئبو هو ڄڻ ته گهائي ۾ پيرجي نڪتل هئا.

پائنده بيگ اڃا رستم بيگ جي درٻار ۾ ئي ڪونه پهتو هو ته سڄي شهر ۾ ڄڻ ته ڏينورو گهمي ويو ته مغل آخوند بلال کي ٻڌي ويا آهن ۽ مدرسو پڇي ڇڏيو اٿن. ان جو پهريون رد عمل خود پائنده بيگ جي حويليءَ تي ٿيو. سو کن شاگرد ٻرندڙ موٽرا ۽ اماڙيون هٿن ۾ کڻي مغلن جي حويلين ۾ پهتا. پهريدارن کي سمجهه ۾ نه آيو ته هي ڪير هئا ۽ ڇا ٿا گهرن. پهريان چار پهريدار ته رونشو سمجهي، ساڻن مسخري ڪرڻ لاءِ اڳتي وڌندا آيا، ۽ پنهنجون اکيون وڃائي ويٺا. پر شاگردن ٻي ڪنهن به حويليءَ ڏانهن نهاريو به ڪونه، ۽ سڌو



پائنده بيگ جي حويليءَ ڏانهن ڌوڪيندا ويا. اُتي وڏي چونڪي هئي. شاگردن جي موٽرن ۽ اُماڙين مان ايترو دونهون پئي نڪتو جو ڄڻ ته ڪنهن دونهين جو ڪڪر حملي آور ٿيو هو.

چونڪيءَ جي پهريدارن به پهرين ته ڪجهه به ڪونه سمجهيو، پر جڏهن دونهين کان اڪيون پوسرن لڳين، تڏهن پهرين جتي جا گهوڙيسوار اڳتي وڌيا. شاگردن ايڏي ڦڙتيءَ سان اُماڙيون گهوڙن جي اکين ۾ ڏنيون جو گهوڙن جا اڳيان سَنب آسمان ڏانهن اُڀا ٿي ويا. جيڪو مغل ڪرندو ويو، ان تي خردمن جو اهڙو وسڪارو ٿيو جو سندس چيٽون به چٽجي چيپاڻجي ويون. مغلن کان ٻي غلطي اها ٿي جو اندرين پهريدارن شاهي دروازو کولي شاگردن تي هلان ڪئي. شاگردن انهيءَ هلان جي دوران ئي حويليءَ ۾ پڪڙجي ويا، جڏهن موٽيا تڏهن سڄي حويلي باهه جو مچ بڻجي چڪي هئي، ۽ باهه جا شعلا آسمان سان ڳالهيون ڪرڻ لڳا. اندران ڪنيزن، خواجه سرائن، ساقين ۽ زانفالن ۽ ٻارن جون ڪيڪون ۽ رڙيون باهه جي سرڙائن ۾ ملي ڄڻ ته مچ کي وڌيڪ مچائڻ لڳيون.

ان هڪڙي رات ۾ چوويهه حويليون سڙيون. ٻن کانسواءِ باقي سڀ وڏن درٻارين ۽ اميرن جون حويليون هيون. ٻه حويليون انهن ارغون سردارن جون هيون جيڪي نئين ڪوٽوال جي سفارش تي رستم بيگ جا درٻاري بڻيا هئا. ان هڪڙي رات ۾ ٻاونجاهه مغل خردمن جو شڪار ٿيا. ان هڪڙي رات ۾ اٺ ساقِي خانا به باهه جي نذر ٿيا، ۽ جڏهن صبح ٿيو تڏهن سموري شهر جي مٿان دونهين جو هڪ شاهي ڪڪر ڦهليل هو. ان ڏينهن ڪنهن هڪڙي مغل مسجد مان ٻانگ جو آواز نه آيو! خود سنڌي مسجدن مان جڏهن ماڻهو فجر جي نماز پڙهي نڪتا، تڏهن گھڻن کي خبر ڪانه هئي ته رات نٿي ۾ مغلن سان ڇا ٿيو هو! هنن کي سمجهه ۾ نه آيو ته نٿي تي هي ڪارو ڳاڙهو ڌنڌ ڇا جو هو! هو صلواتون ۽ درود پڙهندي، تڪڙا تڪڙا پنهنجي گهرن ڏانهن راهي ٿيا.

جڏهن سج ڪني ڪڍي ته سج سان گڏ دريا مان باهه جي هڪ وڏي مچ به ڪني ڪڍي. ائين ئي پانيو ڄڻ ته سڄي دريا کي باهه وڪوڙي ويئي هئي. مغل اميرن ۽ لشڪرين جون سموريون ٻيڙيون، مغل ۽ ارغون سوداگرن جا بتيلا ٻيڙ بڻجي ويا هئا. پتن جي هڪڙي چيڙي کان ٻئي چيڙي تائين ٻيڙيون ۽ بتيلا باهه جون چيپون آسمان ڏانهن اچلي رهيا هئا. سڙهن ۽ رسن کي جڏهن باهه ٿي وڪوڙيو تڏهن خوفناڪ آوازن سان سڙڪا ڪري ٻيڙا هڪڙي پاسي لڙي ٿي پيا.

جيئن جيئن ڏينهن چڙهندو ويو، تيئن مغلن جا چچريل لاش به شهر ۾ پهچڻ لڳا: گھڻو ڪري سمورا لاش خردمن جا ستيل هئا. خاص طرح ڪيپراڻيءَ وٽ هڪڙو وڏو ڳوڙهو، جيڪو رٿائجي ويو هو. يا وري لوڻيءَ وٽ ساڳئي قسم جو ڏينو هو، جنهن مان رت ٽمي ڏاڙهيءَ جي وارن ۾ وچڙي پيو هو.

عجيب ڳالهه اها هئي ته ان ڏينهن ڪنهن به سنڌيءَ پنهنجي ڪوئي، پيڍي يا دڪان، مسافر خانو يا اُٺ جو ڪارخانو ڪونه کوليو. ڏهاڙيءَ تي روزي ڪمانڊ وارا پورهيت- رازا، واڍا، لُهر، ڪاريا، موجهي، ۽ حمالي ڪرڻ وارا بارگيو- ڄڻ ته شهر ڇڏي ويا هئا. ڄڻ ئي پاسي هٽتاڙ هئي. سنڌي پنهنجي محلن اڳيان پٽلي ماري، ڪانيون ٻڌيو ويٺا هئا. ڪنهن به ڌارئين، اوڀري ماڻهوءَ کي سلام جو جواب به ڪونه ٿي ڏنائون. هنن ته پاڻ ۾ به ڪونه ٿي ڳالهايو.

ٽپهريءَ تائين مغلن ۽ ارغونن ۾ به ماڻ ٿي ويئي. ساقِي خانا به ڪونه ڪليا. چونڪين تي سپاهي ۽ لشڪري ته موجود هئا پر اڄ ڄڻ ته کين گشت ڪرڻ جي منع ٿيل هئي. ٽپهريءَ کان پوءِ رکي رکي اهي خبرون اچڻ لڳيون ته ايندڙ ويندڙ شاهي قافلن، سوداگرن جي قافلن تي سنڌين حملا ڪيا آهن. ۽ سمورا گھٽ، گھيڙ ۽ لڪ بند ڪري ڇڏيا اٿن. اڳين شورش پيري به شون، مغلن ۽ ارغونن کي گنجي ٽڪر وٽ راتاها ڏيئي

سندن گهٽ بند ڪري ڇڏيا. هيٺ پليجن ان ۽ نير جون گاڏيون روڪي ڇڏيون. مٿي سومرن ۽ ڪلهوڙن  
 لڪ بند ڪري ڇڏيا هئا. مهاڻن ۽ ميربحرن مال ڏيوڻ ماڻهو کڻڻ کان نابري واري ڇڏي.  
 سانجهي مهل ماڻهن ۾ اهو چوڀول ڦهلجي ويو ته سانوڻ ۽ سندس همراھ حافظ بلال کي ڇڏائڻ لاءِ  
 راتاهو ڏيندا! \*

(17)

ڪنهن سنڌيءَ لاءِ سنڌ ڇا آهي، سو ڪنهن اهڙي سنڌيءَ کان پڇجي، جيڪو سنڌ جا وڻ ڇڏي ٻاهر نڪتو هجي. ڏاڏڙني جي چوڀاريءَ جڏهن سنڌ جو سرحدون اورانگهيون ته سڀ ڄڻ سراپجي ويا. هونئن به جنهن ڳالهه لاءِ هنن لاهور اسهڻ جو ارادو ڪيو هو، تنهن کان هو اڳي ئي ششدر هئا: سنڌ ۾ اٽل پتل هئي، هر هنڌ اهو چوڀول هو ته هيلوڪي ويڙهه آخري ويڙهه ٿيندي، ۽ مغل ڄاڻ ته سنڌ مان ٿيڻ ٻڌڻ وارا هئا، رڳو شل ارغون ۽ ترخان ڪا ڦڙتي نه کائين. اهڙي وقت سنڌ کي ائين وڙهندو ڇڏي نڪرڻ تي، ڏاڏڙني ۽ سندس همراهن جون دليون پشيمانيءَ ۽ وسوسن جي ڪري جانتيون نه هيون. ڏاڏڙني کي پنهنجي دل ۾ هڪ عجيب پوست محسوس ٿيڻ لڳي، بلڪل ائين جئن ننڍڙي هوندي، هن جي امڙ هن کي تڃ ڌارائيندي، اڌ ۾ ڪنهن سانجڻ کي وڃي لڳندي هئي، ۽ ڪجهه بک، ڪجهه هيڪلائپ ۽ ڪجهه آجهي آسري ڪسجي وڃڻ کان پاڪارڻ لڳندو هو. اڄ به هن جي دل ائين ئي پوهاڙ ڪري روئڻ تي گهريو: هن جو ساهه منجهڻ لڳو هو. پاڻ کي پريائڻ لاءِ هن پنهنجي آس پاس نهار ڪئي. بظاهر ڪا تبديلي به ڪانه هئي. وٽڪار هئي، ساوڪ هئي، هرلن ۽ نارن جا آواز هئا، ڍڳي گاڏين جا چيڪٽ هئا، وڏي ڳالهه ته هنن جهڙن ئي انسانن جا ننڍڙا ننڍڙا ڳوٺ ۽ واهڻ هئا، جتان انسانن جي خوشين ۽ غمين جا ساڳيا چوڀول هئا، پر تڏهن به ڄڻ ته انهن ۾ ڪا ڳالهه مڙئي گهٽ هئي. وٽڪار هئي، پر انهن وٽن ۾ اها سونهن ۽ سڳند نه هئي جيڪا سنڌ جي وٽن ۾ هئي، ساوڪ هئي پر ان ساوڪ ۾ اها ٿڌاڻ ۽ سڪون ڏيندڙ اها ڪيفيت نه هئي جيڪا سنڌ جي ساوڪ ۾ هئي، هرلن ۽ نارن جا آواز به ضرور هئا، پر انهن ۾ اهو سنگيت نه هو، جيڪو سنڌ جي نارن ۽ هرلن ۾ هو!

هن سوچيو ته هن جي دل جي اها حالت سنڌ جي چائنٺ ڇڏڻ ڪارڻ هئي. پر رڪي رڪي ڄڻ ته سندس دل جي ڪنهن ڪنڊ اها چغلي ٿي هئي ته ان سان گڏ پنهنجي سنگتي وريام جي واهر ڪرڻ جي ڳارائي هن جي دل کي ويچارو ڪري وڌو هو. اڃا به ٿينءَ ڪنڊ ۾ اها شرمساري به ڪر ڪنڊو بيٺي هئي ته سنڌ ۾ اٽل پتل هئي، ۽ هو پنهنجي ذاتي ياري نپائڻ هليو هو! جيئن جيئن ڏينهن ٿي گذريا تيئن ٿي هن جي پشيمانيءَ هن کي ڇيچلايو: ”ڏاڏڙنا، وريام ڇا چونڌو ته سنڌ کي نڌڪو ڇڏي منهنجي جان بچائڻ لاءِ نڪتين! ڀر حيف اٿئي!“ رات جو سمهندو هو ته اوڏاڙا اچڻ لڳندا هئس ته وريام سندس پيرانديءَ کان بيٺو آهي، سندس هٿ ۾ پنهنجي ئي وڏيل سسي آهي، ۽ اها سسي چئي رهي هئي: ”ڏاڏڙنا، جنهن سنڌ تي پنهنجي ذاتي ياريءَ کي ترجيح ڏني، سو نه منهنجو يار ٿي ٿو سگهي نه سنڌ جو!“ ۽ انهيءَ سسيءَ جي اکين ۾ لڙڪ ائين ٿي وهيا، ڄڻ ته منجهن سنڌو اٿلي پيو هو. انهن کي روئندو ڏسي، هو چرڪ پري اٿي ويهندو هو، ۽ ڪلمو پري، توباهون ڪندو، اچي پنهنجي گهوڙي جي گچيءَ ۾ ٻانهون وجهي اوچنگارون ڏيئي روئندو هو. هن جا سنگتي

ساڻي هن جي اها حالت ڏسي کيس سمجهائيندا هئا، آتت ڏيندا هئا، پر هو تيئن وڌيڪ ٻوهاڙ ڪري روئندو هو!

”ادل مونکي ڇڏي ڏيو. هن ندوريءَ دل کي ڇا ڪريان: اصل تتي ماڻ ٿئي. جيبل سنڌ ٿي ياد اچيم. ڀانيان ته اڏامي نٿي پهچان! پر الام، وريام کي اڪيلو ڪيئن ڇڏيان! ڇا چوندو ته منهنجي سنگتين منهنجي ڪاڻ ٿي ڪانه ڪڍي!“

ان وقت هن کي سمورو منظر اکين اڳيان اچي ويو. جڏهن وريام انجام تي نه پهتو ته هن کي اچي هورا ڪورا لڳي. ڀر وريام انجام تي نه آيو: لاشڪ ڪنهن آهيءَ ۾ اچي ويو آهي. هن جي ساڻين کيس اهي خبرون ڏنيون ته مظفر بيگ جي لشڪر شاهي قيدين کان سواءِ سمورن ترخانن کي به گرفتار ڪري ورتو هو. مغل هنن جي لاءِ ائين تيار هئا جو هنن کي هٿيار ڪڍڻ جي به مهلت ڪانه ملي. مرزا شاه رخ البت ڪنهن طرح سان گوهي ڏيئي واپس حويليءَ ۾ هليو ويو، ۽ مغلن کيس گهڻو ئي ته خانن ۾ ڳوليو، پر کين هٿ نه آيو. مغلن کي حويليءَ مان ايترو مال متاع هٿ آيو جو سندن اڪيون ڦاٽي ويون. ايترو خزانو ته فقط بادشاهن وٽ ئي هوندو آهي. هنن کي اها خبر ڪانه هئي ته شاه رخ اهو سمورو مال متاع ۽ هٿيار پنوها ران لاءِ گڏ ڪيا هئا ته جيئن ترخانن جو شاهي لشڪر تيار ڪري مغلن خلاف بکر کان نٿي تائين بغاوتون ڪري کين ملتان، لاهور ۽ دهليءَ تائين اُماڻي اچي! مغلن جو ايترو خزانو ڏنو، سو شاهي قيدين کان به وڌيڪ ان کي ميڙڻ ۾ لڳي ويا، ۽ جنهن کي جيڪي ڪجهه هٿ آيو، ان سان خزينون ڀريندو ويو. مظفر خان پنهنجي لشڪرين کان واقف هو. جيڪڏهن کين روڪي ها ته شاهي قيدي به وڃن ها ته خزانو به! سو پاڻ ڳچ وقت اها روبڪاري ڏسندو رهيو. هن جا پنهنجا خاص ماڻهو هن جي حصي جو خزانو ڇڙن تي پرائي روانا ٿيا، ۽ مظفر خان شاهي قيدي سان ڪري نما شام جو اچي مرزا رستم بيگ جي درٻار ۾ پهتو.

جنن جنن پاڇولا لڙندا ويا، تيئن تيئن ڏاڏر ڏني جا وسوسا وڌندا ويا. هن کي اها ته خبر هئي ته وريام مرزا قيصر بيگ جي حويليءَ ويو هو، جتي هن جي نينگرن کي ڇڏي، کيس نوريءَ کي ساڻ ڪري اچڻو هو ته جنن سڀ گڏجي سائون جي ٻيلي پهچي، نوريءَ کي سندس پيءُ جي حوالي ڪن. ڏاڏر ڏني جڏهن نوريءَ کي ڏٺو هو، تڏهن هن ائين سمجهيو هو ڄڻ سنڌ گهوڙي چڙهيل هئي: هن ۾ حسن ۽ سونهن به سنڌ جهڙي هئي ته هن ۾ معصوميت ۽ مظلوميت به سنڌ جهڙي هئي. ان مظلوم سنڌ کي ڏسي، هن کي سنڌ جون سموريون ٻاگهيون، سموريون ٿوريون ۽ سموريون ماروئيون ياد اچي ويون. هن وريام ڏانهن نهاريو: هي وريام اهو وريام نه هو. هي وريام ڄڻ ته ڪنهن جادو جي اثر هيٺ هو: هن کي وريام جي مُک تي هڪ اهڙي مرڪ نظر آئي، جنهن کي ڪنهن خاص جذبي سان مشابھت ڏيئي ٿئي سگهيو. عجيب مرڪ هئي اها، جنهن ۾ ڪا نئين ڄاڻ هئي، نئين جوت هئي، نئين خوشي هئي، ۽ ڪو نئون اُتساه هو، هڪ نئون ڀاڻو هو، هڪ نئين پريت هئي. هن کي پنهنجو هي يار ان وقت ڏاڍو وڻيو. دل چيس ته هن کي وڌيڪ ڀاڳ پائي، کيس مٺيون ڏئي، کيس ڳرائڙي پائي، کيس چوي ته وريام سنڌ مبارڪ هجئي! پر هو اهو سڀ ڪجهه هن کي چئي نه سگهيو!

هو پهرين ته اڪيلي سر مرزا قيصر بيگ جي حويليءَ تي ويو، پر پوءِ جڏهن سنگتين سمجهائين تڏهن هو وري قاسم بيگ وٽ هليو آيو. قاسم بيگ سان جڏهن ڳالهه ڪيائين ته هو به ٿيڻ ۾ پئجي ويو. هن سنڌي مغلن سان وڙ ڪيو هو جو سندس پيءُ شاهي قيدي هٿ ڪري سرخرو ٿيو هو. پئس کي پڪ ٿي پڪ خلعت ۽ شاهي جاگير ملندي. هو کيس ساڻ ڪري، مرزا رستم بيگ جي درٻار ۾ وٺي آيو. اتي جوابدار کيس سڃاڻندا هئا، تن هڪڙي سنڌيءَ کي ساڻس ڏنو پر کيس ڪا جهل پل ڪانه ڪيائون. ڏاڏر ڏني اُتي جيڪي ڏٺو، تنهن ذري گهٽ هن کي ڪا اينگي حرڪت ڪرڻ تي مجبور ڪيو. پر هن کي وريام جا لفظ ياد آيا ۽ هو بت بڻجي سيڪجه ڏسندو رهيو.

قيصر بيگ چئي رهيو هو: ”حضور شهنشاهه جو بخت بلند هجي، منهنجن پٽڙن کي ترخانن نه پر سنڌين کنيو هو. مبارڪ جو حقدار آهي مظفر بيگ جنهن شاهي قيدي ڇڏائي ورتا آهن، پر انهيءَ ۾ به ترخان اميرن جو ڪو هٿ ڪونه هو: انهن کي به سنڌين.....!“

اوچتو مظفر بيگ جو ڳرو آواز آيو: ”اهو غلط آهي: شاهي قيدين کي ترخانن ئي ڀڄايو هو. اسان کي پڪا پختا ثبوت مليا آهن ته لال حويلي ترخانن جي ڪمين گاهه آهي، جتي مغلن خلاف سازشون پئي ٿيون. اهو ته حضور جن جو اقبال بلند هجي، اوهانجي خابرن ۽ تاشي خان جي جاسوسن جي مهرباني آهي، ۽ منهنجي فرزند ارجمند مرزا قاسم بيگ جي همت آهي- شل کيس حضور جن جي قدمن ۾ عزت واري جاءِ ملي- جو اسين بروقت اتي پهتاسون ۽ شاهي قيدين کي هٿ ڪري سگهياسون. اسان کي رڳو اهو افسوس آهي ته مرزا شاهه رخ اسانجي چنبي مان نڪري ويو. پر آخر ويندو ڪيڏانهن! حضور جن جي حڪمرانيءَ ۾ مغل شهنشاهيت جو ڪوبه دشمن گهڻو وقت پاڻ لڪائي نه سگهندو، ۽ ضرور سزا پائيندو! سنڌين کي ڏوهه ڏيڻ سراسر ناانصافي آهي!“

مرزا قيصر بيگ جو منهن لهي ويو. هن تاشي بيگ ڏانهن ٺهاريو، پر اُتي پنهنجي لاءِ ڪا همدردي نه ڏسي، هن پائنده بيگ ڏانهن ڏٺو. اُتي به پنهنجي لاءِ اڻاهه نفرت ڏسي، هن هڪدم پنهنجي ڳالهه بدلائي. ”حضور منهنجو مطلب هرگز اهو نه هو ته هن اينگي ڪم ۾ ڪن بدبخت ترخانن جو هٿ ڪونهي. مون ته رڳو پتن ۽ ڪنيز- حضور جي قدمن جي خاک کان ڪمتر- جي ڳالهه ٿي ڪئي ته کين سنڌين جي باغي ٽولي جي مهندار سانوڻ کنيو هو، ۽ منهنجي ماڻهن سخت مقابلي ۽ حرفت سان کيس گرفتار ڪري منهنجي پتن ۽ ڪنيز کي ڇڏايو. ان جو ثبوت ان بدبخت سنڌيءَ جو هي مڙهه آهي.....!“

ان وقت ڏاڏڙني جي نظر قيصر بيگ جي پيرن وٽ وريام جي مڙهه تي پئي ..... ڇا ظالمن وريام کي ماري ڇڏيو آهي؟ هن جي دل شاهدي ڏئي ته ته ائين ٿي ٿئي سگهيو ته وريام کي ڪجهه ٿيو هجي، ۽ هن جي دل اڃا جيئري ڌڙڪندي رهي ها! پر تڏهن به هن ائين ڀانيو ته هن جي دل سندس پاسرائيون ٽوڙي ٻاهر نڪرڻ تي هئي، پر قاسم بيگ کيس ڪلهي تي هٿ رکي، ڪو اشارو ڏنو ته هن پاڻ کي سنڀالي ورتو.

مرزا قيصر بيگ چئي رهيو هو: ”حضور آءٌ مظفر بيگ کي سندس عظيم ڪاميابيءَ تي مبارڪون ٿو ڏيان، جيڪڏهن هو منهنجي نينگرن ۽ ڪنيز کي به هٿ ڪري ها ته سندس ماڻ اڃان ئي مٿاهون ٿئي ها، پر خير..... آءٌ پنهنجن چوڪرن جي آزاديءَ جي خوشيءَ ۾ اوهان جي احسانن جي عيوض، هي سنڌي باغي ۽ سنڌي ڪنيز اوهانجي قدمن ۾ شهنشاهه هند لاءِ تحفي طور پيش ٿو ڪريان ته جيئن منهنجي وفاداريءَ ۾ شڪ ڪندڙن ۽ حاسدن جو ڪارو منهن ٿئي! محمود خان، سنڌي ڪنيز کي وٺي اچ!“

مرزا قيصر بيگ جو خاص خواجه سرا محمود خان ٿوري دير ۾ نوريءَ کي درٻار ۾ وٺي آيو. نوري جڏهن درٻار ۾ آئي ته ائين ڀانيو ڄڻ ڪنهن اُماوس جي رات ۾ بي مندائتو چوڏهينءَ جو چنڊ ڪڙي پيو. هري هري ٿي سڀ امير پنهنجي مسندن تان اُٿي بيهي رهيا.

”سبحان الله.....!“ ”بيشڪ سموري ساراهه الله پاڪ لاءِ آهي!“ ”سموري تعريف جل شانہ لاءِ آهي، جنهن هي حسن خلقيو آهي!“ ”الله اڪبر، جنت جي حور زمين تي لهي آئي آهي!“

هر امير پنهنجي منهن پئي پٽڪيو. مرزا رستم بيگ جا ٻئي هٿ تخت جي مٿي ۾ کڻي ويا هئا. هن جي وات مان به ”سبحان الله، سبحان تنهنجي قدرت!“ جا لفظ ادا ٿيندي رهجي ويا. پوءِ هو هري هري ٿي، تاشي خان سان اکيون ملائي، هيٺ لهي آيو. نوري جي چوٽرڙ ڦرندي، طواف ڪندي، هو چپن ۾ ئي پٽڪندو رهيو. هن جي دل ۾ ڪهرام متل هو، جنهن جي ڏک ڏيڻ کان هو ڪيڀائي رهيو هو. هن جي دل ۾ رکي رکي اهو خيال اچي رهيو هو ته قيصر بيگ هي ڇا ڪيو، هن پري درٻار ۾ هن ڪنيز کي شهنشاهه هند جي

تحفي طور پيش ڪري ڇڏيو. هي تحفو ته هن کي پاڻ کي ملڻ گهرجي ها! هن وري تاشي خان ڏانهن، ڄڻ رحم طلب نظرن سان نهاريو. جيڪڏهن تاشي اهو چئي ڏئي ته هيءَ ڪنيز شهنشاهه هند جي لائق نه آهي ته پوءِ اميرن کان اهو قبول ڪرائڻ- ۽ خود قيصر بيگ کان- اها آڇ ڪرائڻ ڏکيو نه هو ته هيءَ ڪنيز مرزا رستم بيگ کي ٿي سونهين!

پر تاشي خان جي اکين ۾ هن فهمائش ڏني، شايد ان فهمائش ۾ هن جي بدصورتِيءَ جو عڪس به شامل هو. هن کي پنهنجي پاڻ مان اڃان اچڻ لڳي. هن جي ڏاڻي اک ڦڙڪڻ لڳي. لڪڻ هن جي هٿ جي مٿ ۾ پڇي پيو. لڪڻ جي پڇڻ سان هن ۾ انسان بدران مغل امير موٽي آيو، جيڪو شهنشاهه هند جي پاران ٿئي جو عامل هو. هن جي اکين ۾ حسن جو عڪس سياست ۾ بدلجي ويو، ۽ هن تقريباً رڙ ڪري چيو:

”بيشڪ، هيءَ ڪنيز شهنشاهه هند جي حرم جي لائق آهي، ۽ قيصر بيگ، توکي هن تحفي لاءِ يقيناً شهنشاهه هند کان وڌيڪ قيمتي سوکڙيون پاڪڙيون ۽ عزتون ملنديون. تيسين اسين تنهنجي توشي خان جي عملداري بحال ڪرڻ جو حڪم صادر ڪريون ٿا!“

”۽ مظفر خان، اسين توکي به مبارڪباد ٿا ڏيون ته تو شاهي قيدي ورايا آهن. اسين چاهيون ٿا ته ان سنگين جرم جي جوابدارن کي هڪدم گرفتار ڪري اسانجي اڳيان پيش ڪيو وڃي، ڪٿي اهي سنڌي هجن، ترخان ۽ ارغون امير هجن يا مغل سردار هجن. اسانکي قسم آهي شهنشاهه هند جي قدم بوسيءَ جو، اسين مغل شهنشاهت جي حفاظت لاءِ پنهنجي جان ڏيندي به فخر محسوس ڪنداسون....“

”۽ مظفر خان، هي هڪڙي مولويءَ جي گرفتاريءَ تي جيڪي شورشون شروع ٿيون آهن، تن کي هڪدم پنڄو ڏنو وڃي. مغل عامل اڃا ايترا ڪمزور نه ٿيا آهن جو مدرسن جا شاگرد ان کي ٿرڻي ۾ وجهي ڇڏين. اسين چاهيون ٿا ته شهنشاهه هند جي رعيت کي امن ۽ سلامتي پلڻ پوي ۽ ان لاءِ جيڪڏهن سمورن سنڌي مولوين کي ڦاهي چاڙهڻو پوي، سمورن مدرسن کي پسم ڪرڻو پوي، سنڌ جي شهرن کي منهدم ڪرڻو پوي ته اسانجي طرفان توکي اجازت آهي!“

”۽ شاهي قيدي، هن سنڌي باغيءَ ۽ سنڌي ڪنيز سميت هينئر جو هينئر خاص پهري هيٺ حضور صاحبقران جي خدمت ۾ لاهور موڪليو وڃي، جتي سندن تقدير جو فيصلو شهنشاهه هند پاڻ ڪندا. تاشي خان، اهڙو پروانو جاري ٿئي ۽ عرضداشت هڪدم رواني ڪر ته جيئن اسين مملڪت جي ٻين ڪمن ڏانهن ڌيان ڏيئي سگهون!“ \*

(18)

ڏاڏڙڻو ۽ سندس سنگتي، لاهور جي اڪبري دروازي تي، ان وقت پهتا، جڏهن سانجهي لڙي چڪي هئي، ۽ سموري شهر تي ايترو ڏنڌ ۽ ڪوهيڙو ڇانيل هو، جو سندن گهوڙا به ڪنهن اڃاڻي خوف کان ٽهڻ لڳا هئا. لاهور جنهن لاءِ هنن ٻڌو هو ته قومن کي غلام بنائڻ جا سمورا ائسٽا هن ئي شهر ۾ ٺهندا هئا، جتي بادشاهه غلام بنجندا هئا ۽ غلام بادشاهه بنجندا هئا. چون ٿا ته جڏهن قطب الدين ايبڪ لاهور پهتو هو، تڏهن هن وصيت ڪئي هئي ته آءُ جڏهن به مران ته مون کي هتي دفن ڪجو ڇاڪاڻ ته لاهور جي شهر جي مفتين ۽ قاضين هن کي اهي نسخا ڏسيا هئا، جن کي آزمائي هن پنهنجي طاقت کي مڃرايو هو، ۽ انهيءَ لاهور جي شهر جي اذيت گاهن هن جي دشمنن کي کانئس رحم جي التجا ڪرڻ تي مجبور ڪيو هو. جڏهن به ڪنهن قوم مرڪز خلاف ڪا بغاوت ٿي ڪئي ته لاهور جي مفتين کان اها فتوى حاصل ڪرڻ ۾ مرڪز وڃي نه ڪندو هو ته اها بغاوت بادشاهه خلاف نه، پر دين اسلام جي خلاف بغاوت آهي، ۽ هن جو باغي واجب القتل آهي. باغين کي سڀني راهه تي آڻڻ لاءِ لاهور جا اذيت خانا به اوترائي مشهور هئا، جيترا لاهور جا باغ باغيچا، راويءَ جي ڪناري تي هي خوبصورت شهر پنهنجي پيٽ ۾ ايترا اذيت خانا ٺاهي چڪو هو، جو هندستان جي ڪنڊ ڪڙڇ ۾ لاهور جو نالو ٻڌڻ سان ئي ماڻهو ڪنبي ويندا هئا. ڏاڏڙڻي ۽ سندس سڀني لکي هر ڪنهن اها صلاح ڏني ته اول ته لاهور وڃڻ جو خيال لاهي ڇڏين، پر جيڪڏهن وڃڻو ئي اٿن ته هڪ ڳالهه ٻڌي ڇڏين ته اتي ڪنهن به شخص تي اعتبار نه ڪن، ۽ خاص طرح سان منو ڳالهائڻ وارن، مروت ڪندڙن، ۽ اخلاق سان پيش ايندڙن تي بلڪل ڀروسو نه ڪن! انهيءَ ميلاج جي پويان زهر، ان مروت جي پويان ڪينو ۽ ان اخلاق جي پويان ڪا سازش هوندي؛

مغلن به لاهور انهيءَ ڪري اچي وسايو هو، جو هيءُ ئي شهر هو، جتي هر شئي ٻاهران بي انت خوبصورت هئي پر اندران ئي اندران مغل سازش لاءِ سڀ کان وڌيڪ سازگار ماحول هن شهر ۾ هو. سڀ کان وڏي ڳالهه اها هئي ته جن جنگين ۾ مغل لشڪري ويڙهه کان نٽائيندا هئا، اتي لشڪرين جي اڌ پگهار تي به وڙهڻ لاءِ ماڻهو ملي ٿي سگهيا. لاهور تاريخي شهر هو، ۽ تاريخ ۾ هن شهر جي عجيب حيثيت هئي. شهنشاهه همايون ۽ شيرشاهه سوريءَ جي لشڪرين ۾ اڪثر سپاهي هتان جا هئا، ۽ ڪي ته پاڻ ۾ بنهه ويجهو عزيز هئا، ۽ دوبرو وڙهڻ وقت هڪ ٻئي کي سڃاڻڻ جي باوجود هڪ ٻئي جي رت جا پياسا هئا. شيرشاهه سوريءَ واري مامري ۾ بنگال ۾ جيڪو ڪوس ۽ قتل عام ٿيو، ان ۾ انهن سپاهين جي تصور سان ئي زالن جا ٻار ڪري پوندا هئا!



قطب الدين ايبڪ کان وٺي شهنشاهه هند جهانگير پنهنجي سمورين جنگين لاءِ سپاهي هئا پرتي ٿي ڪيا، ۽ انهن سپاهين جي شهرت هڪ طرف ڪابل ۽ قندار تائين هئي ته ٻئي طرف دڪن ۽ بنگال تائين. اهي سپاهي جڏهن مال غنيمت جون خزينون پري واپس ايندا هئا، تيسين لشڪرين جا نوان نسل تيار ٿي ويندا هئا، ۽ ائين نسل در نسل سپاهگيري هن علائقي جو دائمي پيشو بڻجي ويو. جيڪو به مناسب قيمت ادا ڪري، ان لاءِ وڙهڻ لاءِ تيار رهندڙ نسل. جڏهن قندارين، ترڪن ۽ مغلن سان لهه وچڙ ۾ آيا، تڏهن هنن ۾ سندن تهذيب جي هڪ نئين ڳالهه شامل ٿي، سا هئي سازش. قندارين هنن کي پاڪر پائي، پيٽ ۾ خنجر هڻڻ جو ڏانءُ سيڪاريو. ترڪن هنن کي بي خبريءَ ۾ پٺ ۾ خنجر تنبي ڏيڻ جو گر ڏسيو، ۽ مغلن هنن کي شراب ۽ شربت ۾ زهر ملائڻ جا نسخا آزمائڻ جي سکيا ڏني!

سپيٽائن جي ان سنگم لاهور کي پنهنجي الڳ سڀيتا بخشي هئي. جيڪڏهن سپاهگيري ۽ سازش طاقت جو سرچشمو هو ته ان جو ردعمل به اوتروئي طاقتور هو. جيڪڏهن هڪ پاسي سپاهي ۽ سازشي ٽولا هئا ته ٻئي طرف عام ڪمي ڪاسبي، ڪڙمي ۽ ڪٽڻ وارا ڪاريگر هئا، صوفي بزرگ هئا، سنٽ ساڌو هئا. مسعود سعد سلمان ۽ داتا گنج بخش جهڙا انسان هئا جن عام ماڻهن کي سچ ۽ سڀاڻپ جو ڏس ڏنو. لوڪ - ڪوي پنهنجي ڪويتائن ۾ ماڻهن کي پيار ۽ سنگيت جو سندن ڏيندا رهيا. سپاهگيري ۽ سازش، لالچ ۽ طمع خلاف صوفي بزرگ پنهنجي خانقاهن ۾ مڇ مچايو ويٺا هئا. پنجن دريائن جي هيءَ ڌرتي سندن گيتن جي گونجار جي باوجود، سپاهگيري ۽ سازش جي ڪوهيڙن ۾ گهيريل هئي.

اڪبري دروازي جي ويجهو ئي سراءِ اڪبري لاهور جو سڀ کان وڏو مسافر خانو هو. ان مسافر خاني ۾ مختلف ملڪن جي سوداگرن ۽ مسافرن لاءِ جدا جدا ڪوٽ ٺهيل هئا. مختلف مسافرن لاءِ پنهنجي پنهنجي پسند جا بالا خانا، چؤبرجيون، ساقي خانا ۽ قهوه خانا هئا. پر سڀني ڪوٽن جا پهريدار مغل لشڪري هئا. ڌاڙڏني مسافرخاني جي مهتمم لاءِ قاسم بيگ جي چني آندي هئي، ۽ ڪجهه وري مغل لشڪرين جي مٺ گرم ڪرڻ سان. هنن کي ترخانن جي سراءِ ۾ ترسڻ جو اجازت نامو ملي ويو. ڌاڙڏني پاڻ سان پنج ساٿي آندا هئا، جن کي اها هدايت مليل هئي ته جيئين پاڻ ۾ اڪيلا نه هجن، تيسين هو سنڌي نه ڳالهائيندا. سندن فارسي ۾ به ترخانن واري لاني هئي. سندن پوشاڪ به ترخان سوداگرن واري هئي، ۽ وڏي ڳالهه ته هنن پنهنجا ترخان نالا به ياد ڪري ڇڏيا هئا. ڌاڙڏني کي نالو ڏنو هئائون طغرل بيگ. جڏهن پهريون ڀيرو ڪنهن ساٿي کيس طغرل بيگ سڏيو ته هو خود واٽو ٿي هيڏانهن هوڏانهن لوٺا هڻڻ لڳو. پوءِ جڏهن ياد آيس تڏهن خود ششدر ٿيو ۽ پوءِ ڪل ۾ اونڌو ٿي ويو. هن کي وريام جا لفظ ياد هئا ته اڏل، سنڌ لاءِ جيڪڏهن ناٽڪ ڪرڻو پوي ته اهڙو ناٽڪ ڪبو جو اصل ماڻهوءَ ۽ ويسڌاريءَ ۾ به ڪو فرق نظر نه اچي.

گهوڙن کي ٿانڪو ڪري، ڪوئين ۾ سامان رکائي، منهن هٿ ڏوئي، جڏهن سڀ ساٿي پنهنجي چؤبرجيءَ پهتا، تڏهن پهريون ڀيرو هنن کي احساس ٿيو ته هو جنهن مهم تي اڀرا ٿي نڪتا هئا، تنهن جي ڪاميابيءَ جو تڙ جيترو به آسرو ۽ اميد ڪانه هئي. پهريون ته هنن کي اهو معلوم ڪرڻو هو ته شاهي قيدين جو قافلو پهتو يا نه. جيڪڏهن پهتو ته وريام ۽ نوريءَ کي ڪٿي رکيو اٿن. نوريءَ کي ته پڪ ئي پڪ زانخاني نيو هوندائون. وريام کي الانجي ڪٿي رکيو هجين. جيڪڏهن اها خبر پئجي به وڃي ته پوءِ هن کي ڇڏائڻ لاءِ هي ڇهه جٽا مغل شهنشاهت جي مرڪز اندر ڪهڙا ڦاڙها ماريندا. هروڀرو پاڻ کي ٻوهي ۾ ڏيڻ ۽ موت کي دعوت ڏيڻ سان نه وريام کي آزادي ملندي نه ئي ڪو مغل شهنشاهت کي لوڏو ايندو. جيئن جيئن هو پاڻ ۾ صلاحون ڪرڻ لڳا، تيئن تيئن هنن جا حوصلا ڊهندا پٽ پوندا ويا.

”يَرَ اِبهراڻي ڪري ڪوهه ۾ ٿپو ته ڏنو اٿئون، پر اتان بچي نڪرڻ جو به ڪو بلو سوچيو اٿو يا نه؟“  
 “دوسو سمي ڄڻ ته سڀني جي دل ۾ ڪڪندڙ ڳالهه وڌي واک چئي ڏني.

دوسو سمو انهن سمن مان هو، جن قسم ڪيو هو ته جيڪي سنڌ تي قابض آهن، تيسين ڪٿ تي نه سمهندا، ۽ سومرن وانگر وري ڪڏهن پُٽ نه پهريندا. هونئن به سنڌ جو سمورو ريشم ۽ پُٽ پهرين ترخانن ۽ هاڻي مغلن جي قبضي ۾ هو؛ ڪاريگر انڪار ڪندا هئا ته سائن اهڙيون عقوبتون ٿينديون هيون، جو ڪنهن کي به انڪار ڪرڻ جي همت ڪانه ٿيندي هئي. سمن ۽ اڀرن جا ڪيترا خاندان انهن عقوبتن جي ڪري ڪڇ هليا ويا هئا، ۽ انهن سان گڏ پاڻولي ۽ ميمڻ به پنهنجو هنر بچائڻ لاءِ ڪڇ ۽ ڪاٺياواڙ وڃي سام وٺڻ تي مجبور ٿيا هئا.

” ڀائو، ياري نڀائڻ ۽ سنڌ سان سر لڳائڻ کي بيڪڏهن ڪوهه ۾ ٿيو ڏيڻ ٿو سمجهين ته پوءِ اهو ٿيو ڏسي وائين ڏٺو اٿئون. ويندي ويندي به پاڻ ويندي، سا سنگت تان گهري، سنڌ تان گهري!“

هي جواب سڀني کان ننڍڙي جوان جيون مينگهواڙ ڏنو، جنهن جي ڪٽنب موچڪو ڏٺو ئي ڇڏي ڏنو هو جو ترخانن ۽ مغلن جون جتيون ٺاهڻ کان هنن بک مرڻ وڌيڪ چڱو ٿي سمجهيو. هنن سان به گهڻيون ئي ڏاڍايون ڪيائون پر هو نه مڙيا. گهڻا ٿئا ته مارواڙ لڏي ويا. جيڪي رهيا سي گهوڙن جا سنج ۽ ٿل ٺاهي پيا گذران ڪندا هئا.

” ها، سچي، هتي ته موچين جو دروازو به آهي. شايد اُتي ڪو ڏس پتو ملي پوي ..... “ ڏاٽڙي ڳالهه بدلائڻ لاءِ چيو. هن سوچيو ته مايوسيءَ مان ته مرڳو سڄو پنڌ ئي اڃا پيو ٿيندو.

” ادا، موچي دروازي کانسواءِ هتي ڀاڙي دروازو به آهي، جتي اسانجا ڪي واقف رهن ٿا. چوڻه انهن سان ملي ڪو ٻلو ڪجي. “ هيءَ صلاح موليدني ڪريءَ ڏني. ڪترين جا ڪيترا پاڙا ترخانن جي زماني ۾ لڏي ملتان ۽ لاهور وڃي ويٺا هئا. موليدني جي پيءُ کي مرزا باقيءَ هاڻيءَ جي پيرن هيٺان لتاڙائي ماريو هو. هن جي اڳيان ترخانن جو نالو وٺبو هو ته بُڙ ٿي ويندو هو. سو جڏهن سنگت چيس ته ترخان سوداگرن جو ويس پائڻو آهي ته اصل ۾ پڙ ڪڍي بيهي رهيو. ” نه نه، انهن لُچن جو لباس پائڻ به لُچائي آهي. مون کان ڪانه ٿيندي!“ پريان جي منهن ۾ وڃي کيس راضي ڪيو. هن جي خاص ڪرتبن ۾ اهو شامل هو ته هن وٽ اهڙو بارود هوندو هو، جنهن کي باهه ڏيڻ سان ايترو دونهون ٿيندو هو، جو ان جو وجهه وٺي هو دشمن جي گهيڙي مان نڪري ويندو هو، ۽ ويندي ويندي به چار همراھ به ڪيرائي ويندو هو.

” ادا، واهه جي صلاح آهي. ايئن ته اسان جا همراھ به مغلن جي چاڪريءَ ۾ آهن. اهي ڏاڏا گنج بخش جي ثرت جي پرسان ڪٿي رهن ٿا. انڌن وڃي ملتان لڏو، سو پاڻ به هنن کي ڳولهي لهنداسون. آهن ڪني مغلن جا نوڪر، پر سنڌ لاءِ وسئون ڪونه گهٽائيندا!.. “ جانو جوڪي چيو. هن جو ڪٽنب گهوڙن رکڻ ۽ پالڻ ۾ سنڌ هند ۾ پنهنجي نالي سان هو. اصل ڪنهن تي اک ئي ڪانه ٻڌندي هئن. هنن جي مڙسالن توڙي زانفالن ۾ ڪا اهڙي ڳالهه هئي جو ذات گهوڙو هنن جي ٻچڪار ٻڌي بيهي رهندو هو ڄڻ ته هنن گهوڙن کي پنهنجي ٻوليءَ ۾ ڪجهه چئي ڏنو هو. اها ڳالهه جانوءَ ۾ به هئي. مجال آهي جو گهوڙو پنهنجي سوار جي چوڻ ۾ اچي، جي جانو کيس ٻچڪار ڏيئي بيهاري ڇڏي. جيڪي جانو اشارو نه ڪندو تيسين گهوڙو اڙي هڻڻ تي ٻئي اڳيان سَنب کڻي اڃا ڪندو ۽ سوار پنهنجو ڪنڌ بچائڻ ۾ پورو هوندو.

” منهنجي صلاح آهي ته پاڻ تي ٿي چٽا ٿي نڪرو، ۽ جنهن کي جتان ڪو حال احوال ملي، سو پاڻ ۾ صلاح ڪري، ان موجب قدم کڻو. باقي ايئن رڳو همت هارڻ مان نه ورياهه جي لاءِ ڪجهه ڪري سگهنداسون ۽ نه ڪو ٻيو ڪارج سڌ ٿيندو، جنهن لاءِ هت آيا آهيون!.. “ هي همراھ ڪڏهن به ذات نه ٻڌائيندو هو. پاڻ کي سڏائيندو ئي هو جڪرو سنڌي. هونئن ذات جو هي به سمون هو پر چونڊو هو ته ڀڄڻ فيروز سنڌ سان جيڪا ڪئي، ان کانپوءِ سمو سڏائڻ ڏاڍي اينگي ڳالهه آهي. مَن سنڌي سڏائڻ سان اها اينگائي ڌوپجي وڃي. ننڍو نيتو هو ته ڪا عشق جي لپاٽ لڳي هيس، تڏهن کان ڏاڙهي رکي جهنگ منهن ڪري

نڪري ويو. پر جڏهن به سنڌ ۾ ڪا شورش ٿيندي هئي، ته هن کي سڀڪو وچ ۾ ڏسندو هو. هن جي گيڊي ۾ سرن مان ٺهيل ننڍا سڱ يا تير هوندا هئا، جنهن جي منهن ۾ سئي جهڙي سيخ هوندي هئي، ۽ هو ڦوڪ سان سرائي وات ۾ وجهي دشمن جي اکين کي نشانو بنائڻ ۾ اهڙو قابل هو جو کيس ترخان توڙي مغل پري کان ڏسندا هئا ته لنوائِي ويندا هئا. هن سان ڪؤنس معنيٰ پنهنجون اکيون وڃائڻ!

ڌاڙڻو جانو جوڪئي ۽ موليدني کي ساڻ ڪري هڪڙي ترخان ساقي خاني ۾ هليو آيو. باقي همراه ڏس پڇائيندا داتا دربار هليا ويا. ڌاڙڻي سنگتين کي هوشيار ڪيو ته سنڌي ڳالهائڻ بند، ڪنهن سان جهيڙو به ڪرڻ نه هو. رڳو اها خبرچار لهڻي هئي ته شاهي قيدي ڪٿي لٿا، ۽ ڪٿي رکيا اٿن.

هو هڪڙي خالي مسند ڏسي اڳتي وڌيا ته ساقي خاني جي مهتم اڳيان وڏي کين منع ڪئي: ”آقا، معاف ڪجو، پر هيءُ مسند خاص مرزا معظم بيگ لاءِ مخصوص آهي. هن کي خاص عاليجاهه کان پروانو مليل آهي. اوهين دل ۾ نه ڪجو. هي ٻيون مسندون خالي آهن، جتي مرضي پويو، اتي وهو، ۽ جنهن ساقيءَ ڏانهن اگر ڪٿو، سو حاضر آهي!“

جانوءَ ڌاڙڻي ڏانهن ڏٺو. ڌاڙڻي موليدني ڏانهن ڏٺو، ۽ پوءِ ٽيئي مهتم کي پاسيرو ڪندي، مسند تي ٺهي جڙي ويهي رهيا. وهندي جانوءَ وڏي آواز ۾ چيو: ”معظم بيگ وري به ڪنيز جو اولاد آهي. اسين نج ترخان آهيون، اسان جو حق هن کان مٿاهون آهي، ۽ اسين پري کان پنڌ پيا آهيون!“ اهو سڀ ڪجهه هن ايڏي وڏي واڪ ۽ ايتري ترخاني لاند سان چيو، جو ويهارو کن اکيون هن ڏانهن کڄي چيون.

ان وقت ڌاڙڻي ڪمر بند مان هڪڙي سوني اشرفي ڪڍي هڪڙي ساقيءَ جي رباب جي سوراخ ۾ اهڙي انداز سان وڌي جو ان جي چمڪ سڀني کي نظر اچي. سوني اشرفيءَ جي معنيٰ هئي ته هي ته خود شهنشاهه هند جا ڪي مصاحب هئا. نه رڳو ساقي ڪورنش ۾ وڃائجي ويو، پر گچ ماڻهو تعظيماً اُتي بيهي رهيا، ۽ ڇاتيءَ تي هٿ رکي تيسين بيٺا رهيا، جيسين هو ويهي نه رهيا، مهتم به ڪڪو وڪو ٿي ويو. هي جيڪڏهن شهنشاهه هند جا مصاحب هئا ته پوءِ معظم بيگ وڃي ڪڏ جي تري ۾ پوي.

”آقا، غلام کان خطا ٿي وئي. مون لاءِ جيڪا سزا تجويز ڪريو، سا اکين تي. پر ان جو هڪڙو ازالو اهو ٿو ڪريان جو مون وٽ شهزادن لاءِ خاص انگوري اڄ ئي آئي آهي، اها قبول فرمايو.....!“

جانوءَ جوڪئي اک جي اشاري سان هن کي ايئن اجازت ڏني، جن هن شهزادن کي به پنهنجو غلام ٿي سمجهيو. ٻه ڳيرو ساقي بلوري صراحيءَ ۾ انگوري ۽ بلوري جام هڪ وڏي طشت ۾ کڻي آيا جنهن جي تري ۾ ڳاڙهو مخمل وڇايل هو، ۽ جنهن جي اولڙي انگوريءَ کي به قمرزي رنگ ڏيئي ڇڏيو هو. جانوءَ وري به اک جي اشاري سان ساقين کي حڪم ڏنو ته انگوري جامن ۾ اوتين. جڏهن انگوري اوتي، ساقي ناز انداز سان هٿ سيني تي رکي پوئتي هٽي بيهي رهيا، تڏهن جانوءَ اکين ئي اکين ۾ پنهنجي ساٿين کي ڪو نياپو ڏنو ته منهنجو ساٿ ڏجو. جام هٿ ۾ کڻي هو ٽيئي اُتي بيهي رهيا، ۽ جانوءَ وڏي آواز ۾ چيو: ”هي صحت جو جام تجويز ٿو ڪريان حضور مرزا عبدالعلي لاءِ، جيڪو اڄ شهنشاهه هند جي قيدخاني ۾ آهي. آءٌ حضور عالي مرتب شهنشاهه هند جي خاص مصاحبن مان آهيان، پر آءٌ پهرين ترخان امير آهيان ۽ پوءِ مصاحب. مون کي قسم آهي پنهنجي بزرگن جي ڏاڙهين مبارڪن جو ته جيسين مرزا عبدالعليءَ کي عزت نه بخشي وئي، تيسين آءٌ شاهي دربار ۾ حاضري نه ڏيندس، پوءِ ڪٿي منهنجي جان هلي وڃي!“

ايئن چئي هن جام چين سان لڳائي ڇڏيو. ڌاڙڻي لاءِ اهو وڏو امتحان هو. هن ڪڏهن انگوري ڪانه پيتي هئي. هن جو هٿ پئي لڏيو. پر هٿ سياست ڪيڏي هئي، ۽ جانوءَ جي ڳالهه موٽائڻ سان سمورو ناٽڪ ڊهي پوي ها. جانوءَ جي آواز ۾ واهه جو ڪڙڪو شڪو هو: قداور مڙس، جابلو رنگت، پني ڏاڙهي، ۽ گرجدار آواز.

ڪا گهڙي سموري ساقِي خاني تي ماڻ ڇانئجي ويئي، ۽ پوءِ پهرين هوريان، پوءِ تڪڙا ساقِي خاني ۾ موجود سمورا ترخان اُٿي بيٺا، ۽ جام چپن سان لڳائي وڌي واک چيائون، ”حضور مرزا عبدالعليءَ جي صحت ۽ ڪامرانيءَ لاءِ!“

۽ پوءِ هڪڙو هڪڙو ٿي ترخان امير هنن جي مسند ڏي آيو، ۽ ساڻن پاڪر پائي مليو، ۽ کين پنهنجي مسند تي اچڻ جي دعوت ڏيندو ويو. جانوءَ جو مقصد به اهو هو، ۽ پوءِ هو ٿيئي ڄڻا ٽن مختلف مسندن تي ترخان اميرن سان سرگوشيون ڪرڻ ويهي رهيا!

جڏهن هو اُٿيا، تڏهن هنن کي نه رڳو سموريون خبرون ملي ويون، پر ڪن ترخانن مان ان لاءِ به راضي ٿي ويا ته جيڪڏهن ضرورت پئي ته شاهي دربار ۾ سنڌ ۾ مغلن جي ڏاڍاين جي ڳالهه شهنشاهه جي خاص خابرن جي ڪن تي آڻيندا، ۽ پنهنجن ماڻهن جي ذريعي سنڌ جي سمورن ترخان اميرن کي نياپا سنيها ڪندا ته وقت اچي ويو آهي ته سنڌين جي حمايت سان مغلن خلاف ڪا منظم شورش ڪري مغلن کي سنڌ مان ٽپڙ ڪڍڻ تي مجبور ڪن. ڏاڏڙني بيماريءَ مان اٿڻ جو بهانو ڪري انگوريءَ جي آڇ کي لنوائي ڇڏيو. البت جانو ۽ موليدني ترخان اميرن کي اهڙي موت ڏني، جو خود ترخان واه واه ڪندا رهيا. هنن لاءِ سڀ کان ڏکيو مسئلو هو ساقين جي ناز نخرن ۽ سندن اکين جي پيغامن کي لنوائڻ جو. ترخان تهذيب ۾ ساقِيءَ جي اکين جي پيغامن کي مونائڻ يا لنوائڻ بدذوقيءَ سان گڏ وڌي جوڪم جي ڳالهه هئي؛ هڪ ته ساقِي رُسي وڃن ته انهن کي پرچائڻ بيحد ضروري هو، ۽ ٻيو ته ساقِيءَ جو مالڪ ان کي پنهنجي بيعزتي سمجهندو هو ته سندس ساقِيءَ جي حسن ۽ ناز و انداز کي ڪو ٻيو شخص ايئن رد ڪري ڇڏي! پر ان جو علاج به جانوءَ ڳولي لڌو. هڪڙي ساقِيءَ جي ڳل ۾ ڇهنڊڙي وجهندي چيو: ”جانم هن وقت اسين ڏاڍن ڳنڀير مملڪتي مسئلن تي پيا صلاح مشورا ڪريون: ان ڪري رزداريءَ جي تقاضا آهي ته اوهين انگوريءَ جا جام رکي هليا وڃو. هتان فرصت ملي ته پوءِ سڄي رات پئي آهي.“ اهي لفظ هن ايڏي لڇائيءَ سان چيا جو ترخان اميرن کان به ٽهڪ نڪري ويو، ۽ هنن به پنهنجي ساقين کي اکين ئي اکين ۾ ڪو اهڙو اشارو ڪيو جو هنن ڏانهن ساقين جي تير اندازي بنهه بند ٿي وئي. هڪڙو اڌ پيرو ساقِي خاني جي مهتم ڳالهين ۾ شريڪ ٿيڻ جي ڪوشش ڪئي تڏهن به جانوءَ اهڙو رخ اختيار ڪيو ڄڻ هن جي موجودگي رازداريءَ لاءِ هاجيڪار ٿي سگهي ٿي. ترخان اميرن ان جو ٻلو اهو ڪيو جو کيس ڪو اهڙو ڪم ڏسي ڇڏيائون جو ڳچ وقت لاءِ مهتم به هنن جي ويجهو نه آيو.

هنن کي اها خبر پئي ته شاهي قيدي پهچي ويا آهن، ملڪ ۽ هند نورهان بيگم مرزا عبدالعليءَ جي جان بخشي ڪرائڻ ۽ کيس پنهنجي امان ۾ رکڻ جو ذمو کنيو آهي. ان جي عيوض هن کي ترخان سوداگرن جي ذريعي دنيا جو سڀ کان قيمتي نولڪو هار پيش ڪرڻ ڪرڻ جي آڇ ڪئي ويئي آهي. البت خسرو خان چرڪس جو خير ڪونه ٿو ڏسجي. هن جي خلاف شهنشاهه جي خابرن سندس ڪن پري ڇڏيا آهن ۽ شايد هن کي جيڪڏهن موت جي سزا نه ملي تڏهن به سندس نور ڪسڻ جو حڪم صادر ٿي چڪو آهي.

سنڌي باغبان جي فيصلي لاءِ مرزا رستم بيگ جي مراسلي جي روشنيءَ ۾ سيالڻي فيصلو ٿيندو. البت سنڌي ڪنيز وارو مامرو ڪجهه منجهي پيو آهي. ملڪ ۽ هند نورهان بيگم ٿئي چاهي ته ڪنيز شهنشاهه هند اڳيان پيش ڪئي وڃي. ڪنيز جي حسن کي ڏسي شهنشاهه الائي ڪهڙو فيصلو ڪري وجهي. حرم سراءِ ۾ ته اهي چوڀول هئا ته سنڌي ڪنيز لاءِ شهنشاهه جي ڪن تي اها ڳالهه وڌي ويئي آهي ته اٺارڪلي ڄڻ وري جئڙي ٿي موٽي آئي آهي، ۽ سندس حسن جنت جي حورن کان به سرس آهي. شهنشاهه به پيرا سنڌي ڪنيز کي ڏسڻ جي خواهش جو اظهار ڪري چڪو آهي، پر نورهان بيگم کيس ڪجهه

ترسڻ تي مجبور ڪري وڌو آهي. ڪن شاهي ڪنيزن جو ته اهو به چوڻ آهي ته نورجهان بيگم سنڌي ڪنيز کي گجهه گوهم ۾ ختم ڪرائي ڇڏيندي!

اڌ رات کان پوءِ ٿيئي چٽا بظاهر ٿرندا ٿا ٻڙجندا، مدهوشيءَ ۾ پنهنجي چؤبرجي پهتا. آس پاس جو جائزو وٺي هو پنهنجي ساٿين جو انتظار ڪرڻ ويهي رهيا. جانو ڪنهن اونهي خيال ۾، مونن ۾ منهن وجهي ويهي رهيو. ڌاڙڏني سمجهيو ته مايوسيءَ کان بچڻ خاطر ئي سهي، جانوءَ ايئن ڪند ڪئي گوڏن ۾ وڌو آهي. سو کيس ڪلهن ۾ ٻانهن وجهندي چيائين: ”مٺا دل نه لاهه، الله مڙئي سٺائي ڪندو. ڪونه ڪو ٻلو ڪري وجهنداسون. ڏينهن شينهن آهي. حالي ته سمهي نند ڪر صبح جو اول خير ڪا مڙئي مت اچي ويندي.“

ڌاڙڏنا، تون پاڻ سُنهن ڪئي ٻڌاءِ ته توکي نند ايندي اڄ رات؟ اسان جو يار ڪوٽ ۾ قابو آهي، ۽ اسين کيس ايترو ويجهو هوندي به سمهي نندون ڪريون ته پوءِ حيف آهي اهڙي ياريءَ تي!“ جانوءَ شوڪارو ڀريندي چيو.

”ادل، هن انگوريءَ ته چڻ ٿانڊائڻ جو ڪم ڪيو آهي. هونئن ته شايد نند اچي به وڃي ها، پر انگوريءَ منهنجو اندر اُجاري ڇڏيو آهي، ۽ اڪيون بند ٿو ڪريان ته وريام کي شاهي درٻار ۾ هٽڪڙين ۽ پير ڪڙين ۾، زنجيرن ۾ جڪڙيل ٿو ڏسان. سو يار ڪجهه ڪرڻو آهي ته هينئر ئي ڪجهه ڪريون. ڏينهن برابر شينهن آهي، پر ڏينهن سازشن کي لڪائي به ڇڏيندو آهي. ايئن نه ٿئي جو اسان کي دير ٿي وڃي!“

موليڏني اڃا اها ڳالهه پوري ڪئي ته دوسوءَ وارا به اچي نڪتا. هنن جيڪي حال احوال ڏٺو، تنهن تڻ به تقريباً ساڳيو هو. البت هو هڪڙي ڪاميابي حاصل ڪري موٽيا هئا. هو اها خبر وٺي آيا هئا ته وريام کي ڪٿي رکيو هئائون. اهو ڪوٽ دريا جي ڪناري تي هڪڙي مغل عقوبت خاني جي ڀر ۾ هو، ان جو هڪڙو رستو اهڙو هو، جنهن تي پهرو گهٽ هو، ڇاڪاڻ ته ان پاسي مغل اميرن جون حويليون هيون، ۽ هر حويليءَ تي هونئن ئي مغل لشڪرين جو چڱو خاصو پهرو هوندو هو، ۽ ڪنهن به اوڀري ماڻهوءَ کي اوڏانهن وڃڻ جي همت ڪانه ٿيندي هئي.

جانو اها ڳالهه ٻڌي اٿي بيهي رهيو. ”پوءِ ته ان جو هڪڙو ئي رستو آهي ته هينئر جو هينئر اوڏانهن هلون. رات وڳڙي ۾ ڪنهن کي شڪ به ڪونه پوندو، ۽.....“

”ڀائو، هي لاهور آهي. نٿو ڪونهي جو رات جو اڪيون پوري به اسين پنهنجو ماڳ لهي سگهندا آهيون. هت هڪڙو ته اسين اڻ واقف، ٻيو ته اوندھ ۾ ٻاهر نڪرڻ جي گهٽ کي پرکي ڪونه سگهنداسون.....“

”دوسو ڪجهه چوندي چوندي ماڻ ٿي ويو.“

ڌاڙڏني جي دل ته ائين ٿي چاهيو ته اڏامي پنهنجي يار جا بند خلاص ڪرڻ لاءِ پهچي وڃي. پر هن کي به دوسوءَ جي ڳالهه ۾ وزن نظر آيو.

”جانن، دوسو سچ ٿو چوي. اُٻهراڻيءَ مان ڪو فائدو ڪونه ٿيندو!“ هن جانوءَ ڏانهن نهارڻ کانسواءِ چيو.

”جانوءَ جي ڳالهه وڌيڪ وزناتي آهي، ڌاڙڏنا! ڏينهن جو شينهن جي غار ۾ داخل ٿيڻ مونکي ته ڪونه ٿو آڙي. باقي جيڪا سنگت جي مرضي!“ موليڏني به شايد انتظار ڪرڻ تي گهريو.

”يَر، منهنجي به ڳالهه ته سچي ٻڌو، وريام کي صبح جو شاهي درٻار ۾ پيش ڪرڻو اٿن ته ضرور فجر کان به اڳي کيس اتان وٺي ويندا، ۽ اسين اسين هت مهڻيندا رهجي وينداسون. ٻي ڳالهه ته اڄ رات ڌنڌ ۽ ڪوهيڙو اڳي ئي آهي. موليڏني وارو دونهون اڄ ڪنهن کي به شڪ پوڻ ڪونه ڏيندو، هو سمجهندا ته اهو به ڌنڌ آهي، ۽ تيسين اسين همراھ کي ڪڍي نڪري اينداسون!“

اها ڳالهه سڀني کي وڻي. پر جيڪڏهن وريام کي ڪڍي نڪري ٻه اچن ته پوءِ هن کي صحيح سلامت لاهور مان ٻاهر ڪڍڻ ڪيندا، ان ۾ ايترا ته سوال هئا جو ڪنهن به ان تي سوچڻ نٿي گهريو. وريام هميشه هر مسئلي جو حل ڪڍي ويندو آهي، سو جڏهن ڪو اهڙو مونجهارو ٿيو ته پوءِ ته وريام به ساڻن هوندو. نه ته به ويندي ويندي به جان ويندي، سو ان تان هنن آههونئن هونئن ئي لاهي ڇڏيو هو.

”پوءِ اچو ته هلون.... پر اڌل، هوشيار ۽ حرفت سان هلڻو آهي. جيڪڏهن ڪابه ڀل چڪ ٿي، ته وريام....“ \*



(19)

سندوء تي جڏهن سج اڀرندو آهي، تڏهن سج وڌيڪ سهڻو ۽ روشن ٿي ويندو آهي. سندوء تي جڏهن سج لهندو آهي تڏهن به سج وڌيڪ سهڻو ۽ قدآور ٿي پوندو آهي. سندوء جو آفق به سنڌي ماڻهن جي دل جيان معصوم پر ڪشادو لڳندو آهي. سندوء جي شفق به ڄڻ ته سنڌي ماڻهن جي اندر جي جذبن جيان سدا حيات ۽ سدا رنگين لڳندي آهي. جڏهن سندو دريا جو اهو حال آهي ته سندو ساگر جي آفق توڙي شفق ڪيترو نه سدا حيات ۽ پاڪيزه هونديون... سندس ڊونڊي ڄڻ ته سندس ارادو پروڙي هوريان هوريان ٽلڪندي، اچي پٽن سان لڳي! پٽن تي پهچي، وات تي ٻُڪ جهلي، تماچيءَ اهڙو آواز ڪڍيو، جهڙو بوڙيندي مان نڪرندو آهي، پر ان سيند ۾ ڪنهن ڪونج جي پنهنجي ولر کي پڪاڙ واري ڪوڪار به هئي. هن جي سيند اڃا پوري ئي ڪانه ٿي ته ڪچي مان اهڙيون ساڳيون ڪوڪارون چئني طرفن کان هڪ آواز ٿي هن کي موت ڏئي ويون.

تماچيءَ جي چپن تي مرڪ اچي وئي: سڀ همراھ پھري سجاڳ آھن، ۽ ڀانڄي ٿو ته مغلن وري هيڏانهن رخ نه ڪيو آهي، ۽ پوءِ هن کي چاچو گهرام ياد اچي ويو، ۽ هن کي سانوڻ ۽ سندس سنگتي ياد اچي ويا....

هن جو ڪٽنب صدين کان مانجهندن واري پٽن جو پاڻي هو. هن جي وڏن سندوء جي پاڻيءَ سان وڃن ڪيو هو ته هو جيئنڊا به سندوء لاءِ ته مردا به سندوء لاءِ. سڪندر جي وقت کان هو دريا جي پنهي ڪنڌين جا راڪي هئا. هن جي ڪنهن ٿڙ ٿڙ ڏاڏي جڏهن سڪندر جي لشڪرين جا غوراب لهورا ايندا ڏٺا هئا، تڏهن پنهنجي بنهه ننڍڙين مڪڙين ۽ ڊونڊين ۾ مانگر جي تيل جا شاهي موٽرا ٻاري، لڏڙي وانگر انهن مڪڙين هيٺان، تڙگندو، کين ڌڪيندو غورابن جي وچ ۾ پهچائي آيو. رات جي پوئين پهر دريا جي وچ سير ۾ باهين کي ائين پاڻ ڏانهن سُرندو ڏسي، يونانين کي پڪ ٿي ويئي ته هي پڪ ڪو جنن پوتن جو ديس آهي، جنهن جا ماڻهو ته ماڻهو، پر جن پوت به پنهنجي ديس جي ڌرتيءَ ۽ دريا کي ڌارين کان بچائڻ کان راتيون جاڳي پهرو ڏيندا ٿا رهن. خبر تڏهن پين جڏهن باهه جا اهي سُرندڙ مڇ سندن غورابن سان اچي لڳا، ۽ سندن ڏسندي ڏسندي اهي باهه جو بک ٿيڻ لڳا. هيءَ باهه به عجيب هئي جو جيئن ٿي ان کي پاڻي مليو، تيئن اها وڌيڪ ٿي پڙڪي ائي. حالت اها ٿي جو يونانين کي پنهنجي غورابن مان دريا ۾ ٽپي پنهنجي جان بچائي پئي. جڏهن غورابن جا سڙهه سڙڻ لڳا، تڏهن هنن کي اروڙ جي سرائين جا اهي لفظ ياد آيا ته جيسين هڪڙو به سنڌي جيئرو آهي، تيسين سندوء جا ٻيئي ڪنارا يونانين لاءِ دوزخ جا آڙاهه بڻيل رهندا. اروڙ جي ماڻهن جو اهو پاراٽو اڄ هو اڪئين ڏسي رهيا هئا.



۽ پوءِ جڏهن به ڌارين سنڌوءَ جي پاڻيءَ ۽ سنڌوءَ جي پيٽ کي سنڌ کي غلام بڻائڻ لاءِ استعمال ڪيو تڏهن سنڌوءَ جي پنهي ڪنڌين تي رهندڙ پاڻئين، مهائن ۽ ميربحرن هنن جي غورابن، جهازن ۽ پيڙين کي ساڙي پسم ڪري سنڌو ساگر جي حوالي ٿي ڪيو. جڏهن به سنڌ آزادي ۽ چوڻڪاري جو ساهه ٿي ڪيو، تڏهن سنڌوءَ جي هنج ۾ سڙهه سنوان ۽ لاڇو نوان تلڪندا رهيا، ۽ پيڙيون ۽ پيڙياتا سنڌوءَ کي اروڙ کان ديبل تائين وڻج واپار جي شاهراهه بڻائي، سنڌ کي سون جون سوغاتون ڏيندا رهيا. پر جڏهن به سنڌ غلام ٿي، ته سنڌوءَ جو پيٽ پاڻيءَ سان ڀر هوندي به سڄو ۽ سڪو ٿي پوندو هو. ڌارين کي پار اڪارڻ کان پاتئي بس ڪري ويهي رهندا هئا. پيڙياتا پيڙا ساڙي ڇڏيندا هئا ته متان دشمن جا ماڻهو يا مال ڏوٽو پوي!

تنهن رات سندس چاچو گهرام پٽن جا ٻه پُور اڪاري جڏهن گهر آيو، تڏهن اصل هٿن مان پيو وڃي. سندس منهن مشعل وانگر پئي پريو. سندس چاچيءَ سنڌوءَ جيان پئي چوليون کاڌيون. هن چاچي گهرام کي اهڙي پور ۾ ڪڏهن ڪونه ڏٺو هو. هو ته اهڙو ماڻهو هو جنهن جا سمورا جذبا ۽ احساس سندس منهن جي گهنجن ۾ پند پھڻ ٿي ويا هئا.

”چاچا خير ته آهي. اڄ ڏاڍو موج ۾ ٿو ڏسجين. پٽن تان پيو اچين يا ڪنهن ڪلاڙڪي هٿ تان؟“ هن کلي کيس ڪيڪاريو.

”ابل، اصل ڳالهه ئي نه ٿيچ. ائين سمجهه ته ته ڪو نئون مڏ پي آيو آهيان....“ چاچي گهرام سهڪندي چيو.

”پر به ڳالهه جي ڦوري کي ڦولهه ته سهي ته اهو وري ڪهڙو نئون مڏ آهي جو اصل وٺ ئي ڪونه پيو ڏين....؟“ هاڻ هن کي به اچي هورا ڪورا لڳي. ”متان پيڙيءَ ۾ ڪا وينگس ته ڪونه وهاري آيو آهي؟“ هن چرچي مان چيو.

”نه ٿي بابل.... آءُ هن عمر ۾ ڪهڙي وينگس وهاريندس.... پر ڳالهه ئي اهڙي آهي جو....“

”چاچا، هاڻ ڳجهارتون نه ڏي، ڪجهه انت ڏي نه ته پاڻ ڪونه ٺهنداسون....“ تماچيءَ ڪوڙيءَ

ڪاوڙ ۾ چيو.

گهرام مانجهندن واري پٽ جي پاتني هجڻ سان گڏ تر جو ڏاڍو مڙس هو. هن کان هر ڪو ڪن هڻندو هو. تماچي جڏهن کان ساڄهه پريو ٿيو هو تڏهن کان هو پنهنجي چاچي گهرام جي ڏنگائيءَ جون ڳالهيون ٻڌندو آيو هو. هن کي عجب اهو ٿيندو هو ته جڏهن گهرام گهر ايندو هو، ۽ هو ڊوڙي سندس ڏييءَ تي چڙهي ويندو هو تڏهن هو ايترو ڪونڙو ۽ مٺو هوندو هو جو گهڙيءَ لاءِ هن کي به اهي ڳالهيون وسري وينديون هيون جيڪي هن جا جيڏا ۽ سنگتي راند روند ڪندي هن کي چاچي گهرام بابت ٻڌائيندا هئا. ڊچي ڊچي چوندا هئا ته ”متان کيس اهو ٻڌائين ته اسان توکي اهي ڳالهيون ٻڌايون آهن.“ پوءِ جڏهن هو گهر ايندو هو تڏهن هن کي سموريون ڳالهيون دل تان لهي وينديون هيون ۽ ڊوڙي وڃي کيس ٻڪ وجهندو هو. هن کيس سدائين ايترو پيار ۽ پابوھ ڏنو هو، جو هن کي سمجهه ۾ ڪين ايندو هو ته هن جا ساٿي هن لاءِ ايترو ڊيڇوڙي ۾ ڇو ورتل هئا، جو کيس پريان ايندو ڏسندا هئا ته ٿڙي پڪڙي ويندا هئا.

پوءِ جيئن تيئن هن کي ساڄهه ايندي ويئي، تيئن تيئن چاچي گهرام جو اسرار هن تي ڪُنڊو ويو. هڪڙي هڪڙي ڪري هن کي هو پنهنجون ڳالهيون ٻڌائيندو رهيو. جڏهن کيس شاهه تارو بڻائڻ لاءِ دريا جي سير ۾ وٺي ٿيون ڪارائيندو هو، تڏهن هن کيس ٻڌايو ته ڪنهن زماني ۾ جڏهن دريا ۾ ترڻ جي گوءِ ٿيندي هئي، تڏهن هو ۽ تماچيءَ جو پيءُ شيرل، سيني کان گوءِ کڻي ويندا هئا. جڏهن کيس ونجهه هڻڻ، ۽ پيڙي هلائڻ سيکاريائين، تڏهن کيس ٻڌايائين ته ”ادو ۽ آءُ پيڙين جي گوءِ ۾ هميشه سيني همراهن کان گوءِ کڻي ويندا هئاسون!“

۽ پوءِ جڏهن کيس ٻيا هُنر سڪارڻ سان گڏ، ٻنهي هٿن ۾ ٻه ڪهاڙيون جهلڻ ۽ هٿن سڪاريائين، تڏهن شوڪارو پري چيائين: ”ڪهاڙيءَ ۾ اڌو مونڪان ٻه رتيون ڪسر هو. هڪڙو هٿ پويان ٻڌي، هڪڙي ئي هٿ ۾ ڪهاڙيءَ سان هو مونڪي ٻنهي هٿن ۾ ڪهاڙيون هوندي به ماري ويندو هو...!“ ۽ پوءِ ان ڏينهن کيس هن جيڪي ٻڌايو، تنهن تماچيءَ جو سُڪ ڦٽائي وڌو، ۽ هو هڪ نئون تماچي بڻجي ويو.

”تماچي، تون سنڌ جي انهيءَ سدا ملوڪ سورهيه شيرل جو نينگر آهين، جنهن، جيسين جيئرو هو، تيسين ڪنهن ڌارئين کي سنڌوءَ جو پٽ اُڪرڻ نه ڏنو، ۽ نه وري ڪنهن دشمن جي ٻيڙيءَ کي هتان لهڻ ڏنائين...“

”تون اڃا ڄاڻو هئين... ارغونن سنڌ کي تاراج ڪري ڇڏيو هو. مرزا باقيءَ جو زمانو هجي... اڌي جن مانجهندن کان مٿي ڪنهن ارغون ٻيڙي کي مٿن تڏي ڏنو. آءُ تن ڏينهن جبل ويل هوس. مرزا باقيءَ فرنگين کان ٻه غوراب آڌاري، شاهي سوکڙيون ملتان موڪلڻ لاءِ، ٺٽي کان مٿي ڇاڙهيون. ٻنهي غورابن ۾ سوين ارغون ۽ ترخان لشڪري هئا. تنهن کان سواءِ ننڍيون وڏيون ٻيڙيون به ويهارو ڪن هيون، تن ڏينهن سنڌ ۾ مرزا باقيءَ خلاف سنڌين شورش ڪئي، ۽ اڌي جن کي نياپو مليو ته اهي ٻيڙيون ۽ غوراب مٿي ويا ته ملتان مان ارغونن لاءِ گُمڪ اچي لهندي، ۽ سنڌ جا بند، جيڪي ٺٽن تي هئا، سي وري گت بڻجي ويندا...“

تماچيءَ ان وقت پنهنجي هن ڪونڙي ۽ مٺي چاچي جي اکين ۾ جيڪا روءِ ڏٺي، تنهن هن کي پهريون ڀيرو پنهنجي جيڏن ۽ سنگتين جي ڳالهين جي سچَ جي جهلڪ ڏيکاري ڇڏي. انهن اکين ۾ ڪو اهڙو مچ متل هو، جو ڄڻ ته هن جي ساري وجود کي ساڙي رهيو هو، ۽ هو مچيءَ جي چلرن وانگر باهه جي تَو کان ڀامي پيو هو.

”... اڌي جن وارا ڪُل ئي ٻارنهن همراھ هئا. وٽن تي ٻيڙيون هيون، سي به پراڻيون، گئل پينل، ۽ ٽرڪيل. پر واهه ڙي ادا واهه، واهه ڙي تنهنجي سورهياڻي... مرزا باقيءَ جي غورابن سان ۽ ٻيڙين سان هنن اها ڪار ڪئي، جيڪا اسان جي وڏڙن سڪندر جي ٻيڙي سان ڪئي. مانگرن جي تيل مان شاهي موٽرا ۽ اُماڙيون ٺاهي، هو پنهنجيون ٻيڙيون تاري مرزا باقيءَ جي ٻيڙي جي وچ ۾ لهي پيا... جڏهن ارغونن جي ٻيڙين ۽ غورابن جا سڙهه سڙيا، تڏهن اڌي جن انهن ۾ چڙهي پيا. اڌي جي ٻنهي هٿن ۾ ڪهاڙيون هجن، ۽ ارغونن جا ڪنڌا ذات ارغون ڪونه بچيو... اڌي جن جي همراهن مان چار ڄڻا مارجي ويا، ۽ ٽي ڄڻا ڌڪجي پيا. ٻيو مڙئي ٿيو خير... پوءِ ته جيڪي جشن ٿيا... ٺٽي مان، سيوهڻ کان، نيرون ڪوٽ مان، ويندي اروڙ ۽ روهڙيءَ مان ماڻهو اهي سڙيل غوراب ڏسڻ آيا ۽ جشن ۾ شريڪ ٿيا...!“

پوءِ هن ڏٺو ته ڇاچو گهرام ڳالهه ڪندي ڪندي ڄڻ ڪومائجي ويو. هن جي منهن مان رت ست ئي نڪري ويو... ۽ ٿڌو شوڪارو پري چيائين، ”پوءِ جڏهن ارغونن جا سوٽ ماسٽ مغل سندن واهرو ٿي آيا، ۽ سنڌ جي ويڙهه هارائيسون، تڏهن ارغونن ۽ مغلن گڏجي اڌي جن تي راتاهو ڏنو. انهيءَ ساڳئي پٽن کان سڌ پند تي، ڪارڙي ٽڪر واري مقام وٽ اسانجا واهڻ هئا، گهڻو تڻو سڀ ڪڪانوان چئونرا هئا. مغلن مان هڪڙا چئونرن کي باهه ڏيئي، چوڌاري گهيرو ڪري بيهي رهيا، جيڪو ڏانهن ٿي پڳو آيو، تنهن کي تيرن سان ٿي ڪيرايائون. زالون ۽ ٻارڙا باهه کان بچي پٽن ڏي پڳا ته ارغونن جا جڻا سندن پويان پيا... دريا ۾ ٽپڻ کان سواءِ ٻي واٽ ئي ڪانه بچي هئن، سي وڃي سنڌوءَ جي هنج پيڙا ٿيا... سڄي رات ويڙهه هلندي رهي... چون ٿا ته اڌي وارن کي جيڪڏهن ويهارو ڪن واهرو پهچن ها ته مغلن ۽ ارغونن کي وري ٺٽي جو منهن ڏسڻ نصيب نه ٿئي ها... پر پوءِ قادر جي قدرت اڳيان بندي جو ڪهڙو اختيار... هڪڙو هڪڙو ٿي ڪرندا ويا...“

پوءِ هن پهريون ڀيرو پنهنجي اڙنگ چاچي کي سڏو ڀريندي روئندي ڏٺو..... ” ڀلا ڙي گهرام، تنهنجو ڪونڊر پاءُ ۽ ڪوپا سنگتي ايئن قتلام ٿي ويا، ۽ تون جبل تي الوليون ڪندي وتين! حيف آهي اهڙي جيئن ٿي!“

پر سندس چاچو گهرام اهو گهرام نه رهيو جنهن جي سموري جبل ۾ هاڪ هئي ته عشق ڪري ته ڀلي گهرام ڪري. هن آڏو جبل به جالي نه سگهيو. سو ساڳيو منو ماڻهو ڪڙو زهر ٿي پيو. پنهنجي ٽولي ٺاهي، جتي ڪو ارغون ترخان يا مغل ڏٺائين، يا سنڌين مان ڪنهن مغل يا ارغون جي دلالي ڪندڙ کي ڏٺائين، تنهن جو سڄو لڱ نه ڇڏيائين. ڪو راتاهو ڏيئي وري جبل هليو ويندو هو. جڏهن شورون ماڻيون ٿي ويون، تڏهن به هو ڪين مڙيو. ارغون اهڙا عاجز ٿيا، جو لڪيءَ ۽ سَن جي سيدن کي وچ ۾ وڌائون. انهن کي به جواب ڏنائين: ”مرشد، جيسين ارغون ۽ مغل سنڌ جي ڌرتيءَ تي موجود آهن، تيسين منهنجي ساڻن ويڙهندا جاري رهندي. پوءِ ڪٿي اڪيلو سر رهجي وڃان!“

”پر بابا اها ويڙهندا پنهنجن جي ئي خلاف ٿي وڙهي. ارغونن پٽن جهلي ڇڏيا آهن. ڪچي ۾ ٻنهي پاسن تي ماڻهن کي لڏائڻ لڳا آهن. مڇي جهلڻ تي ٻاندي وجهي ڇڏي اٿن. ڀلاوڻ کي مال خريدڻ تي موچڙي مار لڳي پئي آهي. آخر اهي به ته سڀ سنڌين جو نقصان آهي!“

گهرام جي دل چيو ته چئي ڏي ته ”سائين، اوهان کي سنڌين جو ايڏو سُور ڪونهي، جيڏو پنهنجي جاگيرن ڦرجڻ جو اونو آهي!“ پر مڙي ويو. البت هوڏ مان مرشد جي منهن ۾ شوڪي ٺهاري رهندو رهيو.

”تون سمجهين ٿو ته اسين ڪو مغلن ۽ ارغونن جي سفارش ڪرڻ آيا آهيون ته ڀليو آهين. پر هر ڳالهه جو وقت هوندو آهي، گهرام! هن وقت سنڌي ٿڙي پڪڙي ويا آهن. منجهن ڪو گڏجي وري مغلن يا ارغونن سان مُهاڏو اٽڪائڻ جو اٿسڻو به ڪونهي. جيڪڏهن ايئن بدامني ۽ ڏڦير رهيو ته ارغون اسان کي پاڻ ۾ ويڙهائيندا رهندا، ننڍا ننڍا محاذ کوليندا، اسان کي چڙوڇڙ رکڻ ۾ ڪامياب ٿي ويندا. ڪجهه وقت سانھه ستيءَ سان گذرڻ ڏي ته سمورا سنڌي وري پنهنجن پيرن تي بيهڻ جهڙا ٿين. پوءِ وري به...! هڪڙي سيد سڳوري کيس سمجهائڻ جي ڪوشش ڪئي.

”سائين، اهي سياست جون ڳالهيون منهنجي سمجهه کان ٻاهر آهن. مون کي رڳو اها خبر آهي ته ارغون سنڌ کي چورن وانگر چنڀڙيا پيا آهن. سنڌ جو رت چوسي ٿلها ٿيڻا ۽ متارا ٿيندا وڃن. انهن کي سنڌ جي سرير تان روڙي ڪڍڻو آهي ته هڪڙو هڪڙو سنڌي پنهنجي ليکي جيسين ساڻن نه وڙهندو، تيسين چوٽڪارو ڪونه ملندو!“ هن اُٿندي چيو. هن لاءِ هيءَ ميڙ بي معنيٰ هئي. هيءَ منت بي اثر هئي. هن کي سنڌ جي ميڙ ۽ منت دل ۾ وڌي وجهي ڇڏيا هئا. هن کي پنهنجو ڪونڊر پاءُ ۽ ڪوپا سنگتي ڇاتيءَ تي چڙهيل ٿي پانيا، جيڪي ارغونن ۽ مغلن جي تيرن ۽ سنگينن جو بڪ ٿيا هئا.

”ڀلا يار اسان جي ميڙ ٿو مڃين ته هن ابهم جو به ته سوچ جيڪو پاڻهن جي اڪيلي نشاني وڃي بچيو آهي. تون پنهنجي ويڙهندا ۾ پورو آهين، ۽ هي معصوم ايئن بي آسري لڏڻ جي زندگي پيو گهاري. هيءُ سمورو نسل، جيڪو يتيم ٿي ويو آهي، انهيءَ کي به ته ويڙهندا جي لائق بڻائڻ جو ڪو سوچيو اٿئي...!“

هو جيئن اُٿيو هو تيئن ئي اُمالڪ ويهي رهيو. هن تماچيءَ ڏانهن ايئن ٺهاريو، جڻ کيس پهريون ڀيرو ڏٺو هئائين. تماچيءَ جي ان معصوم مُک ۾ هن کي پنهنجو پاءُ، ٻنهي هٿن ۾ ڪهاڙيون کڻي وڙهندو جهيڙندو نظر آيو. ۽ پوءِ هن کڻي تماچيءَ کي هنج ۾ کنيو. کيس پنهنجي پاڪ ۾ ڀريندي چيائين:

”انهيءَ مهڻي ماري وڌو، سائين! مون اڻ مڃي. مون رڳو پاڻ لاءِ پئي سوچيو. مون رڳو پنهنجي ڪاوڙ ۽ ڪروڌ جي باهه کي ٿڌو ڪرڻ جا پئي جتن ڪيا. پر سنڌ ته هن تماچيءَ جي آهي. هي نسل سنڌ جو آئيندو

آهي. اسين ته ويڙهاند ۾ ارغونن کان مار کائي، پنهنجا گهاٽا وينا سيڪيون. پر جي هي نه وڙهيا ته پوءِ.....! ” هو جن پنهنجي پاڻ سان ڳالهائي رهيو هو.

مرشدن کي وڃن ڏيئي هو پٽن تي موٽي آيو. جبل وڃڻ به ڇڏي ڏنائين. گهڻي نياپا سنيها آيس. پر هو وري جبل نه ويو. هو تماچيءَ ۽ سندس جيڏن جو استاد بڻجي ويو. هو ڪنهن سان به ڪين ڳالهائيندو هو. ماڻهو سندس ويجهو اچڻ کان به ڪيڀائيندا هئا. هو به ڪنهن کي به ويجهو ڪونه پوندو هو. رڳو ها، هون ڪري پنهنجي ڪم سان ڪم پٽن کان گهر، گهر کان آکاڙو، آکاڙي کان وري گهر. ائين سال گذري ويا، ۽ تماچي ۽ سندس جيڏن سنگتين هن نئين گهرام جي ماڻ مان اهو ڪجهه پرايو، جيڪو هوند هو ڪنهن مدرسي مان به ڪونه پرائين ها. هن کين نه رڳو وڙهڻ سيکاريو، پر کين اها مٿ موٽائي ڏني، جيڪا سنڌين کي پيڙهيءَ کان پيڙهيءَ تائين رت جي ڳاڙهن جن ۾ شامل ٿي ملندي آهي.....

” ڇاچا، پڪ ئي پڪ، تون ڪنهن نئين پريت جو پنڌ ڏسي آيو آهين.....! ” تماچيءَ وري چرچو ڪندي چيو.

” نه ڙي بابل، هيءُ ته پراڻي پريت جو پنڌ آهي، جتي هاڻ توکي به مون سان گڏ هلڻو آهي.....“ گهرام جي اکين جا مچ ڪجهه ماڻا ٿيندا نظر آيا. تماچيءَ جي دل به ڪنهن اڃاڻي جذبي کان وڌيڪ تڪي ڌڙڪڻ لڳي. ” ٻڌ، سانوڻ وارن جو نياپو پهتو آهي ته فيصلي جو وقت اچي ويو آهي! اڄ رات اُترن واري ڍوري ۾ سمورن راڄن جا ماڻهو اچڻا آهن. اسان کي به ڪوڏ ڏئي اٿن..... تماچي، ٻڌين ٿو، سنڌ وري اُٿل کائڻ واري آهي.....! ”

تماچيءَ سانوڻ وارن جون رڳو ڳالهيون ٻڌيون هيون. اهڙن سورهيون جون رڳو ڳالهيون ته ڳائيون آهن. هو ماڻهو نه پر ڏند- ڪٿائون بڻجي ويندا آهن، اهڙيون ڏند ڪٿائون جنهن کان سواءِ ڪابه ڪچهري رهڻ ۾ نه بدلي آهي.

تماچي ۽ سندس سنگتي ساٿي جڏهن گهرام سان گڏجي اُترن واري ڍوري ۾ پهتا، تڏهن سانجهي اچي ٿي هئي. هر راڄ مان ڏهاڪو همراھ آيا هئا. سڀ پاڻ ۾ ائين ٿي مليا جن ته هو صدين کان هڪ ٻئي کي سڃاڻندا هئا. ائين ٿي حُب ۽ قرب سان مليا جن ته ويجهو ماڻ هئا. هنن جي ماڻي سنڌ جي ناتن جي ڪري ايتري مانائتي هئي جو هتي ذات پات ۽ رت جي رشتن کي ڪا اهميت ڪانه هئي. هي ته سر جو سڌ هو، سسيءَ جو سودو، ڪنڌن جو ڪاروبار هو: هتي ڪير ٿو ذات پچي، ڪير ٿو قبيلي جي ڳالهه ڪري. هي سما، هي سومرا، هي انڙ هي اڙ، هي شورا هي سهتا، هي مهاڻا هي ميربحر، هي جوڻيجا هي پليجا، هي ميمڻ هي ڪوري، هي سوڍا هي مينڌرا، هي راڻا هي راجپوت، هي نانگا هي مهيسر، هي لاکا هي لهاڻا، هي جت هي جاڙيجا، هي سرائي هي ڪلهوڙا، هي ڪتري هي مهتا، هي ڪاريا هي مينگهوڙا، هي چنا هي چنڊ، هي سورج ونشي هي چندر ونشي، هي سيد هي سادات، هي قاضي هي عرب، هي انصاري هي قريشي، هي شيخ هي شيدي، هي مسلمان، هي هندو، هي ٻڌ، هي جين- هي سڀ هڪڙي ڪڙم قبيلي جا مٿ هئا. سنڌ جي مٿيءَ ۽ سنڌوءَ جي پاڻي جي اڪيلي واحد رشتي ۾ سڀ رنگ، نسل، پيد ڀاڙ وساري، فقط سنڌي هجڻ جي ناتن ۽ نالي ۾ نهال هئا. جيڏو سنڌ جو نانءُ هو، جيڏو سنڌوءَ جو مانءُ هو، اوڏو ئي سنڌي هجڻ جو ناتو رشتو مهان هو.

پوءِ تماچيءَ هڪ نظر سنڌ جي هنن پانڊيٽرن تي وڌي. مشعلن جي روشنيءَ ۾ سندن روءِ سنڌ جي مٿيءَ جهڙي مٿيادار هئي. انهن ۾ پيرسڻ به هئا ته ڳيرو جوان به هئا: سنوان نڪ، سيبٽا مُڪ، ڇاپڻيون ڏاڙهيون، ويڪريون ڇاتيون، اڏول جسم، اُڀامندڙ جذبا کڻي هي سڀ هت سنڌ جي سنيهي کي مان ڏيڻ آيا هئا. گهرام هن کي سانوڻ سان ملڻ وٺي آيو. سانوڻ گهرام کي ڏٺو ته کيس پڪين پڻجي ويو. ڪا دير کيس پاڪر ۾ پري بيٺو رهيو، جن هن کيس پاڻ کان جدا ڪرڻ ٿئي گهريو.

” گهرام، ايئن ياريون نپائينون آهن. ايئن وساريو آهي....؟ “ سانوڻ ڏوراپو ڏيندي چيو.  
 ” سانوڻ، آءُ تنهنجو ميار آهيان. آءُ به پنهنجي ڀر ۾ توکي ساندين ڇڏيان ٿا. هان، هن سان مل. هي ادي شيرل جو نينگر تماچي آهي!“ گهرام تماچيءَ کي اڳيان ڪندي چيو.  
 سانوڻ ڪا گهڙي تماچيءَ کي ڏسندو رهيو. پوءِ سندس اکين ڪو اهڃاڻ سڃاڻي ڪئي کيس پاڪر ۾ وڌائين.

” آءُ به چوان ته هي جوان ڪنهن جي پيو ياد ڏياريندا! منا، تنهنجي ته شڪل به هو بهيو شيرل جهڙي آهي....!“ سانوڻ پابوھ مان چيو.

” اٿس رڳو شڪل ادي شيرل واري، باقي ٻيو مڙئي خير سمجھ!“ گهرام منهن ٻئي پاسي ڪندي چيو.  
 ” نه ڙي گهرام، اهو ٿي ٿو سگهي. شيرل جو نينگر تنهنجو منهنجو پائيتو ٿيو، سو ايئن پاڻ کي به ته لائون نه ڪر!“ سانوڻ ڪندي چيو.

سانوڻ گچ وقت تماچي ۽ سندس سنگتين کان خبرون چارون وٺندو رهيو. دريا جي ٻنهي ڪنڌين تي هُن جي همراهن جيڪي مورچا ٺاهيا هئا، دريا جي پيٽ ۾ جيڪي ڪُن سنڀاليا هئا، تن جون ڳالهيون ٻڌي سانوڻ کي ڪا حيرت ڪانه ٿي. آخر به ته تماچي شيرل جو پُٽ هو، جنهن سنڌوءَ کي ارغون ۽ مغلن جي ٻيڙن جو قبرستان بنائي ڇڏيو هو.

” تماچي، هاڻ اسان کي زمين سان گڏ پائيءَ تي به معرڪا ڪرڻا آهن. مغل بکر کان ڪجهه لشڪر ۽ ڪجهه هٿيار سنڌوءَ جي ذريعي سيوهڻ ۽ ٺٽي پهچائڻ جو سوچيو ويٺا آهن. هن دريا جا هو ايترا هيراڪ ڪونه آهن. ان ڪري هنن جي انهيءَ گهٽ کي بند ڪرڻ جو ڪم اوهان تي آهي: وڏيون شاهراهن اسان جي ڪيترن ساٿين اڳي ئي بند ڪري ڇڏيون آهن. شون هنن جا سمورا لنگهه بند ڪري ڇڏيا آهن. سو يونانين وانگر دريا جي ڪنڌيءَ ڪنڌيءَ هو ڪڇي مان لنگهندا. اتي به اسان کي اوهان جي مدد جي ضرورت ٿيندي. تنهن کان سواءِ توهان مٿي آهيو. اسين هيٺ آهيون. اوسي پاسي مان جيڪي جوان اسان سان ساٿ ڏيڻ گهرن، تن کي تڪڙو اسان وٽ پهچائڻ لاءِ به اوهان جا پيڙيڻا ۽ پائتي ڪو ٻلو ڪن ته وھ واه!“

تماچي پانيو ته هن جي دل ويڪري ٿي ڦاٽڻ تي هئي. هي سانوڻ، جنهن سنڌ تان سر گهورڻ جو وچن ڏنو هو، سو هنن کي اهڙو اعتبار جهڙو سمجھي ٿو جو هنن کي دريا جي رڪوالي جو ڪم ٿو سونپي. ڇا اسين سندس اعتبار کي پورو ڪري سگهنداسون؟ هن چاچي گهرام ڏانهن نهاريو، جنهن جون نظرون به پنهنجي پائيتي ۾ ڪپيل هيون. هن چاهيو ٿي ته تماچيءَ کي هن مهل ڇاڻيءَ سان لائي چوي: ”تماچي، ڀرتون شل ادي جن جا اڻپورا اٿسڻا سڃا ڪري ڏيکارين!“ پر هن پاڻ جهلي، سانوڻ سان گڏجي ميڙ ڏانهن موٽي آيو.

اوچتو چڻ ڪنهن اڳواٽ ڄاڻ ملڻ تي، سمورا ماڻهو هيٺ ويهي رهيا: ڪي ڪانيون ٻڌي ويٺا ته ڪي ايئن ئي آپ کوڙي ويٺا هئا، چڻ بس هاڻ ئي اُٿي گهوڙي تي چڙهڻ وارا آهن. ڪي جوان البت چئني طرفن کان پهري سجاڳ بتن وانگر بيٺا هئا. هنن جون نظرون ميڙ جي بدران انهن راهن ڏانهن هيون جتان راتاها لڳي ٿي سگهيا.

۽ پوءِ سانوڻ جو آواز سنجها جي ويڳاڻپ کڻي بلند ٿيو.

” سنڌ جا مُهندارو اوهان تي سنڌ جو سلام هجي، جو اوهان منهنجي سنڌ ۾ سنڌ ڏنو آهي. آءُ گهڻي ڏيگهه ڪونه ڪندس. الله ٿو ڄاڻي ته اڳي ئي گهڻي دير ٿي ويئي آهي. جيڪا حالت اڄ آهي، سا جيڪڏهن تڏهن ڪريون ها جڏهن مغل اڃا پنهنجا ڀير کوڙن ۾ مصروف هئا، ته شايد هي ڏينهن به ڪونه ڏسون ها، ۽ هنن کي لاهور ۽ دهليءَ

روانو ڪرڻ ۾ اسان کي ايتري گهل ڪرڻي ڪانه پوي ها! پر خير سو ڳالهه ٿي ڪيم. مغلن جيڪي جڻيون سنڌين سان پئي ڪيون، انهيءَ به اسان کي ڪونه ڏونڌاڙيو. شايد ان جو سبب اهو هو ته هو وڏي سياست آزمائي رهيا هئا. ڪن راڄن کي هنن ريهي ريهي پنهنجو ڪري ڇڏيو. جنهن راڄ کي هنن پنهنجي لاءِ خطرو ٿي سمجهيو، ان کي ٻين سنڌي راڄن سان ويڙهائي، کيس اڪيلو هيڪل ڪري هنن سندس جڻ ڀڄو رلائي ڇڏيو. هڪڙي راڄ جو اهو حال ڏسي، ٻيا پنهنجي سلامتيءَ کي سنڌ کان مٿاهون سمجهي يا ته ماڻ ڪري ويهي رهيا يا درٻار جهانگيريءَ ۾ خلعتون وٺي ٿانڪا ٿي ويهي رهيا ته جيئن مغلن جي شر کان بچيل رهن. هنن جي ٻي سياست سنڌين کي ويڙهائڻ جي هئي جنهن ۾ جيڪڏهن ڪنهن راڄ خلاف ڪو قدم کڻو هون ته مغلن بدران هو ڪنهن سنڌي راڄ جي ڪاموري يا ڪوٽوال کي انهن سان نبيرو لاءِ موڪلي ڏيندا رهيا. اوهان کي ياد آهي ته ساموئي وارن سومرن خلاف راتاها شون کان ڏياريا آهن. وري نئين باران وارن جو کين کي زير ڪرڻ لاءِ پليجن کي پڙڪايائون. پليجن شورش ڪئي ته مٿن سمن کي ٻڃي ڇڏيائون. ايئن اسان جا راڄ هڪ ٻئي جي پٽڪي لاهڻ ۾ پورا هئا. “ ۽ پوءِ ارغونن ۽ ترخانن کي پنهنجو سوٽ ماسات سڏي، کين وڏيون وڏيون جاگيرون ۽ پنج هزاريون ڏهه هزاريون ملازمتون ڏيئي کين سنڌين سان پراڻا ويراڻا ڇڏي ڏنائون. مرزا قيصر بيگ جهڙا ترخان سنڌي راڄن تي ڌاڙا به هڻندا رهيا ۽ مغل درٻار ۾ توشي خان جون عملداريون به مائيندا رهيا. جيڪي ارغون ترخان ۽ سندن ڀرتي ڪيل پٺاڻ ۽ قنڌاري راڄ سنڌ ۾ رهي سنڌي ٿيڻ جي هام هڻڻ لڳا هئا، سي به اوچتو مغلن جي هُشيءَ تي اسان سان مهاڏو اٽڪائي بيهي رهيا. اسان جا پنهنجا سوداگر ۽ ڪوٺيدار مغلن سان ڦٽائڻ بدران اسان کي اسلامي سلطنت جي وفاداريءَ جي تلقين ڪندا رهيا ڇاڪاڻ ته هنن جا ٺيڪا، ڀلاوڻيا ۽ ڪوٺيون خطري ۾ هيون. محصولداريون ۽ تپيداريون به سنڌي ڪامورن کي سنڌ کان وڌيڪ پياريون آهن. هو غلامن کان وڌيڪ شاهه جا غلام آهن!“

سانوڻ ڪا گهڙي ماڻ ٿي ويو، ڄڻ سوچيندو هجي ته اڳتي ڳالهه کي ڪٿي يا اتي ئي ختم ڪري. “ پر ان وچ ۾ سنڌ پيسجنڊي رهي. عام سنڌي پيڙهندو رهيو. نه هنن جا ننگ سلامت هئا، نه وڻج واپار، نه زمينون نه مال، نه پورهيو نه ڪسب. مغل ته خير حاڪم هئا پر ترخان ۽ ارغون به نئين سر سنڌين جي پويان پئجي ويا. ڄڻ ته هنن کي نئين سر پراڻا حساب چڪتو ڪرڻ جو موقعو مليو هو. خاص طرح سان جڏهن کان پائنده بيگ ڪوٽوال مقرر ٿيو، تڏهن کان ته اهو ڏينهن خالي نه هو جڏهن ڪنهن نه ڪنهن سنڌي محلي، ڪنهن نه ڪنهن سنڌي راڄ تي آفت نه آئي هجي. سموري سنڌ سان اهو حال هو. جڏهن به ڪنهن سنڌي راڄ پنهنجي حد جي عامل جي ڏانهن مٿي ٿي پهچائي ته داد ٿيڻ جي بدران هنن سان بيداد ٿي ٿيو. اهڙيون عقوبتون ٿي ڪيائون جو ماڻهو مٺي به ماڻ، مٺي به ماڻ ڪري ويهي رهيا!“



سانوڻ گهڙيءَ لاءِ ماڻ ٿي ويو، سموري ميڙ ۾ ماڻهو ڄڻ بت بڻجي، ساهه روڪي، سانوڻ جون ڳالهيون ٻڌي رهيا هئا، سي به هن جي ماڻ تي ڄڻ ته خواب مان جاڳي پيا. هنن جو روڪيل ساهه شوڪارو بڻجي نڪتو. ڪنهن پنهنجي ڪاٺي چوڙي نئين سر ٺاهي جوڙي ڪشي ٻڌي ته ڪنهن پنهنجي پٽڪي جو ور ستو ڪيو. جيڪي بيٺا هئا، تن به پنهنجي پيرن تان بار هڪو ڪرڻ لاءِ گوڏا سڌا ڪرڻ شروع ڪيا.

پوءِ وري سانوڻ جو آواز گونجيو. ”پر شابس آهي سنڌ جي مدرسن جي شاگردن کي، جن هن پيري اسان کي ڏونڌاڙي، ڄڻ ته خواب مان جاڳائي وڌو آهي. جڏهن حافظ بلال ۾ هٿ وڌائون ته ڄڻ ته سنڌ جا سمورا مدرسا اُڀامي اُٿيا. ڪالھوڪا نينگر ڄڻ چٽا ٿي پيا. هي ننڍا نيٽا جن جنگين جون رڳو ڳالهيون ۽ ڏند ڪٿائون ٻڌيون هيون، پٽنگن وانگر پڙڪي اُٿيا، حافظ بلال جي مچ تي مرڻ لاءِ سانپاهي آيا. مغلن سان اهو ڪجهه ڪيائون جيڪو اوهان اسان جهڙا جهيڙاڪ ماڻهو به هوند ڪين ڪن. اوهان ته ٻڌو سؤ هوندو پر مون اکين سان ڏٺو آهي. مغلن جي هڪڙي به حويلي سڄي ڪانه ڇڏيائون، جتي جتي مغلن جون رسدگاهون، اناج جا پانڊا، گاهه جون ڍنڍون ۽ مال خانا هئا، وهڻ جون ڪُڙهيون هيون، تن کي راتو رات پسم ڪري ڇڏيائون. پائنده بيگ کي حڪما حڪمي مغلن جي ڳڙهه منجهان ڪڍي ويا، ۽ ٻئي ڏينهن مرزا رستم بيگ جي حويليءَ جي سامهون تياس تي سندس لاش ٽنگيل هئي.“

هن وري هڪ ڊگهو ساهه کڻي چيو: ”ڏينهنڪ مغلن ۾ ٽاڪوڙا پئجي ويا. ساقي خانا بند ٿي ويا. غلامن جا نيلام گهر ويران ٿي ويا. مغل سوداگرن پنهنجيون مڌيون ۽ ڪوٺيون بند ڪري ڇڏيون. ڪيترن مغلن ته لاهور ۽ دهلي وڃڻ لاءِ قافلا سنڀالڻ شروع ڪيا. ترخانن جڏهن اهو رنگ ڏٺو، تڏهن انهن به مغلن مان ڪسرون ڪڍڻ شروع ڪيون. هنن سمجهيو ته مغل اجهو ٿا سنڌ ڇڏين، وارو ڪريون ته سنڌ تي سيوهڻ کي مرڪز بڻائي وري ترخانن جي غلاميءَ جو ڳٽ وجهڻ ڏکيو ڪونه ٿيندو.“

اهو چوندي سانوڻ جي لفظن ۾ جيڪو زهر اوتجي آيو، سو ماڻهن کي ڄڻ ته پنهنجي نڙيءَ ۾ محسوس ٿيڻ لڳو.

”۽ پوءِ مغل لشڪري سنڌي محلن، راڄن ۽ سنڌي واهڻن ۾ ڪاهي پيا. شروع شروع ۾ هنن کي ماڻهن کي هيسائڻ ۽ مارڪٽ ڪرڻ ۾ ڪجهه ڪاميابي به ٿي. ايتري قدر جو ڪن ماڻهن اهو به چوڻ شروع ڪيو ته هنن وات ڳاڙهن چورن جي ڪري مغل لشڪري چٽا ٿي پيا آهن. ڪن ته پنهنجن نينگرن کي سمجهائڻ جي به ڪوشش ڪئي، پر چوڪر نه مڙيا. هنن وري به ٽوليون ٺاهي مغلن تي راتاها ڏيڻ جي واٽ ورتي. مغلن ۾ هائيدوس مچي ويئي. پر پوءِ هٿياربند لشڪرين اڳيان هي اسان جا مهندار نينگر هيٺا ٿيڻ لڳا، جن وٽ جيڪڏهن ڪو هٿيار هو ته اهو هو خردم يا باهه جا موٽرا!“

”جڏهن هنن جو ريتو رت سنڌ جي ڌرتيءَ کي ريج ڏيڻ لڳو تڏهن اسان پارا آئي تي چٽي به جاڳي پيا. اولاد ڪنهن کي پيارو ڪونهي! هي ته سنڌ ۽ سنڌوءَ جو اولاد هو، ۽ پوءِ هري ڏاڍي هر هنڌ جوانن ۽ وڏرن به پنهنجون ڪُهاڙيون، لوڙهيون، پالا ۽ ٻڙچيون سنڀاليون، ۽ پنهنجن ٻچن سان گڏ بيهي رهيا آهن. هاڻ اها ويڙهه رڳو مدرسن جي شاگردن جي نه رهي آهي. هاڻ هيءَ سنڌ جي ويڙهه بڻجي ويئي آهي.“

”سو انهيءَ ويڙهه ۾ شامل ٿيڻ لاءِ آءُ اوهان وٽ ميڙ ڪڍي آيو آهيان. هيءَ ويڙهه اڳين سمورين شورشن کان نرالي آهي. ترخان به اسان جا ايترائي ويري آهن، جهڙا مغل. پر هن پيري ترخان ماڻ ڪري شعل پيا ڏسن. مغلن کي ڪڍڻ لاءِ هو به آڻا آهن، پر هو مغلن کان پوءِ وري پنهنجي عملداريءَ جا خواب پيا ڏسن. سو هن پيري هٿيار ۽ همت سان گڏ اسان کي سياست جي جنگ به وڙهڻي آهي.“



”سواج آء وري سنڌ جو سنڌ ڏيڻ آيو آهيان. سِر جي سُن هڻڻ آيو آهيان. آء سنڌ پاران اوهان آڏو جهول جهلڻ آيو آهيان. هونئن به غلاميءَ جو جيئڻ به ڪهڙو جيئڻ آهي. جي سر ڏيڻ سان اسان جي سدا ملوڪ سنڌ آزاديءَ جو ساھ ڪڍي ته هوند اهڙو موت هن حياتيءَ کان هزار دفعا وڌيڪ ملهائڻو آهي.“

”هن پيري هيءَ جنگ ايئن وڙهو، جڻ هيءَ اسان جي آخري جنگ آهي. اچو ته سڄيءَ سنڌ ۾ پڪڙجي وڃون. مغلن تي نه رڳو زمين تنگ ڪريون، پر هي سدا سهڻو دريا به جيئڻ هنن جي پناهه گاهه نه بڻجي سگهي. اچو ته هنن جا گهٽ گهيڙ بند ڪريون. هنن کي فقط هڪڙو رستو ڏسيون۔ سو اهو ته سنڌ هاڻ هنن لاءِ قبرستان بڻجي ويندي. نئي کان اروڙ تائين، بلڙيءَ کان بکر تائين هنن لاءِ فقط لاهور ۽ دهليءَ ڏانهن واپسيءَ جو رستو آهي. جيسين آخري مغل سرحد پار نه اڪري، تيسين سڪ نه سمجهو. هي ٿر، هي بر، هي جبل، هي ڪرڙ، هي ڪانڊيرا هاڻ آزاديءَ لاءِ اسان اڳيان جهول جهليو بيٺا آهن. اچو ته هنن جو سنڌ سئون، اچو ته هنن کي موٽ ڏيون.....“

هن جي آواز ۾ الائي ڪٿان جو درد ڀرجي آيو. ماڻهن جي دل ڪنڙي ڪنڙي ٿيندي ويئي. ايئن ٻئي ڀاڻيو ته ماڻهو اجهو ٿا هڪ ٻئي کي پاڪر پائي، آٿت ڏين ته اڙي ادا، هاڻ غلاميءَ جا بند کڻ وارا آهن. هاڻ آزاد سنڌ ۾ ساھ ڪڍڻ جا ڏينهن اجهو ڪي آيا. پر..... پر ڳچ وقت ماڻهن تي ماڻ چاڻيل رهي. ۽ پوءِ جڻ ته ميڙ ۾ هڪ اڃا تي لهر اُڀري، ۽ هري هري ٿي، ماڻهو سانوڻ سان پاڪر پائي ملڻ لاءِ اڳتي ايندا ويا. سانوڻ هنن سان ايئن ٿي مليو، جڻ هو ورهين کان هڪ ٻئي جا واقف هئا ۽ ورهين جي وچوڙي کان پوءِ مليا هئا. سڀني جي اکين ۾ هڪڙوئي احساس هو. هڪڙو ئي اتساهه هو. هڪڙوئي خيال هو ته سنڌ لاءِ هن کي ئي ڪجهه ڪرڻو آهي. هن کي ئي سنڌ جي جنگ اڪيلي سر وڙهڻي آهي. هن کي ئي اڪيلي سر سنڌ جو سڌ اونائڻو آهي. ايئن نه ٿئي جو پوئتي رهجي وڃي. ايئن نه ٿئي ته هو سنڌ جو مياڙي ٿي پوي. ايئن نه ٿئي جو هن کي هن جي ماءُ، هن جي پيءُ، هن جي زال اهو مهڻو ڏيئي وجهي ته تو سنڌ جو سڌ نه اونائيو. سنڌ جي ڌرتيءَ، سنڌ جو آسمان، هي سنڌو، هي مهران، هي ڍنڍون، هي ڍورا، هي پٽ مٿان شڪايت ڪري وجهن ته تو اسان لاءِ ڪجهه نه ڪيو!

تماچي ٻچ ڇاپ هي جذبو ڏسندو رهيو. پنهنجي دل ۾ محسوس ڪندو رهيو. هي هن لاءِ بلڪل نئون احساس هو. نئون تجربو هو. هن پنهنجي چاچي ڏانهن نهاريو. هن سانوڻ ڏانهن نهاريو. هن هر ماڻهوءَ ۾ نهاريو، ۽ هر چهر ۾، هر مک ۾ هن کي پنهنجو ابو شيرل نظر آيو، جنهن جي ٻنهي هٿن ۾ ڪهاڙيون هيون، جنهن جي اکين ۾ اهو سنيهو هو، جيڪو فقط هڪ آزاد وطن جو آزاد ماڻهو ئي ٻڌي سگهي ۽ محسوس ڪري ٿي سگهيو. هن دل ئي دل ۾ چيو: ”بابا، آءُ اجهو آيس. مون تنهنجو سڌ سڻي ورتو آهي. مون سنڌ جو سڌ ٻڌي ورتو آهي. آءُ توکي وڃن ٿو ڏيان ته جيسين سڀيءَ ۾ ساھ آهي، تيسين سنڌوءَ جي پاڻيءَ کي آزاد رکندس۔ جئن مون کان اڳي، توکان به اڳي سنڌي ماڻهن ان کي يونانين، عربن، ترڪن ۽ ارغونن کان آزاد رکيو هو!“ \*

(20)

سند جو وڻ وڻ ڦلارجي پيو هو. جيڏانهن ٿي نظر ويئي، اوڏانهن سند جي سونهن ڪُڙ ڪئي، اکين ۾ گهڙندي ٿي ويئي: ڪيت سُرها، ٿر بر سُرها، ڍنڍون ڍورا سُرها، سنڌو سُرها، جبل جا پهڻ به سُرها ٿي پيا هئا. سند جا ماڻهو به ڪنهن نئين سرها ۾ واسجندا ٿي ويا. سندن منهن تي مُرڪ موٽي آئي هئي: هيچ ۽ هٻڪار جو اهو رنگ سانوڻ اڳ ڪڏهن ڪونه ڏٺو هو. هو جتان ٿي لنگهيو، جوانن جا جتا اچي ٿي هن سان مليا: ڪنهن کي پاڪر پائي ڪنهن کي پائي. ڳوٺن ۽ واهن وٽان ٿي لنگهيو ته جوانن کان سواءِ پوڙها پيرسن به کين اڳيرو ڪري ٿي آيا. ڪيڏي نه آس هئي هنن جي اکين ۾: لڙڪن گاڏڙ آس، مُرڪ گاڏڙ آس، جنهن هنن جي منهن کي نئون نور ٿي بخشيو: هن نئڙي کين ملڻ جي ٿي ڪئي ته هن کي ٻڪن ۾ ڪئي ٿي ورتائون: ”ابا، اسين اڳي ئي گناهڪار وڌيڪ گناهڪار ته نه ڪر. تون ته سند ڪلهن تي کنيو وئين، تون ته نه جهڪ! سلام ته سند تي آهي، ۽ انهيءَ مهلبي توتي سلام آهي، تون ڪيئن ٿو نئڙي اسان سان ملين!“

۽ سانوڻ جي هنڻن ۾ اهي ڳالهيون ٻڌي، هڏڪ پئجي ويندو هو. جيڪڏهن هنن نوراني ماڻهن جي آس پوري نه ڪري سگهياسون ته هنن جو نور ڪسجي ويندو، ۽ سندن مُنهن تي وري پراڻا گهاو نوان گهنج بڻجي، کين وڌيڪ پوڙهو ڪري ڇڏيندا! وينجهن جي واهن وٽان لنگهيو ته ڄڻ هن کي ڏانوڻ پئجي ويا. جوانن جو هڪڙو جتو اچي هن سان مليو، پر انهن جي پويان هن ڏٺو ته ڪجهه زائفائون ٿالهيءَ ۾ ڏيا ٻاريو بيٺيون هيون. انهن مان هڪڙي هڪڙي ٿي اڳيان آئي، ۽ ٿي پيرا هن تان ٿالهي گهوري، ٿالهيءَ مان سنيدر جي چپتي کڻي هن کي تلڪ ڏيندي ويئي. ۽ پوءِ هن جي پيرن مان مٽيءَ جي چپتي کڻي، پنهنجي سيند ۾ وجهندي پويان هتي بيهي رهي. جڏهن آخري زائفان، سند جي مٽيءَ جي چپتي، پنهنجي سيند ۾ وڌي، تڏهن سانوڻ کي پنهنجي دل ڇاڻيءَ کان ٻاهر نڪرڻ لاءِ ترقيدي محسوس ٿي. پوءِ هڪڙي زائفان چيو: ”پاڻو، جڏهن رام راوڻ سان وڙهڻ نڪتو هو، تڏهن ستن سهاڳئين، سندس آرڙي ڪڍي، کيس موڪلائي ڏني هئي: اها وارتا پستڪن ۾ لکي پيئي آهي، پر اڄ اسان رام اکئين ڏٺو آهي. اسان جي سند به سڀا جيان رانوڻ جي پنجوڙن ۾ آهي. اسين به ست سهاڳيون اڄ توکي رانوڻ سان وڙهڻ جو سوڳند ٿيون ڏيون. اسان کي اسان جي سڀا ورائي ڏي. اسان کي سند ورائي ڏي. شل سندوءَ جو جل ۽ سند جي مٽي تنهنجي راڪي ٿي!“

سانوڻ بُت بڻجي سند جي هنن نيائين ڏانهن نهاريندو رهيو: سندس اکين جي لڙڪن ۾ هنن جون صورتون ستارا بڻجي چمڪنديون رهيون. سڀ ماڻهو ڄڻ منڊجي ويا هئا. پوءِ هڪ پيرسن ڪنگهڪار ڪري چيو: ”ابا، اسين سنڌي ڏاڍا ويساهه وسوڙا آهيون. اسين هندو ته اوهان مسلمينن کان به وڌيڪ ويساهه وڃائي وينا هئاسون. پر تو اسان کي ويساهه موٽائي ڏنو آهي. هنن ستن سهاڳئين جو تو ۾ ويساهه، سمجهه ته سموري

سند جي سهاڳئين جو ويساهم آهي. سو جيئن رام سيتا موٽائي امر ٿي ويو، تيئن تون به سند موٽائي امر ٿي ويندين.... وڃ، سموري سند جون دعائون ۽ پرائنائون توسان ساڻي آهن.....! ” پيرسن جي نڙيءَ ۾ ڇڻ اکر اٽڪي ٿي پيا. سندس اکين مان لڙڪ سنڌوءَ جيان پئي وهيا.

سانوڻ امالڪ پيرسن جا پير ڇهي، سندس پاڪر ۾ سڌڪندي چيو: ” ڪاڪا! ڌڻيءَ لڳ، مون تي ايڏو بار نه وجهو، جو آءُ ڪٿي نه سگهان. سند جيڪڏهن آجي ٿي ته هنن سهاڳڻ پيرن جي صدقي آجي ٿيندي.....! “ لفظ هن جي نڙيءَ ۾ اٽڪي پيا، هو ڪا گهڙي ڪاڪي جي پاڪر ۾ بنا آواز سڌڪندو رهيو، ۽ پوءِ تڪڙو تڪڙو اچي پنهنجي همراهن سان مليو، ۽ ڪوچ ڪرڻ جو اشارو ڪيائين.

سند جي نياڻين جي سيند ۾ سند جي مٽيءَ جي اهڃاڻ هن کي لوڏي وڌو هو. شل ان سيند ۽ ان مٽيءَ جو مان رکي سگهون! هيلوڪي اٿل هن جي پنهنجي اميدن کان به وڌيڪ ثابت ٿي هئي. ماڻهو هئا جيڪي مينهن وساڙن وانگر وسندا ٿي ويا. هن جو ٻيلو ته سمورو جوانن سان پرڃي ويو هو، پر ڪچي توڙي پڪي تي، بکر کان ٺٽي تائين سنڌين جا مورچا ۽ محاذ ٺهي پيا هئا. اتر کان ڏکڻ، اوڀر کان اولهه تائين جتي ڪٿي اهو چوٻول هو ته هيل سڄي سند ۾ جيڪا ويڙهاند ٿيندي، سا آخري ٿيندي. جنن جنن وقت گذرندو ويو تنن تن سنڌين جا حوصلا وڌندا ويا. مغل جتي ڪٿي ڍنل ۽ چرڪيل هئا، هنن کي سمجهه ۾ نٿي آيو ته هن اٿل کي ڪيئن منهن ڏين. سڌو سنئون ڪٿي به مهاڏو ڪونه هو. ڪا وڏي جنگ به ڪانه هئي. رڳو راتاها هئا، ڪڏهن چانوئين تي، ڪڏهن ڪنهن مورچي تي، ڪٿي ڪنهن قافلي تي، ڪٿي ڪنهن رسدگاه تي! مغلن لاجار ٿي ترخانن ڏانهن نياپا ڪيا، پر ترخان ماڻ هئا: هنن ڪنهن جو به پاسو ڪونه ٿي ورتو. ايتري قدر جو رستم بيگ جي درٻار ۾ ترخان امير حاضريءَ ۾ ناغو ڪرڻ لڳا، ۽ پوءِ رستم بيگ مظفرخان جي ذريعي سانوڻ کي نياپو موڪليو ته جيڪڏهن سنڌين کي مغلن کان ڪي شڪايتون هيون ته رستم بيگ انهن جي تدارڪ ڪرڻ لاءِ وعدا وعيد ڪرڻ ۽ ڳالهائون ٻولهيون ڪرڻ لاءِ تيار هو بشرطيڪ هي شورشون ۽ راتاها بند ٿين! ۽ ان ڪم لاءِ وڃ ۾ تياڪڙ ٿيڻ لاءِ ٺٽي جي جامع مسجد جو مغل پيش امام، ۽ سنڌين جي ٻن وڏين مسجدين جا پيش امام ۽ عالم رضامند هئا.

سانوڻ کي جڏهن اهو نياپو پهتو هو، تڏهن هن جون مٿيون پڪوڙجي ويون هيون. هي اهي ساڳيا مولوي هيا، جن رستم بيگ جي پريءَ درٻار ۾ چيو هو ته ” حافظ بلال اسلامي حڪومت خلاف بغاوت ڦهلائي رهيو آهي. هن جو علمي مرتبو برابر وڏو هو، پر بغاوت کي فقط شهنشاھ هندئي معاف ڪري سگهي ٿو! “ انهن ئي ٺهلي مولوين فتوا تي صحيحون ڪيون هيون ته حافظ بلال واجب القتل آهي. ان ڪري هن کي سزا ڏيڻ لاءِ شهنشاھ کي عريضو موڪلجي، يا حافظ کي لاهور روانو ڪري، شهنشاھ آڏو پيش ڪيو وڃي، جنن حضور جن پاڻ هن کي سزا ڏيڻ جو فيصلو ڪن!

هن کي حافظ بلال وارو مامرو جنن ٿي ياد آيو، تنن ٿي هن جي تن بدن ۾ باهه پڙڪڻ لڳي. هن سند جي ٺڪ، حافظ بلال کي، نيڙن ۽ سنگهن ۾ جڪڙي، هڪ عام ڏوهاريءَ جيان لاهور موڪلي ڇڏيو، ۽ هو ڪجهه به ڪري نه سگهيو. جڏهن مدرسي جي شاگردن پائنده بيگ جي حويليءَ کي ساڙيو ۽ پائنده بيگ کي موت جي سزا ڏني، تڏهن به هن جي دل تي چنڊو ڪونه پيو. هن جي دل ته اهو ٿي چاهيو هڪڙي هڪڙي مغل کي پنهنجي هٿن سان ڀوڙي ماري، پر پوءِ شاگردن جي لڳايل چٽنگ جڏهن سموري سند ۾ پنيٽ ٻاريو، تڏهن هن کي پنهنجي پاڻ ۽ پنهنجي ساٿين سان جهيڙڻو پيو. هن جي مرضي هئي ته هو مغلن جي انهيءَ قافلي تي راتاها ڏين پوءِ ڪٿي هنن کي سند جي سرحد چوٽي اڪرڻي پوي، پر سندس اندر واري کيس مهميز ڏني ته هي وقت وڃايوسون ته وري ڪڏهن به هٿ نه ايندو. حافظ بلال سامهيءَ جي هڪڙي ڀڙ ۾ هو ته ان جي ٻئي ڀڙ ۾ سند جي آزاديءَ جي ويڙهاند هئي! هن جي همراهن مان به گڳج ڄڻا هن جي راءِ سان شامل

هئا پر گهڻائي انهن جي هئي، جن اهو ٿي چيو ته هن مهل تي خود حافظ بلال هجي ها ته اهو به چوندو ته هڪڙي حافظ بلال جي حياتيءَ کان سنڌ جي آزاديءَ جو آسرو وڌيڪ اهم آهي! مغلن کي ٿورو وقت به مليو ته چئني طرفن کان هنن جا واهرو ماکڙ جيان سنڌ تي اچي ڪڙڪندا. ايران کان، قنڌار کان، ملتان کان ۽ هيٺان ڪڇ کان ڪٽڪ لٿا ته پوءِ رڳو هٿ مهڻيندا رهجي وينداسون. پر سانوڻ جي چري دل اصل ٿئي مڃيو. هن جي روح ۾ حافظ بلال جو نوراني چهرو وَر وَر ڪري پڻيت ٻاريندو رهيو. ۽ پوءِ هن همراهن کي چئي ڏنو: ”پاڻو، ڳالهون اوهان جون سڀ سچيون ۽ سببتيون آهن، پر هن ندوري دل کي ڇا ڪريان. مون کي تيسين سُڪ نه ايندو جيسين حافظ کي نه ورايو اٿم. سو مون کي بخش ڪجو....“

پري کان خبروءَ جي گهوڙي جي ٽاپڙ ٽاپڙ ٻڌي، سانوڻ ماٺ ٿي ويو، نه ته هو پنهنجي جنون ۾ الائي ڇا چوڻ وارو هو، ڇا ڪرڻ وارو هو. خبروءَ جڏهن چئي سندس هٿ ۾ ڏني، تڏهن سڀني ڏٺو ته پهريون ڀيرو سانوڻ جي هٿن ۾ اڻ لکي ڏڪڻي اچي وئي هئي. هن هڪ اونهو ڊگهو ساھ کڻي، چئيءَ تي نظر وڌي!

حافظ بلال لکيو هو: ”سانوڻ، اُپهرو نه ٿجانءِ! سنڌ اڳيان آءُ ڪا وَٺُ ڪين آهيان، متان مون ڪارڻ، سنڌ جو سڌ موتائي ڇڏين! پانيان ٿو ته ههڙي مهل وري ڪڏهن به ڪانه ايندي: جيڪڏهن منهنجي موت سان سنڌ آزاد ٿئي ته سمجهندس ته هيءَ حياتي ته سڃاڻي ٿي، پر عافيت به سڃاڻي ٿيندي. مغل مون کي لاهور نه موڪلين ها ته آءُ پاڻ درٻار ۾ حاضر ٿي مغلن جيڪي سنڌ سان ڪئي آهي، سا شهنشاهه اڳيان بيان ڪريان ها. سنڌ جا ماڻهو نند مان چرڪ پري جاڳي پيا آهن: هنن جي جاڳ کي سڃايو فقط تون ئي ڪري سگهين ٿو. آءُ توکي منٿ ٿو ڪريان ته هن وقت مهل سڃاڻ، سنڌ جي هڪڙي ڪنڊ کان ٻي ڪنڊ تائين جيڪا باهه ٻري آهي، ان مان سنڌ جي چوٽڪاري جو صبح ڄاڻ ته ٿيو. الله، الله جو رسول ڪندو ته جڏهن موتندس ته آزاد سنڌ کي پنهنجي اکين ڏسندس. جي نه، ته ڏٺيءَ در اهائي التجا آهي ته غلام سنڌ ڏسڻ کان اڳ مون کي موت ڏيئي، پنهنجي هن گناهگار بندي جي مغفرت ڪندو. چڱو: الله کي ڀرتو، سنڌ کي ڀرتو!“

خط پڙهي، سانوڻ کي هڪ ئي وقت ڪئين خيال اچي ويا: هن جي دل هلڪي ٿي ويئي: هن جي اکين مان لڙڪ اينڻ ٿي وهيا ڄڻ هو ورهين کان ڪونه رڻو هو، تڏهن اکين اڄ روئي ڪٿر پوري ڪرڻ ٿي گهري. هن کي پنهنجي سنگتين سان اکيون ملائڻ ۾ شرمساري محسوس ٿيڻ لڳي. هن جي دل چيو ته هو سنڌ جي مٽيءَ مان مٺ پري، ان کي چمي، پنهنجا سمورا وڇن ورجائي ته وري ڪوبه جذبو سنڌ کان مٽاهون ڪونه ڪندو. هن جي دل اهو به ٿي چاهيو هر هڪ همراھ کان، پلاند وجهي معافي گهري ته ادا، مون کي بخش ڪر. مون کان گهڙيءَ لاءِ سنڌ وسري ويئي هئي! هن جي اندر ۾ جيڪو ماندڻاڻ متل هو، سو جڏهن جائيتو ٿيو، تڏهن هو بي اختيار اُٿيو، ۽ پنهنجي همراهن کي هڪ هڪ ڪري، يا ٽولن ۾ سمجھائون ڏيندو ويو. پنهنجي خاص چوڀاريءَ کي رڳو ايترو چيائين: ”آٺو ته هلون. سنڌ ۾ لهي پئون. سنڌ جي ماڻهن جي دلين ۾ لهي پئون، متان مهل ٿري وڃي!“

۽ پوءِ هو سنڌ ۾ لهي پيا: واچوڙي وانگر هڪڙي واهڻ کان ٻئي واهڻ تائين، هڪڙي پٽ کان ٻي پٽ تائين، هڪڙي لڪ کان ٻئي لڪ تائين، هڪڙي پرڳڻي کان ٻئي پرڳڻي تائين! هنن جي اکين مان ننڊ اينڻ غائب ٿي ويئي، ڄڻ هنن جون اکيون ننڊ جون هيراڪ ئي ڪونه هيون. ماڻهن هنن جون مهمانيون ٿي جهليون، پر هنن وٽ ٻه گرهه ڪاڻڻ جي به واراڪائي ڪانه هئي. ڏينهن رات جا سنڌا مٽجي ويا هئا. هڪڙا وهت ٽڪجي ٿي پيا ته انهن کي اُٿي ٿي ڇڏيائون. نوان وهت، نوان ارادا، نيون منزلون! نئين پهچ، نئين ڳالهه! نوان هٿيار نوان اوزار، نوان جذبا، نوان حوصلا بڻجي ٿي ويا! راڄن جا راڄ راتورات پنهنجا پراڻا وير وساري، پاڪرين پئجي ويا. ڪنهن راڄ ڍل من ٿي هنيو ته ٻيا راڄ هنن وٽ ميڙ ڪئي ٿي آيا! نياڻيءَ ميڙ! ٻيلي ڏاها ٿيو، هيءَ مهل سوچڻ جي ڪانهي: هيءَ مهل ڌڪ هڻڻ جي مهل آهي، هيءَ مهل ملهائيندا ته مهل به امر ٿي ويندي، اوهين به امر ٿي ويندا! او ادل، او ڀائو وسارين متان، مياڙي ٿي پئون!

سڄي سنڌ جا پورهيت، ڪمي ڪاسبي نئين پرڳڻي جي پورهئي ۾ لڳي ويا. لوهار ڪهاڙيون، ڪاترون، بڙچيون، ڀالا، تراريون ۽ تير ٺاهڻ ۾ هڪ ٻئي سان شرطون پڄاڻڻ لڳا. واڍن گاڏيون ائين ٿي ٺاهيون ڄڻ انهن گاڏين جي چاڪن تي سندن پنهنجي گوءَ جو دارو مدار هو. موچي ۽ مينگهواڙ وهڻ جي سنجن سان گڏ ڄمڙي جا چابڪ ۽ خردم ٺاهيندي ٺاهيندي، بچيل چمر جي ليڙن مان غليلون ٺاهڻ ويهي رهيا. جبلن جي لڪن تان شاهه چور ۽ ڌاڙيل لهي پيا ۽ ننڍن نينن کي ويڙهه جا انگ سيکارڻ ويهي رهيا. هر ڪنهن کي هورا ڪورا هئي ته ڪيئن هٿ وندائي. جهور پيرسن به جوانن کي اڳين شورش ۾ ڪاميابين ۽ ناڪامين جا ڪارڻ سمجهائيندا، کين نيون اٽڪلون ٻڌائڻ لڳا. ننڍن نينگرن وري هڪڙي هڪڙي مورچي کان ٻئي مورچي تائين، هڪڙي محاذ کان ٻئي محاذ تائين خبرون پهچائڻ جو ڪم پاڻ تي ٿي کنيو. رسد گاهه ڪٿي آهي، گاهه جون دنون ڪٿي آهن، وهڻ لاءِ ڪڙهيون ڪٿي هيون، ان لاءِ وڻن جا چوڏا لاهي، مٿن نشان ڪڍي ٿي ڇڏيائون. مغلن جي عام شاهراهن جي وچ وچ ۾ ڪاهيون ڪوٽي، انهن کي ڪانن ۽ ٻُھ سان ايئن لٽي ٿي ڇڏيائون جو مجال آهي جو سندن وهڻ کي به ڪو شڪ پوي. راتين لاءِ زائفائون موٽرا ۽ مشعلون ٺاهڻ ويهي رهيون. سڄو ڏينهن پنهنجي مڙسالن کي مهل ياد ڏياريندي، رات جو جند پيهڻ ۽ اڳوڻن وقتن جي سورهين جون ڳالهيون ڪڻڻ جا انسنا ٺاهيندي، سنڌ جون سڀيتائون، ٻاگهيون، موملون ۽ ماروئيون سنڌ تان صدقو ٿيڻ لاءِ ساڻ سوڻ ڪرڻ لڳيون هيون. سڄ سڀاڻي جا ڪري، سا روءِ سنڌين جي هئي. هر ڪنهن جي اندر ۾ ڄڻ ڪو نئون سوجهرو سمائجي ويو هو!

سند جي هيءَ حالت مغلن کان گجهي ڪانه هئي، پر لڪا ڪانه ٿي ڏنائون. پر سندن ٽپالي ٺٽي کان لاهور تائين هر ڳالهه شهنشاهه جي ڪن تائين پهچائڻ لاءِ روز ٿي روانا ٿيا. ترخانن به پهريون ته دل مٺ پئي هنيو. هنن سنڌين جون ڪيترون ئي شورشون ڏٺيون ۽ ٻڌيون هيون. پر هيلوڪي اٿل شورش نه هئي: هيءَ اٿل دريا جي اٿل کان به وڌيڪ وسيع، وڌيڪ ٽڪي ۽ وڌيڪ ڦهلجندڙ هئي. مغل انهيءَ اٿل آڏو بيهي سگهندا يا نه، پر اها ڪين پڪ هئي ته سنڌ وري ساڳي سنڌ نه رهندي. سنڌي جياپي جي جنگ لاءِ تيار هئا؛ جياپي جي هن جنگ ۾ جيڪڏهن هو سُرخرو نه ٿيا، تڏهن به سنڌ کي وري غلام بڻائڻ تي هڪ کان وڌيڪ پيرو سوچڻو پوندو. اهو سوچي هنن سانوڻ ڏانهن نياپا سنيها موڪلڻ شروع ڪيا. سانوڻ ڪن لاتار ڪندو رهيو. هن جو جواب اهو هو ته ڏسنداسين، سوچينداسين!

پوءِ مرزا شاهه رخ پنهنجو خاص ايلچي موڪليو. ڪچهريءَ ۾ سمورن همراهن کي سانوڻ مرزا شاهه رخ جو نياپو پڙهي ٻڌايو: ”اسين پنهنجي حمايت جو هٿ اوهان ڏانهن وڌائڻ وقت اهو به ڄاڻون ٿا ته سنڌين کي اسان سان شڪايتون آهن. اسان مان گهڻن برابر سنڌين سان ڏاڍايون ڪيون آهن. پر اهو تڏهن جڏهن اسان کي سنڌ جي گهڻي سڃاڻپ ڪانه هئي. هاڻ اسين اوهان کي سڃاڻون ٿا؛ اوهين اسان کي سڃاڻو ٿا؛ ماضيءَ کي دفن ڪرڻ ۾ ٻنهي ڌرين جو فائدو آهي. اسين هاڻ قنڌار واپس موٽي ڪين وينداسون، اسان جو مرڻ جيئن سنڌ سان آهي. اسان جو نئون نسل هن مٽيءَ مان سرجيو آهي. اسان به سنڌوءَ جو پاڻي پيتو آهي. اسان جي بزرگن جا مڙهه مقام هتي آهن. وڏي ڳالهه ته اسين به مري هن مٽيءَ ۾ پورياسون. مغل ڌاريان آهن، غاصب آهن. اسين اوهان جا پنهنجا آهيون. اسين اوهان سان ڪلهو ڪلهي ۾ ملائي، غاصبن سان وڙهڻ لاءِ پنهنجي دوستيءَ جو هٿ ڊگهيڙ جي آڇ ٿا ڪريون. سيوهڻ پرڳڻي جي ترخان حڪومت به مغلن خلاف جنگ ۾ مدد ڏيڻ لاءِ تيار آهي، بشرطيڪ هنن کي اهو يقين ٿي وڃي ته سنڌي مغلن خلاف جنگ ۾ پوئتي نه هٽندا. اسان کي اوهان جي جواب جو انتظار رهندو.“

ڪا گهڙي ڪچهريءَ ۾ ماٺ ٿي ويئي. پوءِ هڪ همراھ ڀنڪيو: ”هي اوچتو ترخانن کي سنڌين لاءِ همدردي ڪيئن جاڳي پيئي آهي؟ ڀرءُ مون کي ته مٿن اعتبار ڪونه ٿو اچي، باقي جيڪا صلاح سنگت جي!“

”آهي ته منهنجو به اهو خيال، پر هن وقت جيڪڏهن ٻن محاذن تي وڙهياسون ته پورا ڪونه پونداسون. سيوهڻ کان سواءِ هنن جون جاگيرون بکر تائين آهن. ڪين رڪو جواب ڏيڻ سان پاڻ نقصان ۾ ته ڪين پونداسين؟“ جنهن همراھ هي سوال وڃ ۾ اڇلائي وڌو، تنهن جي سڄي عمر ترخانن سان جهيڙيندي گذري هئي.

اڌو اڌ همراهن جو خيال هو ته ترخانن تي اعتبار ڪرڻ ۾ جوکو ئي جوکو آهي. همراهن جو ٻيو اڌ ان خيال جو هو ته ممڪن آهي ته ترخانن ۾ واقعي اهو جذبو پيدا ٿيو هجي ته هنن جون ئي چار پيڙهيون ڇايون نپنيون سنڌ ۾ آهن، ۽ هاڻ سنڌ سان ئي سندن آئيندو سلهاڙيل آهي. جيڪڏهن سنڌ ۽ سنڌين سان وڙهائون ته ڪا مهل اهڙي ته اچي سگهي ٿي جو هنن کي سنڌ جا وڻ ئي ڇڏڻا پون.

سانوڻ چپ چاپ سنگت جون ڳالهيون پئي ٻڌيون. هن جي جاسوسن ۽ خابرن هن تائين اهي سموريون ڳالهيون پهچايون هيون ته مرزا شاهه رخ پاڻ مرزا عبدالعليءَ جي نالي ۾ حڪومت جا خواب ڏسي رهيو هو. مغل درٻار ۾ پنهنجي گماشتن جڏهن کيس ڪو اميدن ڀريو جواب نه موڪليو، تڏهن کان هن اهو سوچيو هو ته سنڌين کي اڳيان ڪري، مغلن جي طاقت جو اندازو ڪري، ان مطابق قدم کڻي. جيڪڏهن مغل زور ٿي ويا وري به پنهنجن گماشتن، ۽ خاص طرح پنهنجي محسن ملڪ نورجهان جي ذريعي شهنشاهه کي راضي



ڪري وجهندو. پر جيڪڏهن مغل سنڌين جي اڳيان بيهي نه سگهيا ته آخري موقعي تي پنهنجي فوج جي ذريعي، سنڌين جي خاص مرڪزن تي حملو ڪري، نٿي ۾ پنهنجي عملداريءَ جو اعلان ڪري ڇڏيندو. ٻئي طرف هن وقت ترخانن کي گڏوگڏ جواب ڏيڻ جو مطلب اهو هو ته هو مغلن تي راتاها ڏيڻ لاءِ، ترخان سرحدون ٽپي ڪونه سگهندا، ۽ ممڪن هو ته هنن کي ترخانن سان به معرڪا ڪرڻا پون. هن کي اهو احساس هو ته هن وقت سندن طاقت ايتري ڪانه هئي جو ٻن وڃڻ سان مهاڏو اٽڪائي سگهن. هن پنهنجي انهن خيالن جو اظهار ڪيو ته ڳالهه سڀني کي وڻي، ۽ رت اها بيٺي ته ترخانن کي رڳو جواب ڏيڻ بدران، کين رهي رهي آسري ۾ رکجي. گهڻي رد ڪندڙ کان پوءِ هنن ترخانن کي نياپو موڪليو: ”اسين اوهان سان متفق آهيون، پر اوهان جو وچ ۾ ٽپي پوڻ فائديمند ڪونه ٿيندو، ڇو جو مغلن سڌو سنئون اوهان سان ڪانه ڦٽائي آهي. ان ڪري اسان کي ساڻن وڙهڻ ڏيو. البت مغلن کي پنهنجي جاگيرداري جي سرحدن ٽپڻ جي اجازت نه ڏيو. مغلن جي چُر پُر تي نظر رکڻ، ۽ اسان کي اطلاع ڏيندا رهو. جڏهن اهڙو وقت آيو، جو پاڻ ۾ گڏجي هنن کي سنڌ مان ڪڍڻ لاءِ آخري معرڪو ٿيو ته پوءِ اوهان کي تڪليف ڏينداسون!“

ايلچي جڏهن اهو نياپو پهچائي آيو، تڏهن نٿي ۾ اها حالت هئي جو مغل سمورن ترخانن اميرن کي پنهنجي پاسي ڪرڻ ۽ سندن حمايت حاصل ڪرڻ لاءِ ويهن ئي ننهن جو زور آزمائي رهيا هئا. کين رهي رهي، وڌيڪ جاگيرن جا وعدا وعيد ڪري، ڪن کي دڙڪو داب ڪري هيسائي ته ڪن کي وڏيون وڏيون ملازمتون آڇي، ڪن کي سندن ساقيانا ۽ نيلام گهر واپس ڪري، ته ڪن کي ڪنڙين ۽ ساقين جي ذريعي ڦاٿل ڪرڻ جا جتن ڪري رهيا هئا. هي نياپو ملڻ سان مرزا شاه رخ جا ماڻهو چوڻي روانا ٿي ويا. هونئن جو سندن جاگيردارين جي حدن مان سنڌي هٿياربند رڳو رات جي اونداهين ۾ لنگهي ٿي سگهيا، تن کي هاڻ جنهن به مهل سندن مرضي هجي، ترسڻ يا لنگهڻ جي اجازت ملي ويئي. ڪيترن هنڌن تي مغلن جيڪڏهن جوابي ڪاروائي ڪرڻ لاءِ جڙا ٿي موڪليا ته جيتوڻيڪ ترخانن کين منع ڪانه ٿي ڪئي، پر سنڌين کي اڳواٽ خبر پهچي ٿي ويئي. پر ترخانن اهو سڀڪجهه اهڙي نموني ٿي ڪيو، جو مغلن کي مٿن اهو شڪ ٻنهي ڪونه پيو ته هو اهو سڀڪجهه سنڌين سان ڪنهن ٺاهه هيٺ ڪري رهيا هئا. هنن رڳو اهو ٿي سمجهيو ته ترخان ڇاڪاڻ ته سنڌين جي وچ ۾ ٿا رهن، ان ڪري هنن سنڌين کي مڃرائڻ ٿي گهريو!

شاه رخ ان صورتحال تي ڏاڍو خوش هو، ۽ پنهنجي اميرن کي سندس هدايت اها هئي ته سنڌين اسان کي تريءَ تي بهشت رکي ڏنو آهي. اسان جي سياست ايتري ڪامياب ٿي آهي جو سنڌي سمجهن ٿا ته اسين ساڻن گڏ آهيون. ٻئي طرف مغل به اسان کي پنهنجو دشمن ڪونه ٿا سمجهن. اسان کي وڙهي، سنڌين لاءِ پنهنجي ماڻهن کي مارائڻ جي به ڪا حاجت ڪانهي! ويٺا رنگ ڏسو، ۽ پنهنجا جڙا تيار ڪندا رهو. جڏهن مغل ۽ سنڌي هڪ ٻئي کي ختم ڪرڻ جي ڪوشش ۾ وڙهي ڍانگا ٿيندا، ۽ ٻئي گهايل ڪُڪڙن وانگر پنهنجون ڪڙهون مڏيون جڏيون ڪري، ساڻا ٿي پوندا، تڏهن اسان جا شيردل لشڪري مٿن لومڙ واري اها لوهه ڪندا جو تاريخ جا مشاهير مرزا شاه رخ جي عقلمندي ۽ حرمت کي سونن اکرڻ ۾ لکندا!



(21)

ڪاري رات، لوهي ڪڙن ۽ سنگهرن جا آواز انسانن جي روح مان نڪرندڙ دانهون ۽ چيٽون، پهريدارن ۽ لشڪرين جا ٽهڪ به اهي هئا آواز جيڪي وريام جي خوابن ۾ گڏجي مسجي ويا هئا. مغلن سنڌ ۾ جيڪي ڪجهه ڪيو هو، اهو هن پنهنجي اکين ڏٺو هو، هن پنهنجي روح تي اهي ظلم واريا هئا؛ هر سنڌي، جڏهن گهوڙن جي سُنبن ۾ چچرجي موندو هو، هر سنڌي، جڏهن ٻن هاڻين جي پُچ ۾ ٻڌجي چيريو ويندو هو، جڏهن ڪنهن سنڌيءَ جي اکين ۾ تتل سيخون گهمايون وينديون هيون، جڏهن سنڌي نياڻين جي سُنن ۾ ٻليون وجهرايون وينديون هيون، جڏهن سنڌي زانفائن جي عضون کي هڪ هڪ ڪري ڪپيو ويندو هو، تڏهن وريام ۽ هن جهڙا ٻيا سنڌي اهو سڀڪجهه پنهنجي پاڻ تي ٿيندو محسوس ڪندا هئا. سنڌي مَن، جنهن رڳو پيار ۽ محبت سڪي هئي، سو مَن نفرت سِڪڻ لڳو هو. سنڌي روح جو پاڻي مرڻ لڳو هو، ۽ جڏهن روح جو پاڻي موندو آهي، تڏهن نفرت جا رڻ پٽ انسان جي اندر ۾ ايئن ڦهلجڻ لڳندا آهن، جيئن دريا جي موٽي وڃڻ کانپوءِ واري وسڻ لڳندي آهي. انهن رڻن پتن ۾ رڳو دشمنيءَ جا ٿوهر ڄمندا آهن، جيڪي ڪنهن وڻ ويڙهيءَ وانگر هر انساني گڻ، هر انساني جذبي کي سُڪائي ٺوٺ ڪري ڇڏيندا آهن. هنن مان پابوهر، پيار، نئڙت ۽ شراڪت جا جذبا مري ويندا آهن. صدين کان پوءِ به روح جا اهي بيابان، نفرتن جا اهي رڻ پٽ پري ساوا نه ٿي سگهندا آهن.

جڏهن هن پاڻ کي لوهي سنگهرن، پيرڪڙن ۽ ڪاٺ جي ڊگهي مُهري ۾ ٻڌل، ڪنهن اونداهي ٽُهخاني ۾ ڏٺو هو، تڏهن هن کي هري هري ٿي، سڀ ڳالهين ياد اچڻ لڳيون، ۽ هن کي پاڻ کان نفرت ٿيڻ لڳي. هن هڪڙي ترخان امير تي اعتبار ڪري، سانوڻ جي اعتماد کي چيهو رسايو هو، ۽ سڀ کان وڏي ڳالهه ته نوريءَ کي آزاد ڪرائڻ کان پوءِ وري ترخانن يا مغلن جي حرمسراڻن ۾ يا بنديخانن جي بيداد نگريءَ ۾ امانتي ڇڏيو هو. نوريءَ جو خيال ايندي ئي هن کي پاڻ مان اُڃان اچڻ لڳي. ڇا هو ايترو اندو ٿي ويو هو جو قيصر بيگ جي اکين ۾ مڪاري ۽ دغاوازي به پڙهي نه سگهيو. هن جي اکين ۾ نوريءَ لاءِ هوس کي به محسوس نه ڪري سگهيو. ڇا سوچيندي هوندي نوري به؟ هڪڙو سنڌي هن جو واهرو ٿي آيو، پر آخر ۾ وري به ويري ثابت ٿيو. هڪڙي ترخان امير جي بنديخاني مان ڪڍي ٻئي ترخان امير جي حرمسراءِ ۾ پهچائي آيو! شرمساريءَ جي لڙڪن کان هن جون اکيون پوسرڻ لڳيون. نوري، جنهن ايترو ظلم سٺو هو، سا وري نت نئين ظلم جو شڪار ٿي رهي هوندي. اوڏيءَ مهل، پاسي واري بنديخاني مان ڪا انساني دانهن اُٿي، هن جي روح کي ڏڪائي ويئي. هيءَ دانهن پڪ ئي پڪ نوريءَ جي هوندي. شايد هنن نوريءَ کي به چيچلائڻ لاءِ هن تهخاني ۾ رکيو آهي. هن

ڪي قيصر بيگ جا لفظ ياد اچڻ لڳا، جيڪي هن انگوريءَ جي آخري جام پيئندي، تتل شيهي وانگر پنهنجي ڪنن ۾ اوتجندا ٻڌا هئا، ۽ ويهن ئي ننهن جو زور لڳائڻ جي باوجود نڊنهن کي بيهوشيءَ جي ڪُن ۾ نهوڙي ويئي هئي..... نوري، شهنشاهه جهانگير جي حرم ۾ داخل ٿيندي، ۽ قيصر بيگ کي توشیخاني جي عملداري وري حاصل ٿي ويندي! هن کي وَرَ وَرَ ڪري نوريءَ جو معصوم مُک ياد اچڻ لڳو. هن کي نوريءَ جي ڳچيءَ تي رتليل گهاٽ ب ياد آيو. اهو ياد ايندي ئي هن جي دل جي رفتار بنان ارادي، ايتري تڪي ٿي ويئي جو هن سمجهيو ته اجهڙا ٿي سندس ڇاتيءَ جا بند ٽوڙي ٻاهر نڪري. سنڌ جو سمورو حسن ان مُک، ان گهاٽ ۾ اوتجي آيو هو، ڄڻ انسان جو ڪو حسين جذبو ضريجي پيو، ڄڻ فرشتن جهڙو ڪو معصوم احساس ڌڪجي پيو هو. هن کان تڏو شوڪارو نڪري ويو. ان وقت هن کي پنهنجي بدن جا سمورا گهاٽ ۽ ايڏا وسري ويا. نيئرن هن جي ٻانهن ۽ پيرن جي مُرين ۾ ڦٽ ڪري وڌا هئا. ڪاٺ جي مُهريءَ هن جي ڇاتيءَ جا چوڌا لاهي ڇڏيا هئا. اڄ کان هن جا چپ پنهنجي ئي ڏندن کي پڪوڙي اُڀامي پيا هئا ۽ مٿن چلر ڄمي ويا هئا. هن جو سنڌ سنڌ سور کان ڪرڪڻ لڳو هو، پر نوريءَ جي ياد ايندي ئي ڄڻ ته هن جي زخمن تي ڪنهن ڀَهو رکي ڇڏيو.

هن کي اهو منظر ياد آيو، جڏهن هنن جو قافلو ٺٽي مان ڪوچ ڪرڻ تي هو. هن کي نيئرن ۽ سنگهرن سان جهنگهلي ڇڏيو هئائون. ڪاٺ جي ٿلهي مُهري کي هن جي بغلن ۾ ڏيئي، هن کي ايترو سوگهو ڪيو هئائون جو هن ٿورو به ڪنڌ مٿي ڪرڻ جي ڪوشش ٿي ڪئي ته سندس ڪُلهن جون ٻئي ڦٽيون ۽ پاسرائيون ٽڙڪڻ ٿي لڳيون. هڪڙي سنگهر جو هڪڙو چيڙو سندس ڳچيءَ مان ٿيندو، هني ۾ ٻڌل هو ته ٻيو چيڙو ٻنهي رکابن ۾ ويڙهيل هو. جيڪڏهن گهوڙي رڳو هٽڪاريو ٿي، تڏهن به هن کي پنهنجو ڪنڌ مروڙبو ٿي پائيو. قافلو ڪنهن جي اچڻ جي اوسيئڙي ۾ سيڙيو بيٺو هو. مغل لشڪري هڪ ٻئي سان چرچا گهبا ڪندي، ڪنهن سنڌي ڪنيز جي اچڻ جي ڳالهه ڪري رهيا هئا، ۽ پوءِ مغل لشڪري اوچتو ماٺ ٿي ويا. هن جيئن تيئن ڪري ڪنڌ کي ٿورو موڙي، ڏسڻ جي ڪوشش ڪئي. قافلي جو مهندار چئن لشڪرين سان گڏ پي آيو، ۽ هن جي پويان ٻن مغل ٻانهين سان گڏ نوري هئي. هن جي اکين ۾ ڄڻ وري هڪ پيرو ڪنوڻ جو تجلو لهي آيو. هن جي دل ايئن محسوس ڪيو ته ڄڻ پونءِ پڻ بسم الله ٿي ڪئي.

نوري هن جي ڀرسان لنگهي، ۽ گهڙيءَ لاءِ بت بڻجي بيهي رهي. پوءِ هن جي ڪنن هڪ سڌڪو ٻڌو: ”گهوڙا مُنيس! مٿن کي شل ڦهر پوي.....!“

هوءَ اُمالڪ، لوهه پائي هن تائين پهچي ويئي. گهوڙي جي تل ۾ ٻئي هٿ وجهي، هن وريام جي اکين ۾ نهاريو هو. وريام ايئن پانيو ڄڻ صدين جو پراڻو درد انهن اکين ۾ لهي آيو هو: اهو درد ڪنهن اهڙي گهاٽ جو اولڙو هو، جيڪو فقط هڪڙو مظلوم، بيوس ۽ بي واهو انسان ئي محسوس ڪري سگهيو ٿي. هن جي اکين ۾ لڙڪ ايئن ٿي جرڪيا، جيئن ڪنهن آرسيءَ تي پاڻيءَ - ڦوٽا جرڪندا آهن. انهن اکين ۾ نهاريندي، وريام کي پهريون ڀيرو محسوس ٿيو ته ان ڪرب ۾ هڪ ذاتي درد به هو، جيڪو ذاتي طرح هن لاءِ هو. اهو محسوس ڪندي ئي هن جون پنهنجون پيڙائون، پنهنجا ايڏا، پنهنجا درد هن کي ٻنهي وسري ويا. دل ئي دل ۾ هن دعا گهري: ”يا الله، انهن اکين کي ڪو ڌڪ نه ڏجانءِ. هن جي حصي جا سمورا ڌڪ سور منهنجي ٻلي ڪري ڇڏ!“

”مٿن ناس ٿين، هي اوهان سان ايڏو ڦهر ڇو ڪيو آهي؟ ڪهڙو ڏوهه ڪيو آهي اسان سندن.....“ نوري جي سڌڪن ۾ اهڙي بيوسي هئي، جو وريام جي دل چيو ته هو پنهنجا نيئر ٽوڙي، کيس ڳرائڙي پائي، دلداري ڏي.

”اسين سنڌي جو آهيون.....“ وريام کي به ڄڻ ساڳي بيوسيءَ جو جواز ڳولڻو پيو.

” سنڌي هجڻ ڪهڙي مذهب ۾ گناهه آهي؟ نه نه... هي مون ندوري نانگيءَ جي ڪارڻ ٿيو آهي... منهنجو نصيب ته ازل کان ڦٽل آهي: منهنجي مٺي امڙ به مون ڪارڻ وڃڻ جي ٻڌڻين جو بک ٿي وئي... ۽ هاڻ، منهنجي ڪري اوهان...! “ نوريءَ اوچنگار ڏيندي، پنهنجو منهن گهوڙي جي بڻڪن ۾ لڪائي ڇڏيو. هن جو سمورو بدن سڌڪن جي ڪري پئي لرزيو. وريام جي دل ۾ وڏو پوڻ لڳا. هن جي سموري بدن ۾ اهڙو سور ستون ڏيڻ لڳو جنهن ۾ هن جي روح جو ايڏا شامل ٿي ويو. پوءِ هن چيو: ”منهنجي هڪڙي ڳالهه مڃينديئن؟“

نوريءَ پنهنجو منهن مٿي کڻي، وريام جي اکين ۾ ايئن نهاريو، جيئن ڪو چٽيوان ٻار پنهنجي ڪنهن سگهاري مائٽ جو چيو ٻڌڻ لاءِ آيو هوندو آهي. هن جي اکين ۾ اڃا به لڙڪ هئا. هن جي ڳڻن تان ڳوڙها ٽمي، هن جي پهرائ ۾ جذب ٿي رهيا هئا. وريام ۾ هاڻ انهن اکين ۾ لڙڪ ڏسڻ جي سهپ نه هئي. ”آءُ ته اوهان جي گولي آهيان...! “ نوريءَ جي اکين ۾ اهي لفظ چوندي مهل هڪ اهڙو احساس ظاهر ٿيو، جنهن جو هو چيد ڪري نه سگهيو.

” ڀلائي ڪري، پاڻ کي ايئن بيوس سمجهي، رڳو ڳوڙها ڳاڙڻ بدران، هاڻ ڪو حوصلو به ڌار! منهنجي هن حالت کي وساري ڇڏ! اڳيان جيڪي اچڻو آهي، ان کي منهن ڏيڻ لاءِ همت ۽ بهادريءَ جي ضرورت آهي. ظلم جڏهن سهپ جي سرحد اورانگهندو آهي، تڏهن سمجهه ته ظالم جا ڏينهن اچي پورا ٿيا آهن. مغلن به سنڌين جي سهپ جي سرحد اورانگهي آهي، ۽ سنڌين هاڻ، پير جهلي هنن سان مقابلو ڪرڻ جو حوصلو حاصل ڪري ورتو آهي. اسان وٽ هاڻ رڳو پنهنجو ساهه آهي يا نيئر ۽ سنگهرون! جيڪڏهن رڳو رليءَ ۾ منهن وجهي وينا روئنداسون ته پوءِ هي نيئر ۽ سنگهرون پاڻ وڌيڪ ويڙهجنديون وينديون. پر جي ست ڏيئي، انهن کان آڄو ٿيڻ جي همت ڪئيسون ته اهي ساڳيون سنگهرون ظالم جي ڪنڌ ۾ هونديون. آءُ يا مون جهڙا سوين سنڌي ان راهه ۾ صدقو ٿياسون ته سنڌ تان گهورياسون! سو منهنجي لاءِ پاڻ نه ڏکوئ، پاڻ تي ٿيندڙ ظلم سان جهيڙڻ لاءِ سوچ! جي ٿي سگهي ته مغلن تي اهو ثابت ڪجانءِ ته سنڌ جون جايون به مان مريادا لاءِ سر سھسائي سگهن ٿيون...! “

نوري هن شهزور جون ڳالهيون ٻڌندي، هن جي اکين ۾ ٻرندڙ مچ ۾ ڪجهه ڳولڻ جي ڪوشش ڪندي رهي. هن ايئن سمجهيو ته اهي اکر وريام جي واٽان نه، پر هن جي اندر مان پئي آيا، جڻ جيڪي هن سوچيو پئي، تنهن کي اظهار جو روپ ملي ويو هو. هن جي دل اهو به چيو ته انهن لفظن کي چوڻ وارن گهايل گهايل چين تي هو پنهنجا هٿڙا گهمائي، کين يقين ڏياري ته اهي هن جي دل ۾ لهي ويا آهن.. هن بنان ڪنهن ارادي، پنهنجا هٿ وڌائي، وريام جي سنگهرن ۾ جڪڙيل هٿن کي جهلي ورتو، ۽ پنهنجو منهن هن ڏانهن ڪندي، ڪجهه چوڻ جي ڪوشش ڪئي، پر ان مهل ٻنهي ڪنيزن لوهه ڏيئي، کيس چڪي ورتو، ۽ کيس ايئن چڪيندي، بگيءَ ڏانهن وٺي ويون.

زندگي جي پري پري ڪنهن جي درد پري ڏانهن اٿي، وريام کي حال ۾ موٽائي آندو. هاڻ هن جا ڪن انهن ڏانهن ۽ ڪوڪن ٻڌڻ تي هري ويا هئا، پر ڪا ڪا ڏانهن اهڙي ايندي هئي جو هن جو روح به

ڪنبي ويندو هو. هو پنهنجي حواسن جي مدد سان فقط اهو اندازو لڳائي سگهيو هو ته هن تهخاني ۾ ڪيترائي بنديخانا هئا. ڪن ۾ هن وانگر نيٽرن ۽ سنگهڙن ۾ جڪڙيل اسير هئا جن کي ڪڏهن به کوليو ڪونه ويندو هو. ڪن ۾ وري اهڙا هئا جن کي سندن بدن کان آزاد ڪري ٻاهر وٺي ايندا هئا ۽ جڏهن واپس ايندا هئا ته اڪثر لاش ۽ مڙه هوندا هئا. ڪن تهخاني ۾ وري عقوبت خانا ۽ اذيتگاهون هيون، جتي هر قسم جا ايڏا ڏيڻ جا انتظام هئا. انهن مان رڪي رڪي اهڙيون ته دل ڌاريندڙ رڙيون ۽ دانهون هن جي ڪنن تي پهچنديون هيون، جو هن کي ايئن محسوس ٿيندو هو جڻ ته انسانن کي گهاٽي ۾ پيڙهيو ٿي ويو، ۽ سندن عضون کي هڪ هڪ ڪري ڪپيو پئي ويو! مغلن جي عقوبت گاهن جون هن ڪنڻن ڳالهين ٻڌيون هيون، پر هت پهچي هن اهو ڀانيو ته اهي ٻڌل ڳالهيون ته ساڀيان جي مقابلي ۾ بنهه تڄ هيون. سچ انهن کان وڌيڪ هيبتناڪ هو.

هن کي اها خبر ڪانه هئي ته آخر هن کي هت ڇو ۽ ڇا لاءِ رکيو ويو هو. هن کي رڳو اها خبر هئي ته هن تي قيصر بيگ جي نينگرن ۽ نوريءَ کي ڪڻ جو الزام هو. پر پوءِ هن کي لاهور موڪلڻ جو ڪهڙو مقصد ٿي ٿي سگهيو. هن جي ان ڏوهه جي سزا ته مغل عامل، رستم بيگ به هن کي ڏيئي ٿي سگهيو. ڪنهن سنڌيءَ کي ڦاهي چاڙهڻ، هاڻيءَ جي پيرن ۾ لتاڙائڻ يا کيس گهاٽي ۾ پيڙائڻ رستم بيگ لاءِ عام رواجي روزاني معمول جي ڳالهه هئي. پوءِ هن پيري هنن کيس شهنشاهه هند اڳيان پيش ڪرڻ جو چو سوچيو آهي؟ ان ۾ مغل ڪهڙي سياست ڪڍي رهيا هئا؟ هن اهو ته سمجهيو هو، ته هنن کيس سانوڻ سمجهيو هو، جنهن کي هو سنڌ ۾ بغاوتن جي منڍ مهڙ سمجهندا هئا. پر جيڪڏهن هنن چواڻيءَ هو سانوڻ کي گرفتار ڪرڻ ۾ ڪامياب ٿيا ته پوءِ سانوڻ کي جيئرو شهنشاهه اڳيان پيش ڪرڻ ۾ ڪهڙي سياست هئي؟ ڇا مغل ترخانن جي سياست ۽ سازشن کان ايترو ڊڄي ويا هئا جو هنن سنڌين کي سانوڻ جي ذريعي ترخانن خلاف اُٿارڻ جو پئي سوچيو؟ ته ڇا رستم بيگ جي عملداريءَ جا ڏينهن اچي پورا ٿيا هئا ۽ ترخان امير لاهور جي درٻار ۾ هن خلاف ڪو خلم ٻارڻ ۾ گوءِ ڪئي ويا هئا؟

۽ سنڌ جو ڇا ٿيندو؟ سنڌ ۾ هيل جا اُٿل آئي هئي، سا به هميشه جيان پاڻيءَ جو ڦوٽو ثابت ٿيندي؟ سنڌين جي سمورين اُٿلن کان هيءُ اٿل وڌيڪ منظم، وڌيڪ وسيع ۽ وڌيڪ پائدار ٿي پائين، جو اها هيٺين سطح کان اٿي هئي. شاگردن، ڪمين ڪاسبين ۽ پورهيتن مغلن کي للڪاريو هو، ۽ اهي ئي سڀ کان اڳ ۾ هئا. منظم ويڙهاند وڙهڻ وارا جڳا ۽ ٽوليون-سانوڻ، جيوڻ جوڪڻي، نوري سمي، علڻ پليجي، خيروشيوري، شيرل مُهاڻي- وارا همراهم به هن اٿل تي حيران هئا ۽ سانوڻ جي صلاح سان سڄي سنڌ ۾ ڪا هڪ-هڪائي ڪرڻ لاءِ رٿابندي ڪري رهيا هئا. هيلوڪي اٿل ٺلهي شورش ڪانه هئي، آزاديءَ جي جنگ هئي. سنڌ جي آزاديءَ جي جنگ جا سانپاها هئا ۽ هُو هت مغلن جي بنديخاني ۾ پنهنجي عقل جي اندازيءَ جي ڪري سنگهڙن ۾ سلهاڙيل هو! شرمساريءَ جي احساس کان هن جي اکين ۾ لڙڪ لڙي آيا: ”منهنجي جيجل جو مان مٿاهون ڪرڻ جو وقت آيو، ۽ آءٌ پنهنجي عقلمنديءَ جي عيوض هت ايئن اڃايو سور چرندو مري ويندس!“ هن ڏاڍيان چئي ڏنو.

هن کي وري نوري ياد آئي: ۽ هو پنهنجي جذبن جو چيد ڪرڻ لڳو. هن جڻ ٿي سوچيو، تن سندس ڪاوڙ وڌندي ٿي ويئي، پنهنجي ڪمزوريءَ تي، پنهنجي بي عقليءَ تي، پنهنجي جذباتيت تي! جيڪڏهن هن کي نوري نظر نه اچي ها ته ڇا جيڪا سياست هن جي هن حالت جي ذميدار هئي، سا هن کي پنيلائي سگهي ها! سنڌ جون الائي ڪيتريون ٿوريون ترخانن ۽ مغلن جي هوس ۽ ظلم جو شڪار ٿي ويون، ۽ سندن نالو نشان به باقي نه رهيو. پوءِ هن چو اهو جوڪم ڪيو؟ ان ۾ هن جا پنهنجا ذاتي احساس ۽ شخصي جذبا ته ذميدار ڪونه هئا؟ هن جي دل هزارن کان انڪار ڪرڻ جي ڪوشش ڪندي رهي، پر سندس ذهن جي هڪڙي

ڪُنڊ ۾ ميار منهن ڪڍي هن کي چيڙائيندي رهي. ڇا نوري سنڌ کان مٿاهين هئي، جو منهنجي ذهن مون کي پنيلائي ڇڏيو... ۽ پوءِ هن کي وري نوريءَ جي اها صورت ياد اچي ويئي، جيڪا هن مرزا شاهه رخ جي حويليءَ ۾ ڏٺي هئي! ڪائنات جو سمورو حسن، ۽ ان حسن جي پس منظر ۾ هن جي ڳچيءَ جو رتائيل ڳاڙهو ڳاڙهو زخم هن جي اکين اڳيان نچڻ لڳو. ۽ عين ان وقت سنڌ جو تصور هن جي روح مان نروار ٿيو. ڪائنات جو سمورو حسن به سنڌ اڳيان تڄ هو، ڪجهه ڪين هو. سنڌ ڇا نوريءَ کان گهٽ گهايل هئي؟ ڇا سنڌ نوريءَ کان گهٽ مظلوم هئي؟ ڇا سنڌ نوريءَ کان گهٽ باندي هئي؟ پوءِ هن جي جذبن هن کي ڇو پنيلايو؟ لڙڪ هن جي اکين کي پوسرائيندا رهيا، ۽ هو سڌڪا پري روئڻ لڳو! هن جي روح جو ايڏا هن جي لڳن جي ايڏا تي چانئجي ويو، ۽ هن وڏي سڌ چيو: ”نه نه، ايئن ڪونهي. سنڌ تان هزارين ٿوريون قربان، سنڌ تان سوين وريام صدقي! الله سائين، مون کي هيئن نه مارجان جو آءُ سنڌ جا وڻ به ڏسي نه سگهان! مون کي سنڌ جي مٽيءَ ۾ مرهجانءِ ته جئن پنهنجي جيجل جي جهول ۾ سڪرات سولي ٿئي!“ \*

(22)

ڌاريون آسمان به ڌارين جيان اوڀرو لڳندو آهي: بلڪل ايئن جنن ماڻهو ته سڀ ماڻهن جهڙا برابر آهن پر سنڌي ماڻهو هر ٻئي ماڻهوءَ کان نرالو آهي. هن جي جوڙجڪ ۾ الائجي الله سائينءَ ڪهڙي جوڙ رکي آهي جو سنڌي پري کان پڌرو! اها رڳو مهاندين جي ڳالهه ڪانهي. اها رڳو هن جي ٻوليءَ جي ڳالهه به ڪانهي. پر سنڌيءَ جي من جي اوجر ڇڻ هن جي منهن ۾ ٻهڪڻ لڳندي آهي. جيئن ڪنهن ايلهم ۾ معصوميت جرڪڻ لڳندي آهي. نوريءَ کي وريام جو منهن ياد اچي ويو: ايڏانهن جي اولڙي ۾، هن ايئن سمجهيو هو ته ان مُڪ ۾ اهو سڀڪجهه هو، جيڪو هن هميشه پنهنجي تصور ۾ اڳڪٿيو هو: معصوميت سونهن، دليري ۽ صاف دلي! هن وري آسمان ڏانهن نهاريو: ڏاکڻي ڪنڊ ۾ تارن جو هڪ جهڳٽو ڪڏهن جهڪو ٿي ٿي ويو ته ڪڏهن وڌيڪ روشن ٿي جرڪڻ ٿي لڳو. ڪا گهڙي هوءَ وصال آڪاس ۾ ڪجهه ڳوليندي رهي، ۽ پوءِ هن چيو: ”هو ڏس: او هو، هن تاري هيٺ منهنجو وطن آهي، منهنجا مارو آهن!“

”سائڻ، اهو تون ڪيئن ٿي چئين ته انهيءَ تاري هيٺ تنهنجو وطن هوندو؟“ قيصر بيگ جي ڪنيز هن کي عجب جي نظرن سان ڏٺو. قيصر بيگ جون ٻه ٻانهيون هن سان گڏجي آيون هيون. پهرين ته هوءَ به هنن جهڙي ڪنيز هئي، ۽ ٻن ڪنيزن هن سان بنهه پنهنجائپ وارو سلوڪ ڪيو هو، ۽ هڪ ٻئي جي ڏکڻ سورن ۾ پائيواريون هيون. پر جڏهن کان هنن کي ٻڌايو ويو هو ته نوريءَ کي شهنشاهه جي حرم ۾ سوکڙيءَ طور موڪليو پيو وڃي، ۽ ٻه ٻيون چئيون هن سان گڏجي وينديون، ۽ هن جي ڪنيزن طور ڪم ڪنديون، تڏهن کان هنن نوريءَ سان بنهه مختلف سلوڪ ڪرڻ شروع ڪري ڏنو، کيس ”سائڻ“ جو لقب ڏيئي ٿي سڏيائون. ڪن سنڌي نه ڄاڻندڙ ڪنيزن ته هن کي ”خانم“ به سڏڻ شروع ڪيو هو. هونئن جو پنهنجي درد جا داستان کولي بيان ڪرڻ ويهي رهيون هيون. هاڻي هن سان ڳالهائڻ جون ٻه روادار ڪونه هيون. هن کي پاڻ سمجهه ۾ ٿئي آيو ته اهو ويڇو ڪيئن ۽ ڇو پيدا ٿي پيو هو، ۽ هن اکين ۾ ڳوڙها آڻي کانئن پڇيو هو:

”اڏيون، مون کي گهٽ ۾ گهٽ ٻڌايو ته سهي ته مون ڪهڙو ڏوهه ڪيو آهي، جو اوهان مون سان اهو ورتاءُ شروع ڪري ڏنو آهي؟“

پهرين ته ڪنهن به جواب ڪونه ڏنو، پوءِ هڪڙيءَ چيو: ”اسان ڪنيزن کان ڪا خطا ٿي هجي ته اسان کي معاف ڪجو! سائڻ!“

”وري به اها“ سائڻ! ”اوهان ته مونکي پڇيو آچيو هو. پيرن ايئن ڪنديون آهن؟“ نوريءَ کان سڌو نڪري ويو.

ٻنهي ڪنيزن کي الائي ڇا ٿي ويو. هڪ ئي وقت ٻنهي ڄڻين کي ڪيس پاڪر ۾ پريو، ۽ پاڻ به سڌڪندي چيائون: ”مٺي، تون ساڳي مورڪ جي مورڪ آهين! هاڻ تون شهنشاهه هند جي حرم لاءِ سوغات آهين، ۽ تون اسان جي سائنڻ بڻجي ويئي آهين. توکي ياد آهي ته اسان توکي چيو هو ته جيڪڏهن توکي شهنشاهه لاءِ سوکڙي طور موڪليائون ته پوءِ تون رستم بيگ جهڙي بگهڙ جي چنبي کان بچي ويندين. توکي خبر ڪانهي ته الله سائين توتي ڪيڏو نه وڏو احسان ڪيو آهي!“

”مون نصيب ڦٽيءَ جي لاءِ ته ڪو فرق ڪونهي. رستم بيگ جي ٻانهي ٿي گذاريان يا قيصر بيگ جي يا وري جنهن کي اوهين شهنشاهه ٿيون چئو. آءُ پنهنجي مارن کان پري، مارئيءَ وانگر ڪوٽ ۾ قابو هونديس. ڪوٽ ڪهڙو به هجي، آءُ ته اهائي باندي ٿي رهنديس!“ نوريءَ سڌڪندي چيو.

”نه چري، تون اهو تڏهن ٿي سمجهين جڏهن تو رستم بيگ جي حرم کي ۽ سندس ڪنيزن کي ڪونه ڏٺو آهي. اسان ڏٺو آهي، سو اسين سمجهي سگهون ٿيون ته خدا توتي ڪيڏو مهربان آهي!“ هڪڙي ڪنيز هن کي پاڻ کان جدا ڪندي چيو.

۽ پوءِ هن ست ڏيئي پنهنجو ڪفتان پنهنجي ڪلهن وٽان ڪيرائي ڇڏيو، ۽ هن ڏانهن پٺ ڏيئي بيهي رهي. نوريءَ جيڪو ڏٺو، تنهن هن کان پنهنجو حال ۽ ماضي گهڙيءَ لاءِ وسارائي ڇڏيو. ڪنيز جي گوڏن کان چيلهه تائين، ۽ خاص ڪري سندس ڇڏن ۽ ڏڏن تي ايترا ته ڪارا نيل هئا جڻ ڪنهن هن کي تئل سيخن سان ويهي ڏنپ ڏنا هئا. انهن مان ڪي نيل اهڙا هئا جيڪي ڪٿان ڪٿان رتاليل هئا. اهي اهڙا هنڌ هئا جتي چمڙي ڦاٽي پوڻ تي ڪڙيون ٻڌجي ويون هيون وقت گذرڻ سان سڪي اُٿڙي ويون هيون. نوريءَ کي پنهنجي اکين تي اعتبار ئي ڪونه ٿي آيو: ڇا هڪڙو انسان ٻئي انسان تي، سو به ضعيف زال ذات تي اهڙو ظلم ڪري ٿي سگهيو. هن اُمالڪ ڪئي ڪنيز کي پاڪر ۾ پريو، ۽ سندس وارن ۾ منهن لڪائي اوچنگارون ڏيڻ لڳي.

”۽ جڏهن حضور مرزا صاحب پنهنجي چاٻڪ سان اسان کي نوازيندا هئا، تڏهن هُنن جي اها خواهش هوندي هئي ته ..... ته ..... اسين سور ۽ پيڙا کان رڙيون ڪرڻ بدران لذت ۽ فرحت جا شوڪارا پريون!“ هن اهي لفظ اهڙي طرح چيا، جنهن ۾ ڪوبه احساس ڪونه هو. نوريءَ کي رڳو اهو محسوس ٿيو ته هن جو زخمي جسم ڪن اندرين زلزلن جي ڪري سڄو ڌڏي رهيو هو. هوءَ گڄ وقت هن کي پاڪر ۾ ڳرائڻيون پائيندي رهي. هن کي سمجهه ۾ نٿي آيو ته هن جي جسم جي انهن زلزلن کي ڪيئن ماڻو ڪري، ۽ هن جي بي آواز مظلوميت جي روڄ کي ڪيئن چُپ ڪرائي.

”بس ڪر منهنجي پيءُ، بس ڪر! مون کي بخش ڪر جو مون توکي اهو ڪجهه ياد ڏياريو آهي، جنهن منهنجي روح کي رنجايو آهي ته توهان ته الائي ڪهڙي قيامت هوندي!“

”نوري، منهنجي پيءُ، هاڻ سور سهسائي سهسائي اسان جا جذبا به مُڌا ٿي ويا آهن: پنهنجي وطن کان ڏور پنهنجن مٿن عزيزن قريبن کان پري، اسين فقط اندر ئي اندر ٽهڪون ۽ ڪڙهون ٿيون. تون ته پنهنجي وطن ۾ پنهنجن کان ايترو ويجهو هوندي به ايڏي ڏور آهين، ۽ تنهنجا گهاٽا به اڃا تازا تازا ۽ نوان نڪورا آهن، سو تنهنجي لاءِ اسان جو به هڏو ٿو ڪُرڪي.....!“ ڪنيز سندس اکين ۾ نهاريندي پاڻو مان چيو. ان پاڻو به وري پنهنجائپ موٽي آئي هئي.

بي ڪنيز به هن جي کاڌي مٿي ڪري، سندس منهن ۾ نهاريندي چيو: ”خدا شل ڪنهن به عورت کي حسن نه ڏي: جنهن دنيا ۾ اسين ساهه پيون ڪڍون اُتي سونهن عذابن جو سبب بڻجي ٿي وڃي. رستم بيگ جي ڪوڙ کي مان نڪري، تنهنجا پَرَ ڪٽري،



توڪي شهنشاهه جي حرم جي پچري ۾ قيد ڪرڻ لاءِ ٿا موڪلين. ٻي ڪا چتر ۽ چالاڪ عورت هجي ها ته هوند خوشيءَ ۾ ڪانه ماري ها ۽ راج راڻي ٿيڻ جا سڀنا ڏسڻ لڳي ها. پر تون..... تون ته اتي به روئي روئي پنهنجو جيءُ جهوري وجهنديئن. تون پنهنجي نصيب آڏو مجبور آهين: اسين پنهنجي نصيب آڏو مجبور آهيون. پر اسان وٽ اهڙيون به آهن جن پنهنجو نصيب پاڻ خلقيو آهي. اسان جي سنگلاخ وادين ۾ اڄ به اهڙيون عورتون آهن جيڪي پنهنجي زبان جي بدران خنجر جي نوڪ سان ڳالهائينديون آهن، جيڪي اڙبنگ گهوڙن جي اگهاڙيءَ پنيءَ تي لانگ ورائي ظالمن سان دوبرو مقابلو ڪنديون آهن، ۽ جڏهن جياپي جي جنگ هارائڻ لڳنديون آهن، تڏهن ظالمن جي هٿ چڙهڻ بدران خنجر جي نوڪ پنهنجي چاتيءَ ۾ تنبي ڏينديون آهن..... هاڻي توڪي فيصلو ڪرڻو آهي ته تون پنهنجو نصيب پاڻ خلقينديئن يا پاڻ ڪي، اسان وانگر، نلهو مردارن وانگر جيئرو رهي، پاڻ ڪي نصيب جي حوالي ڪري ڇڏينديئن!

نوري يادگيرين جي انهيءَ ڏند مان موٽي آئي، ۽ شڪايتي انداز ۾ چيائين: ”تو وري مون کي سائنڻ سڏيو؟“

ٻانهي گهڙيءَ لاءِ ماڻ ٿي ويئي. پوءِ هيڏي هوڏي ڏسي چيائين: ”مون توڪي اڳ به سمجهايو آهي. هيءُ مغل محل آهي، جتي پتين کي به ڪن ٿيندا آهن. هٿ پاڻ تي به اعتبار ڪرڻ جو ڪاٽو آهي. ان ڪري تنهنجي- ۽ اسان جي به- سلامتي انهيءَ ۾ آهي ته اسين ٻاهرين طور اهوئي ڏيکاءُ ڏيون ته تون اسان جي سائنڻ آهين، ۽ اسين تنهنجون ڪنيزون!“

۽ پوءِ هن کي ٻانهن کان وٺي آئي پلنگ تي وهاريائين. ”هاڻ ٻڌاءِ ته تو اهو ڪيئن سمجهيو ته انهيءَ تاري هيٺ تنهنجو وطن هوندو.....؟“ هن نوريءَ کي چيڙيندي چيو.

”بس، ايئن ئي چيم. هيڏي ساري ڪاري ڌارئين آسمان ۾ انهيءَ تاري ۾ ئي جوت هئي. ايئن پانيم ته ان تاري جي جوت منهنجي ڌرتيءَ، منهنجي ديس سنڌ جو اولڙو هجي ته به شڪ ناهي. نه ته هيترا سارا تارا ايئن ايترا اونڊاها ڪيئن هجن ها!“

ٻانهي حيرت مان هن کي ڏسندي رهي. هن جو سنڌين سان گهٽ واسطو پيو هو، پر جڏهن به هوءَ ڪنهن سنڌيءَ سان ملي هئي، تڏهن هن اهو محسوس ڪيو هو ته اچن اوچرن ماڻهن سان ملي هئي، ۽ لاشڪر اها اوچر ۽ شفاف روشني ماڻهن ۾ سندن ڌرتيءَ کان کين ملي هئي. نوريءَ جي اچڻ کان پوءِ ته هن کي هيڪاري يقين ٿي ويو هو ته سنڌ جي ڌرتيءَ کي خدا ڪا اهڙي خصوصيت عطا ڪئي هئي جو ان جا ماڻهو مَن جا ايڏا اچا اجرا هئا، ۽ شڪلين ۾ به هن اڃا تائين ڪو ماڻهو ڪوڙهو ڪونه ڏٺو هو. جيڪڏهن ڪنهن جو رنگ ڪارسرو هو تڏهن به سندس منهن ۾ ڪا اهڙي مٺيا هئي جو هن جو اُجرو مَن پيو جرڪندو هو!

”پلا! اهو ته ٻڌاءِ ته تنهنجو هو سنڌي ڳيرو..... ڇا نالو ٻڌايو هيئي، ها، وريام، اهو پلا ڪهڙي تاري هيٺ هوندو؟“ هن وري به کيس چيڙيندي چيو.

گهڙيءَ لاءِ نوريءَ جي اکين ۾ هڪ اهڙو رنگ آيو، جنهن ۾ حياءِ حجاب سان گڏ هڪ خوشيءَ جو لياڪو هو. پر پيءُ گهڙيءَ هن جي اکين ۾ اڻاهه ڏک لهي آيو. هوءَ ڄڻ سڄي ڪومائجي ويئي، ۽ ٿڌو شوڪارو ڀريندي چيائين: ”الائي ڪٿي هوندو؟ الائجي هن سان ڇا ڪيو هوندائون؟ تو تہ ڏٺو هو تہ هن کي ڪيئن کڻي سنگهرن ۾ سوگهو ڪيو هئائون.....! الله سائين، رڳو هڪڙو ڀيرو هن کي ڏسان، پوءِ پسامه پورا ٿين تہ هن تان گهريس!“

ٻانهيءَ وري کڻي پاڪر وڌس، ۽ نوري هن جي ڇاتيءَ ۾ منهن وجهي ڪيترو وقت سڏڪندي رهي. اوچتو ٻاهر تڪڙن تڪڙن قدمن جو آواز ٻڌي ٻئي چرڪجي آئي بيهي رهيون. ٻه ديوقامت خواجه سرا دروازو کولي، هڪڙو هڪڙي پاسي، ٻيو ٻئي پاسي تي بيهي رهيو. سندن هٿ ڪمريندن ۾ آبنوسي خنجرن جي مٿين تي هئا، ۽ پوءِ واپوڙي وانگر، ملڪءَ هند نورجهان جي خاص ٻانهيءَ اندر هلي آئي.

”ملڪءَ عالم ملڪءَ هند جن سنڌي ڪنيز کي عزت بخش لاءِ تشریف فرما ٿي رهيون آهن!“

نوريءَ جي ڪنيز تہ هڪدم فرش تي سجدي ۾ وڃائجي ويئي. نوريءَ کي سمجهه ۾ نه آيو تہ هوءَ ڇا ڪري. حبشين کي ڏسي هن جو ساهه اڳي ئي سڪي ويو هو. هوءَ ڪنهن بت وانگر اُٿي ٿي بيٺي رهي. هن زائفان کي جيڪا پوشاڪ پيل هئي، تنهن جي جرڪي هن جي اکين کي ڄڻ ڪيرو ڪري ڇڏيو. هن کي نهايت زرق برق پر نهايت شفاف ريشمي ململ جو ڊگهو پهراڻ پيل هو جنهن مان هن جو هر انگ صاف نظر پئي آيو: فقط چيلهه ۾ ٻڌل هيرن جواهرن سان سان جڙيل ڪمريند وارو جسم نظر ڪونه ٿي آيو. هوءَ ايترو تڪڙو اندر آئي هئي، جو ڄڻ واپوڙا پاڻ سان کڻي آئي هئي، ۽ انهيءَ واپوڙي ۾ هن جا اُرهه ايئن دمڪي رهيا هئا ڄڻ ڪبوتر اڏامڻ لاءِ پَر سوئي رهيا هئا. هوءَ انهيءَ اُرهه، ۽ اُرهه کان هيٺ ڏسندي پنهنجي دل ۾ پڻو اٿيون پونديون محسوس ڪندي رهي. هن کي يقين ٿي ويو تہ جيڪڏهن هن ڪنهن شيءِ کي نه جهليو تہ هوءَ اُتي ئي ڦهڪو ڪري ڪري پوندي. هن قيصر بيگ جي خانم کي به زرق برق پوشاڪن ۾ ڏٺو هو، پر هي نظارو هن جي تصور کان به گهڻو اڳتي هو.

اوچتو ڄڻ ڪنيزن جي وچ ۾ هڪڙي قدآور مائي، مٿي تي ڇٽ پهريو، هوريان هوريان اندر داخل ٿي. ڪنيزن نورجهان بيگم لاءِ هن کي جيڪي ڪجهه ٻڌايو هو، سو هن ساڻيان اڳيان ٻنھ تڄ برابر هو. ڇٽ جي ٻلوري هيرن جواهرن هن جي منهن کي اهڙو تيج ۽ تجلو ٿي ڏنو، جو ڄڻ تہ هن جو منهن مشعل وانگر پئي ٻريو. هن جي ڊگهي ڳچي به هيرن جي هارن سان جهنجهي پئي هئي. ريشم جي لباس جي ڇٽي ڇٽيءَ تي اهڙن موتين جو ڀرت ڀريل هو جيڪو اکين ۾ گهڙندو ٿي ويو. پر جنهن ڳالهه نوريءَ کي چرڪائي وڌو، سي هن جون اکيون هيون. هن ايتريون خوبصورت ۽ سهڻيون اکيون ڪڏهن به نه ڏٺيون هيون. پر انهن ۾ رڳو خوبصورت ۽ سونهن ڪانه هئي: انهن ۾ هڪ اهڙي چمڪ هئي جا ڪنهن شڪاري پکيءَ ۾ هوندي آهي. ان چمڪ ۾ شڪار جي بيوسيءَ تي سوڀ جو رنگ هو. ان ۾ زخمي چيتي واري رت جلائي ڪيفيت هئي. هن کي اهي اکيون ڏاڍيون وڻيون، پر ساڳئي وقت انهن اکين کان هن کي بي انتها خوف محسوس ٿيڻ لڳو، ۽ هوءَ هلڪي واءِ ۾ لرزندڙ پڻ وانگر ٽرڪڻ لڳي.

ملڪ جي هڪڙي ٻانهيءَ هن کي ڪو اشارو ڪيو، پر هوءَ ان اشاري کي ٻنھ نه سمجهي سگهي. سندس پنهنجي ڪنيز، جيڪا سجدي مان اُٿي، هن کي چيو: ”مون وانگر جهڪي، ملڪءَ هند جي قدمن ۾ وڃائجي وڃ!“

ملڪ نورجهان ڪنيز ڏانهن ڏسندي چيو: ”تو هن کي سندس زبان ۾ ڇا چيو؟“  
ڪنيز ڪنڌ هيٺ ڪندي فارسيءَ ۾ چيو: ”قربان وڃان، مون کيس چيو تہ سجده ريز ٿي ملڪءَ عالم جي قدم بوسي ڪري!“

”هون.....!“ نورجهان ڪنڌ جي جنبش سان هن کي هٿن جو اشارو ڪري، اڳتي وڌي آئي. نوريءَ جي کاڌيءَ کي پنهنجي آڱر سان مٿي ڪئي، ڪا گهڙي هن جي ڊنل هرڻيءَ جهڙين اکين ۾ نهاريندي رهي. پوءِ ٿورو هٽي، هن جي سموري سراپا کي ڏٺو. ”هيءَ واقعي غضب جي حسين نينگري آهي!“ ملڪ ڀڻڪيو. ”اوهان جي تہ قدم جي خاڪ برابر به ڪانهي!“ ڪنيز ڪنڌ مٿي ڪٽڻ کان سواءِ چيو. ”هن کان پڇ تہ هوءَ خوش آهي شاهي حرم ۾ داخل ٿيڻ تي!“ ڪنيز نوريءَ کي ساڳي ڳالهه سنڌيءَ ۾ چئي تہ نوري اچي سڏڪن ۾ پئي. ”باهه لڳي شاهي حرم کي، شل زمين مون کي جاءِ ڏي تہ آءُ ان ۾ غرق ٿي وڃان.....!“ ڪنيز ترجمو ڪندي چيو: ”چوي ٿي تہ ملڪ عالم جي قدم ۾ جاءِ ملي تہ ان کان وڌيڪ ٻي ڪهڙي خوشبختي ٿي ٿي سگهي!“ نورجهان هلڪو تهڪ ڏنو. ”تو کي ڪوڙ ڳالهائڻ نٿو اچي. اسين هن جي سڏڪن مان ئي سندس دل جو حال ڄاڻي ويون آهيون. هيءُ حُسن ترڪ يا مغل حُسن ڪونهي جيڪو آسمانن ڏانهن اُڏامن گهرندو آهي. هيءُ حُسن اهڙو حُسن آهي جيڪو پنهنجي مٽيءَ ۾ ماڻُ گهرندو آهي..... تون اسان سان اچ!“ جهڙي طرح واچوڙي وانگر هو آيون، تنن ئي وري واچوڙي وانگر هو هليون ويون. دروازي کان ٻاهر نڪري، نورجهان پنهنجي هڪڙي آڱر مان هڪڙي مُنڊي لاهي ڪنيز کي ڏيندي چيو: ”هيءَ پاڻ وٽ رک. ماهه بيگم باقي تون هن کي سمجهائي ڇڏج. پر سڳهه ڪجو، قبلهء عالم تي ڀروسو ڪونهي تہ ڪيڏيءَ مهل کين هيءَ جنت جو ميوو ياد پئجي وڃي.....!“ ڪنيز وري سجدي ۾ ڪري پئي. نورجهان جي وڃڻ کان پوءِ ماهه بيگم ملڪ جي خاص ڪنيز هن کي ڳچ وقت کي ڳالهيون سمجهائيندي رهي.\*

(23)

لاهور جي رات اوندھ کان به وڌيڪ ڀنڀلائيندڙ هئي: هيٺ ڌنڌ هوم ان کان ٿورو مٿي، مٿي ۽ جو اڌو گابرو شاهي ڪڪر ٿي نظر آيو، ۽ ان کان به مٿي تارن تائين رات جي اصل اوندھ ڦهليل هئي، جنهن مان تارا نظر نه آيا ٿي، پر ايئن ٿي ڀانيو ته سندن روشني ڪنهن ڪوڙڪي ۾ گرفتار هئي، ۽ رکي رکي ٿي منهن ڪڍيائين. جيستائين نظر ٿي ويئي، تيستائين اوندھ جا مختلف چانورا ٿي نظر آيا، ڄڻ اوندھ کي به پنهنجو ڪو جسم هو جو آسمان ۾ مٿي ۽ منهن پر ابھو ٽنگيل هو. شايد رات ۽ اوندھ جي ڪردار جو اهو اولڙو لاهوري ماڻهن جي پنهنجي ڪردار ۾ به هو: ٻاهر هڪڙو اندر ٻيو، پنهنجن سان هڪڙو ڌارين سان ٻيو، پنهنجي ئي اندر واري سان هڪڙو، پر ٻاهريون ٻيو ٻيو!

”ڪير هڪڙي رات ته نه ڏٺيسون، نه ٻڌيسون!“ ڏاڏر ڏني پنهنجي منهن ڀڙڪندي چيو.  
 ”ڏاڏر ڏنا، ظلم جون راتيون اهڙيون بد صورتون نه هونديون ته ٻيون ڪهڙيون هونديون!“ جانوءِ سندس سُر وٺايو.

”ادل، شڪر ڪر جو هي ڌنڌ آهي، نه ته هيستائين ٻن چئن چونڪين سان ته مامرو ڪرڻو پوي ها!“  
 ”دوسو پنهنجا هٿيار سنڀاليندي چيو.

”سو ته ڏسي وٺون ها، پر هاڻ هن اجگر جهڙي ڪوٽ جو دروازو ڪيئن کلندو؟“ جيون ڄڻ پنهنجي پاڻ کان سوال پڇيو.

”دروازو کلڻ ته ڏاڍو ڏکيو آهي. پر ڪوٽ جي پريڻن ۾ لشڪرين جو هڪڙو مورچو ٺهيل آهي. هيٺ دريا ۾ ٻيڙيون بيٺل آهن. لاشڪر مغلن پنهنجي ڪن خاص مقصدن لاءِ اهو مورچو ٺاهيو آهي ته جيئن ڪنهن کي پڇائڻ ۾ سولائي ٿئي. يا شايد ٺاهيو ئي اسان لاءِ اٿن. سو اچو مون سان: آءٌ سڄو واءِ سواءِ وٺي ويو آهيان!“ جڪري پنهنجون ڪانيون ۽ سرائيون گيدي ۾ رکندي چيو.

ڪوٽ ڪافي وڏو هو. جڏهن ڦري آيا، تڏهن ڌنڌ ۾ مورچي جا بُرج ٻه ايئن ٿي پانيا ڄڻ ڪي ماڻهو ٻانهون مٿي ڪريو بيٺا آهن. جڪري چيلهه مان رسو کولي، سرڪساهي ٺاهي اچل ڏني. سرڪساهي هڪڙي ڪُنڀري ۾ سوگهي ٿي ويئي. هن پنهنجي همراهن کي ترسڻ جو اشارو ڏيئي، فضيل تي بانٽڙا پائي ايئن چڙهي ويو، ڄڻ ته اها هن جي روزاني ڪرت هئي. ڪوٽ جو ڪنگرو اورانگهي، هو بنا آواز مورچي جي پٺيان لهي پيو، ۽ ڏيڍيءَ جي اوٽ وٺي بيهي رهيو. ڪل چار پهريدار هئا. ٻه ڄڻا هڪڙي پاسي، ٻه ڄڻا ٻئي پاسي چونڪي ڏيئي رهيا هئا: موت ۾ چارئي ڄڻا مورچي جي دوجيئي وٽ، هڪٻئي کي ڏسي، بند مٿ پنهنجي سيني تي رکي، سلام ڪري، وري پنهنجي چونڪيءَ تي هليا ٿي ويا.

هو چپ اوندھ ۾ لهي پيو: اڳيان ويندڙ سپاهين جي پويان پهچي، ٻنهي هٿن ۾ خنجر جهلي اُڀا ڪيا: ٻنهي لشڪرين جي ڪلهي ۽ گچيءَ جي ڪوري ماس ۾ خنجر کٽوڻ وانگر لڳي ويا. ٻئي ڄڻا ريهه ڪري،

ڪپيل بُند جيان سڌا ئي سڌا پٺيءَ ۾ اچي ڪرياءُ ۽ اُتي ئي ڪنل ڪبو تر وانگر ڦٽڪي ڦٽڪي ٿڌا ٿي ويا. هن چڪ ڏيئي، خنجر ڪڍي ورتا، ۽ ٻين ٻن سپاهين طرف هلڻ لڳو. پنهنجي ساٿين جي رهڻ ٻڌي، ٻئي لشڪري پنهنجي چڪر پوري ڪرڻ کان اڳ تڪڙا تڪڙا موٽي پئي آيا. اڃا جڪري کان ويهارو قدم تي هئا ته جڪري سرائي وات ۾ وجهي ڦوڪ ڏني: هڪڙي ۽ پوءِ ٻي. ٻئي لشڪري پنهنجي پنهنجي اک وڃائي، اک مان سنهون تير ڪڍڻ جي ڪوشش ۾ ڏانهون ڪرڻ ويهي رهيا. جڪري جو هٿ ٻه ڀيرا مٿي ڪڍيو، ۽ ٻئي ٿڌا ٿي ويا. هن وري به چڪ ڏيئي پنهنجا تير سندن اکين مان ڪڍي ورتا. پوءِ ڌيرج سان هلندي، هن اچي رسيءَ کي هلڪي چڪ ڏني.

اشارو ملندي ئي سمورا همراھ رسيءَ جي مدد سان مٿي پهچي ويا. جڪري رسو ويڙهي وري چيلهه سان ڪمر بند ۾ هڻي ڇڏيو.

”هاڻ ڪيڏانهن؟“ ڌاڙڏني جڪري کان پڇيو.

”هيٺ! هن پڇري مان پاننجي ٿو ته هتان لهي لشڪري پنهنجي ڪمين گاهه ۾ ويندا هوندا، جتي هنن جا ٻيا همراھ پنهنجي چونڪيءَ جي واري لاءِ تياري ڪندا هوندا. منهنجو اندازو آهي ته ويهارو کن همراھن جو هوندو. اتي ئي ڪٿي، تهخانا شروع ٿيندا هوندا.....!“ جڪري ايئن چيو جڏهن هو اڳي ئي اُتان ٿي آيو هو. پر هن رڳو جبلن جي غارن جي حساب تي ڏکو هنيو هو.

هو تڪڙا تڪڙا هيٺ لهڻ لڳا. اوندھ ۾ لسن پٿرن جي ڏاڪن تان لهڻ به جان جو جوکو هو، سو هو هٿ هٿ ۾ ڏيئي، آهستي آهستي هيٺ لهڻ لڳا. هنن جا حواس پهري سجاڳ هئا. سندن هڪڙو هٿ پنهنجي همراھ جي هٿ ۾ هو ته ٻيو هٿ خنجر جي مُٺي تي هو: مڃاڻ ڪو.....!

جڏهن اڌ جيترا ڏاڪا لٿا ته ڏند منجهان هنن هڪڙي وڏي فانوس جي پيلي پيلي روشني ڏني.

”هي ته شاهي فانوس ٻاريو ويٺا آهن. آهن به الائجي گهڻا ڄڻا؟“ جانوءَ چيو.

”هاڻي منهنجو وارو آهي، جانو!“ موليدني پنهنجي پهرائ مان هڪڙي دٻلي ڪڍي، ان کي کوليندي چيو: ”ٻڌو، هن مان چپتي پري هٿن ۾ چڱيءَ طرح مَلي ڇڏيو، ۽ پوءِ ٻنهي هٿن سان منهن کي به مڪُ ڏيئي ڇڏيو. جيڏي مهل آءُ پنهنجي جادوگري ڏيکارين ۽ چوڌاري دونهن ڦهلجي وڃي ته اوهان جا هٿ ۽ منهن ٻنهي انهيءَ فانوس وانگر چمڪڻ لڳندا. اهو انڪري ٿو چوان جو ايئن نه ٿئي اسين هڪ ٻئي جي خنجرن جو بڪ ٿي وڃون!“ موليدني کين سمجهائي ڏيندي، وري پنهنجي پهرائ مان هڪ ڊگهو سڱ ڪڍيو. اهو سڱ ڪنهن ڪُنڊي مينهن جو ٿي ڏٺو. ان کي هڪڙي پاسي کان ڦوڪون ڏيڻ شروع ڪيائين ته گهڙيءَ کان پوءِ ان مان چننگون نڪرڻ لڳيون.

پوءِ هن هڪ دٻلي ڪڍي، ان مان اچي اتي جهڙي ڪنهن شيءِ جون ٻه چار چپتيون سڱ جي منهن ۾ وڌيون. سڱ اندر ٽڙڪاٽ ۽ چننگون نڪرڻ لڳيون ته هن ان کي فانوس ڏانهن اچل ڏني. گهڙي نه گذري ته فانوس جي روشنيءَ کي ڄڻ ته ڪو جن پوت گهي ويو: ان جي بدران چوڌاري اچو اچو دونهن ڦهلجندو ويو، ۽ ڏهاڪو مڙسن جو اٿوڙجڻ ۽ کنگهڻ، کنگهڪارڻ ۽ اوڪارڻ جا آواز اچڻ لڳا.

هو تڪڙا تڪڙا هيٺ چونڪيءَ ۾ لهي پيا: ڄڻ مغلن جو موت پيلن هٿن ۽ پيلن منهن سان منجهن لهي پيو. مغلن رڳو پنهنجي سامهون پيلي منهن سان ڪو جسم ڏٺو، ۽ اوچتو ڪو پيلو هٿ مٿي ڪڍيو ۽ خنجر بڻجي وُڇ جيان ٿي ڪڙيو. هنن کي پڪ هئي ته هيءُ ڪا غييات هئي جا مٿن اچي ڪڙڪي هئي. موت کان وڌيڪ هو انهيءَ غييات جي ڊپ کان ڏانهون ڪرڻ لڳا. مرڻ کان به اڳي هنن جا هيٺان جنات جي ڊپ کان هڃي ويا، ۽ هنن کي بچاءُ ۾ پنهنجا هٿيار به ياد ڪونه آيا!

”يَرهه هي ته ڪا ڪاسائيءَ واري ڪار ڪئي اٿئون!“ ڌاڙڏني ڪجهه لڳي ٿيندي چيو.

” ۽ هنن جي چاچن مامن جو سنڌ ۾ ڪوس ڪيو، سو ڪهڙي حساب ۾! “ جانو جو ڪئي چڙ مان چيو.

” پر سنڌ جي مغلن جو حساب هنن کان وٺڻ مون کي به ڪونه ٿو آڻي! “ جڪري به شوڪارو پريندي چيو.

” اڌل، پاڻ لشڪرين ۽ فوج جي سپاهين کي بک بڻايو آهي. هنن جي حاڪمن ته اسان جي معصومن، مسڪينن، بي پهلچ نياڻين جي رت سان هٿ رنگيا آهن.....! “ جيون به ورچجي چيو.

” ٺهيو، ڇڏيو انهن ڳالهين کي، اجهو ٿي فجر جي ٻانگ اچي ۽ سڄو ڪوٽ جاڳي پوندو..... “ ڌاٽر ڏني وري انساني جذبن کان حقيقتن جي ڪوٽ ۾ موٽي آيو.

چونڪيءَ مان ٻاهر نڪتا ته سامهون ئي سامهون تهخاني جو دروازو نظر آين. دروازو اڌ کليل هو، ۽ هيٺ ويندڙ ڌاڪا صاف نظر ٿي آيا.

” توهين هيٺ هلو ته آءُ پنهنجي واپسيءَ جو ڪو بندوبست ڪري اچان. ڪوٽ جو مُڪ دروازو به شايد فجر جي ٻانگ تي کوليندا، ۽ پاڻ کي سواري به ضروري آهي! “ جانوءَ صلاح ڏني.

” آءُ به توسان گڏيو ٿو هلان. هڪڙي کان وري به ٻه چڱا! “ جيون صلاح هنيو.

” نه ڀائو، اندر الانجي گهڻا پهريدار هجن، سو تون هنن سان هُج ته ڀلو. منهنجي گهڻي نه ڪر. گهوڙا کڻي مغلن جا هجن، ڌڻي اهي به سڃاڻن ٿا! “ جانوءَ کلي چيو، ۽ پنهنجي اندازي موجب گهوڙن جي ڪڙهه جي ڳولا ۾ هڪڙي پاسي لهي پيو.

ڌاٽر ڏنو ۽ سندس ساٿي تهخاني ۾ لهندا ويا پر ڌاڪا کڻن ئي نه.

” ڀر، متان هتي ڪا اهڙي گل ته ڪانهي، جنهن سان ڪو دروازو کُلهو هجي. ايترو هيٺ ته تهخانو به ڪونه ويندو آهي! “ هن کي ٻُڌ جي بت وارا تهخانا ياد آيا.

” ڳالهه سچي ٿو ڪرين. هيٺ ته رڳي اوندهه آهي، نه آدم نه آدم جي ذات.....! “ جڪري پهرين ڪاٻي پاسي ۽ پوءِ ساڄي پاسي پٽ ۾ هٿوراڙيون ڏيڻ شروع ڪيون:

” ڀر، ڏاڍي ڳالهه ٿي..... “ موليدني همت هاريندي چيو.

” هلو ته وري مٿي هلون: پڪ ئي پڪ هن تهخاني جا گل پرزا مٿي چونڪيءَ ۾ هوندا! “ جڪري ڪجهه سوچيندي چيو.

جنن هو مٿي چڙهن لاءِ تڪڙو تڪڙو ٻه ٻه ڌاڪا مٿي چڙهيا، ته مُڪ دروازو هڪ وڏو چيڪت ڪري بند ٿي ويو! ڌاڪن تي ٻاٽ اونداهي چانئجي ويئي!\*

(24)

ساموئيءَ جا پٽ، سنڌ جي تاريخ جيان، هر سنڌيءَ لاءِ هڪ عجيب چڱو ۽  
 ڪشش جو ڪارڻ رهيا آهن: اهي ئي پٽ هئا، جتي سنڌين، عربن، تغلقن، غزنوين،  
 غورين ۽ پوءِ ترڪن سان وڏا مامرا ۽ مقابلا ڪيا هئا. هت ڪوپن ۽ ڪونڌرن ثابت  
 ڪيو هو ته جيڪڏهن سنڌي پنهنجيءَ تي اچن، پنهنجا ويڇا وساري، فقط سنڌ جي  
 ازلي ابدي رشتي ناتي ۾، به ته ٻارنهن بڻجي، وڙهن ته ڪوبه ڌاريون هنن جي اڳيان  
 بيهڻ ۽ مقابلو ڪرڻ جو سٺ ڪونه ساريندو. هت هر سنڌيءَ جي وڏڙن جا هڏا، هن  
 ڌرتيءَ جي مٽيءَ کي مان ڏيئي، آزاديءَ جي گلن جو پاڻ بڻيا هئا؛ هر سنڌيءَ جي  
 بزرگن پنهنجي رت سان ريج ڏيئي، ايندڙ نسلن جي چوٽڪاري جا فصل اُپايا هئا. هن  
 پٽ جي مٽيءَ جي سڳند پنهنجي متوالن کي پريان ئي پڪاري وٺندي هئي. جڏهن به  
 ڪو سنڌي واٽهڙو بڻجي هتان لنگهندو هو ته هن جا قدم اُتي بيهي ويندا هئا، سندس  
 نرڙ ۾ ان مٽيءَ کي سجدي ڪرڻ جي آرزو اُٿندي هئي، ۽ هو ان مانائيتيءَ مٽيءَ مان  
 لپ پري، ڪا گهڙي ان ۾ گهوري نهاريندو هو جڻ ان ۾ آزاديءَ جي آهوتيءَ کي  
 ڳوليندو هو. سندس اکين اڳيان تاريخ جا اهي ورق ورنڊا هئا جن تي آزاديءَ لاءِ  
 سنڌين پنهنجي رت سان اتهاس کي قلمبند ڪيو هو.

سانو هڪڙي نظر ساموئيءَ جي آسمان تي وڌي، ۽ ٻي نظر هن پنهنجن همراهن ۽ ساٿين جي لشڪر  
 تي وڌي، جيڪي هڪڙي ئي سڌ تي ڪٿان ڪٿان گهي پهتا هئا؛ سندن جسم تازن معارڪن ۽ راتاهن ۾  
 مليل گهاٽن سان سينگاريل هئا، ۽ سندن روح هڪ ئي عبادت لاءِ سجدو ريز هئا؛ سنڌ لاءِ سر ڏيڻ جي  
 عبادت، سنڌ کي آزادي ڏيارڻ جي عبادت! تنبو ۽ خيما هئا جي آسمان جي هڪڙي ڪنڊ کان ٻي ڪنڊ  
 تائين، سنڌ جي ٿر جي ڀٽن وانگر، سمنڊ سمان ٿي پانيا. هن ايئن ڀانيو ته ڄڻ سنڌ جو آسمان به هنن جي آجيان  
 ۽ مان ۾ مٿن سلامي هو. هو اڃا انهن خيالن ۾ هو ته پري کان گهوڙن جي ٽاپڙ ٽاپڙ جو گهٻيل آواز هن جي  
 ڪن تي پيو. هاڻ هن جا ڪن اهڙا هري ويا هئا جو هن کي اڳي ئي ڀرون پئجي ويندا هئا ته نياپو آئيندڙ  
 پنهنجا هئا يا اوڀرا ۽ سندن نياپو خير جو هو يا نه. هن جي خبرو جڻ اصل نياپي کان گهڻو اڳ کيس ان نياپي  
 بابت چٽائي ٿي ڇڏيو.



”جيئي سنڌا! ايندڙ همراهن وٽس پهچي سلام ورايو.

”سدا جيئي!“ سانوڻ ڀڻڪيو.

”سنگهار پاڻيءَ جا سلام پهچن.....!“ هڪڙي نوجوان اڳتي وڌندي چيو.

”ادل، تون تماچي ته ڪين آهين، شيرل جو نينگر!“ سانوڻ ٻه قدم اڳتي ايندي چيو، ۽ پوءِ هن کي سڃاڻيندي، کيس پاڪر ۾ ڀري ڇڏيائين.

”اهو ساڳيو.....!“

سانوڻ سڀني سان پاڪر پائي مليو، ۽ خوش خير عافيت کان پوءِ چيائين: ”يلا ڪريو خبرون

چارون.....!“

خبرون مڙئي خير. مغلن جا ويهارو بتيلا، هٿيارن سان ۽ توپن جي گولن سوڌا اسان واري پٽن تائين پهتا هئا. ڪل چار سو کن لشڪري هئا. اسان جي همراهن سنڌوءَ جي پيٽ ۾ هنن لاءِ جاءِ پيدا ڪري وڌي. البت ٻن توپن ۽ سو کن پالن ۽ ترارين کان سواءِ ٻيو هٿيار بچائي ڪونه سگهياسون. توپون ۽ گولا ڪاهي آيا آهيون. چاچي سنگهار تي چيو ته اهي هٿيڪا ڪري پهچايو: مڙئي ڪم اچي ويندا. ٻيو مڙئي خير!“

سانوڻ ڪا گهڙي هن نوجوان کي گهوڙيندو رهيو. هن جي دل ۾ هن لاءِ اڻاهه پيار اچي ويو، ۽ هن وري وڌي ڪئي کيس پاڪر وڌو.

”شيردل جي اولاد مان مون کي اهائي اُميد هئي!“ هن کيس مٺي ڏيندي چيو.

”چڱو هاڻ موڪلائي ڪانهي!“ تماچي هن پيار کان مرڳو ششدر ٿيڻ لڳو. هنن اڃا ته ڪا اهڙي

ڳالهه ڪانه ڪئي هئي، جنهن تي سانوڻ جهڙو سرواڻ هن جي واکاڻ ڪري.

”ايئن ڪيئن ٿيندو؟ مانيءَ ٽڪر کائو، پوءِ وري ڪچهري ڪبي..... نورل، همراهن کي لنگر تي وٺي

وڃ ته جيئن هنيانءَ سڄو ڪن. وهتن کي به داڻو ڏيو!“

”ڪچهريون پيون ٿينديون، پر ڪنهن پڪيءَ تي ٻوليو ته ڪجهه ٻيڙا ٻيا به لهوڙا پيا اچن، سو انهن

جو به ڪو ٻلو ڪرڻو آهي!“ تماچيءَ سانوڻ جي اکين کان ٻڌندي چيو.

”سنگهار پاڻي انهن جو ٻلو ڪندو. توهان کي ٿڪ ڀڄڻ کان سواءِ وڃڻ جي موڪل ڪانهي.

پنهنجن وٽان بکيو موٽڻ هونئن ئي سٺو سوڻ ڪونه ٿيندو آهي!“

تماچي ۽ سندس همراھ لاچار نورل سان گڏجي لنگر ڏي روانا ٿيا. ٻه همراھ سندن گهوڙن کي داڻو

ڏيڻ لاءِ ڪاهي ويا. سانوڻ هنن کي ويندو ڏسي، دل ئي دل ۾ دعا ڪئي ته الله سائين، ههڙا سرويچ شل

سلامت رهن ته پوءِ ٻيڙا ئي پار آهن. گذريل ٻن ڏينهن کان هن کي جتان ڪٿان اهي خبرون پهتيون. نه رڳو دريا

مغلن جو قبرستان بڻجي ويو هو، پر سنڌ ۾ جيڪي به لڪ ۽ لنگه هئا، اُتان هن کي اهي ئي خبرون مليون ته

اهي به مغلن جا مقام بڻجي رهيا هئا.

لاڪن ۽ مھرن ملتان کان ايندڙ مغل فوج تي راتاها ڏيئي سندن سمورا گهٽ بند ڪري ڇڏيا هئا. بکر ۾

مورچي بند مغل لشڪر جڏهن هيٺ لٿو ته چاچڙن ۽ سهتن هنن کي پوئتي موٽائي ڇڏيو. جيڪي گهٽ

بدلائي هيٺ لٿا ته کين شورن ۽ سومرن اهڙو سوگهو ڪيو جو قرآن ميڙ ڪري پنهنجي جان بچائي پوئين پير

ويا. خود ٺٽي جي آس پاس مغلن جي ڇانوڻين تي جوکين، جتن، سمن ۽ پليجن سڌا سنوان حملا ڪري،

باهيون ڏيئي، اڪوڙي ڇڏيو، ۽ هو ٽولا ٽولا ٿي اچي ٺٽي سهڙيا هئا. جڏهن مغل چئن ئي پاسن کان هن شورش

کان سراپجي ٺٽي پهتا، تڏهن پهريون ڀيرو رستم بيگ کي اهو احساس ٿيو ته هيل سنڌي کين ڪڍڻ کان سواءِ

ڪونه مڙندا. هن لاهور قاصد موڪليا، ۽ پاڻ سمورو لشڪر تيار ڪري سانوڻ سان سڌو منهن مقابل ٿيڻ

جو تياريون ڪرڻ لڳو. جنگ جي نوبت وڳي ته سنڌي به مورچي بند ٿي ويهي رهيا.

سانوڻ هڪ نظر پنهنجي ساٿ تي وڌي. نٿي کان ساموئيءَ واري پنڌ ۾ هن کي اها پڪ هئي مغل ديورا ڪونه ٿيندا جيسين کين ٻاهران ڪمڪ نه پهچي. دوري جي مٿئين ڪپ تي مغلن پوري ساز سامان سان صف بندي ڪئي هئي. سانوڻ پنهنجي سموري ساٿ کي چئن حصن ۾ ورهايو هو. ٻه حصا اهڙي طرح مورچي بند هئا، جو جيڪڏهن پٺيان حملو ٿئي ته ان لاءِ به هو تيار رهن. اڳيان ٻه حصا هن اهڙي طرح ورهايا هئا جو جڏهن ويڙهه شروع ٿئي ته مغلن کي وچ ۾ ڪري وڙهجي. هن لاءِ وقت چڻ هڪ ئي هنڌ بيهي رهيو هو. هن کي ڪنهن به سٽل ڪونه ڏٺو هو. ڏينهن رات جو فرق متڃي ويو هو. هن کي گره ڪاٺ جي به واندڪائي ڪانه هئي. هڪڙي چيڙي کان ٻئي چيڙي تائين هن جي ڪميت ايئن ٿي آئي ويئي چڻ هن جو ساهه انهن ٻن چيڙن ۾ ورهايل هو. ساڄي کاٻي، ڏکڻ اتر، اولهه اوڀر جا سنڌا ميسارجي ويا هئا: هن کي هر وقت اها اٺ تڻ هئي ته هر جڳي جا مهندار الائجي پنهنجي همراهن جي کاڌي پيتي ۽ آرام جو خيال رکن ٿا يا نه. هو پاڻ مختلف لنگرن تي وڃي بيهندو هو ۽ همراهن کان کاڌي خوراڪ جون پڇاڻون ڪندو هو. همراھ ڪلي چوندا هئس: پاننجي ٿو ته سانوڻ جي پنهنجي لنگر ۾ هڏو پٽ رڌوئي ڪونهي، جو هيڏانهن هوڏانهن جهوتون پيو ڏئي!

جڏهن مغلن پهريون حملو ڪيو، تڏهن ايئن ٿي پانيو، چڻ ته ڌرتي ڏٻڻ لڳي هئي. هزارين گهوڙا، جڏهن مظفر خان جي اڳواڻيءَ ۾ ڪنهن سمند جي وير وانگي چڙهي آيا، تڏهن گهڙيءَ لاءِ سانوڻ جي دل هچندي ويئي: هن تربيت يافتہ مغل گهوڙي سوارن جي دستي جي اڳيان الائجي ڪيترا لشڪر هيبت کان ئي هار مڃي پيش پيا هئا. گهوڙن جي سُنبن جي ٽاپڙ ٽاپڙ اهڙي ترتيب ۽ منظم نموني سان هڪ خوفناڪ گجگوڙ بڻجي ويئي، جو ايئن ٿي پانيو چڻ ته ڌرتيءَ جو هنڌ ڦاٽڻ تي هو. رڪي رڪي مغلن هڪ آواز ٿي نعرو ٿي هنيو، چڻ ته فتح اڳي ئي هنن جي تقدير ۾ لکيل هئي. سانوڻ جي ڪميت جا ڪن به انهيءَ آواز تي، ڪنهن کاٻي ته ڪڏهن ساڄي پئي ڦريا، ۽ سندس بدن ۾ هڪ عجيب هلچل ۽ اچل کي سانوڻ محسوس ڪندي، سندس ڳچيءَ تي ٿڌڪيون هڻي، ماڻو ڪرڻ جي ڪوشش ٿي ڪئي، پر ڪميت کي سُڪ نه پئي آيو.

جڏهن مغل دوري جي مٿئين ڪپ تان اڌو اڌ ورهائجي هيٺ لهڻ لڳا، تڏهن سانوڻ هٿ مٿي ڪٽي ڪو اشارو ڪيو. هن جو هٿ اڃا مٿي ئي هو ته کانپائين جي پٽ، پٽ جا هزارين آواز ايئن اٿيا چڻ ته سِرڻين جي شاهي لشڪر هڪ ئي وقت پڙڪو کائي اڏام لاءِ پنهنجون ڪنڀڙاڻيون وڇائڻ شروع ڪيون هيون. کانپائين مان ڳوڙهن جو مينهن مغل گهوڙيسوارن تي وسيو، تڏهن نه مغل لشڪري نڪي سندن گهوڙا انهيءَ لاءِ تيار هئا. سوين مغل اچل کائي جڻن ئي گهوڙن جي دُنب طرف ٿڙيا، تئين سندن گهوڙا به ڳوڙهن جي ڌڪ کان، اڳيان سُنبن مٿي ڪٽي آيا ٿي ويا: پونين ٽنڪن سندن ساٿ نه ڏنو، ۽ هڪ ڊگهي ڊنل هٽڪار سان، پنهنجي سوار کي هيٺ اڇلائيندي، پاڻ سنڀاليندي جڻن پڙڪو کاڌائون ته پنهنجي ئي سوار کي چچريندا ويا. مغلن جي دانهن ۽ گهوڙن جي هٽڪار آسمان ۾ پڙاڏا وجهي ڇڏيا.

سانوڻ جي ٻئي اشاري تي، ٻه ٻه سو سنڌي گهوڙيسوار انهيءَ گهمسان ۾ ٻنهي پاسن کان لهي پيا: هنن جي هٿ ۾ فقط يالا هئا. ڪريل مغل اٿن، تنهن کان اڳ يالا سندن نڙگهڻن، ڇاتين يا پٺين کي ڌاريندا ويا. چچرجي نڪرندڙ انساني دانهن جا نوان پڙاڏا زخمي گهوڙن جي هٽڪار سان ملي سموري مغل فوج کي اهو چٽاءُ ڏيندا ويا ته هيلوڪي ويڙهاند سندن آخري ويڙهاند هئي، ۽ هو وري سنڌين سان ڪڏهن مد مقابل ڪونه ٿيندا! مظفر خان پنهنجي بهترين تربيت يافتہ گهوڙيسوارن جي هن شاهي دستي جي ان شامت جي امڪان تي به ڪونه سوچيو هو. هن جيڪي به جنگيون وڙهيون هيون، تن ۾ هن جي انهيءَ دستي جو ڏهڪاءُ ئي ڪافي ثابت ٿيو هو. پر هيءَ شڪست هن جي سپهه سالاريءَ جي سموري ساڪ ٻُھاري ويئي. ڪاوڙ ۽ شرمساريءَ مان هٿ مهڻيندي، هن پنهنجي مُڪ پيادل دستي کي اشارو ڪيو.

ان دستي جو هر مغل سپاهي پنهنجي خونخواري ۽ بهادريءَ لاءِ مشهور هو. هر هڪ سپاهي زرم پوش هو: هڪڙي هٿ ۾ ڍال ۽ ٻئي هٿ ۾ تار کڻي، هر سپاهي ٻئي سپاهيءَ سان ايئن قدم ملائي اڳتي وڌيو ڇڻ سڄي دستي جو هڪڙو ئي جسم هو، جنهن هڪڙي ئي وقت تي هڪ ئي پرانگهه ٿي ڪئي. سو سو سپاهين جي اڳيان سندن مهندار هو، جنهن کي ڍال ته ساڳي هئي، پر سندس هٿ ۾ تار جي بدران ڀالو هو.

مغل چئن صنفن ۾ اڳتي وڌيا: هر صف ۾ سو سو سپاهين جا چار جٿا هئا، رڪي رڪي هنن هڪ ئي وقت نعرو ٿي هنيو: تيز ترڪ گامزن! تيز ترڪ گامزن! مغلن جي انهيءَ صف بنديءَ کان راجپوت، روهيلا ۽ پٺاڻ ايترو هميسيل هوندا هئا جو انهن دستن کي ڏسندي ئي هو قلعن جا دروازا بند ڪري پنهنجو پاڻ محاصرو ڪرائي ويهندا هئا. سانوڻ هڪڙي نظر انهن صنفن تي وڌي، ۽ دل ئي دل ۾ هڪ آرزو تري آيس ته جيڪڏهن سنڌي (ها صف بنديءَ سڳي پون ته هنن کي غلام بڻائڻ جي ڪنهن کي به همت ڪانه ٿيندي.

جڏهن مغلن ۽ سنڌين جي وچ ۾ ٿي سو ڪن وڪن جو مفاصلو رهجي ويو، تڏهن مغلن جي رفتار ۾ تيزي اچي ويئي، ۽ هو اڳتي وڌڻ لاءِ ڊڪڻ لڳا. سانوڻ ڌڙڪندڙ دل سان مغلن کي ڪنهن باز وانگر نظر ۾ رکندو آيو، ۽ عين اُن گهڙيءَ، جڏهن مغلن سندس مقرر ڪيل سنڌو ٽپيو، تڏهن هن هٿ مٿي ڪٽي اشارو ڪيو. ميدان جي ٻنهي ڇيڙن تي بيٺل سنڌي شهنشوارن هڪ ئي وقت پنهنجن گهوڙن کي هڪل ڪئي. گهوڙن جي پُڇن ۾ ڊگها رسا ٻڌل هئا. جئن پوءِ تئن گهوڙن جي رفتار تيز ٿيندي ويئي، ۽ پوءِ مغلن کي ايئن محسوس ٿيو ڄڻ ته زمين هنن جي پيرن هيٺان ڪسڪندي ٿي ويئي. ڊگهيون شاهي توڙيون هنن جي پيرن هيٺان چڪنديون ويون، ۽ مغل جيسين پاڻ سنڀالين ۽ سمجهن ته زمين ڪيئن سندن پيرن هيٺان ڪسڪڻ لڳي هئي، تنهن کان اڳ هو چئن پنجن پُرهين جيڏين ڪاهين ۾ ڪرندا ويا. ڪاهين جي تري ۾ تيرن کان به ٽڪا سَر پالن جيان ٽنبيل هئا: اهي سَر ڪرندڙ مغلن جي سترن، ڇڏن، چيلهن، ۽ پاسرائين ۾ ڪُپندا ويا. سندن دانهون ۽ ڇيٽون انهن ڪاهين مان ايئن اُٿيون ڄڻ ته قبرن ۾ مڙدا جاڳي رڙيون ڪرڻ لڳا هئا. عين اُن وقت سنڌي گهوڙيسوارن جا دستا ڪاهين ۾ ڪرڻ کان بچي ويل مغلن تي وڃ جيان اچي ڪڙڪيا. مغلن جا هوش اهڙا خطا ٿي ويا هئا، جو پنهنجي بچاءَ ۾ وڙهڻ بدران، هنن پوئتي موٽ ڪاڌي، ۽ پنهنجون سموريون روايتون وساري ڪٽي گڙين تي زور رکيو. انهيءَ پاڇ ۾ هنن پوئتي نهاريو به ڪين. نڪي سنڌين کين ڪا اهڙي مهلت ڏني. مغل لاٻاري جي سنگن جيان ڪرندا ويا. سمورو ميدان مغلن جي مڙهن ۽ لاشن سان

اٽجي ويو، ۽ جڏهن آخري مغل ڪريو، يا سنڌين جي مقرر ڪيل سنڌي کي ٽپي ويو، تڏهن سنڌين به پنهنجن گهوڙن جي واڳ ورائي، پوئتي موت کاڌي.

هڪڙي هڪڙي مُهندار سانوڻ کي پنهنجي پنهنجي دستي بابت حال احوال ڏنو. ”منهنجا ويهارو کن همراھ ڪري پيا، ڪجهه ڦٽجي پيا آهن.....!“ هڪڙي مُهندار پنهنجي واري تي ڏڪارو ٿي چيو.

”ادل، پانيان ٿو ته تنهنجا ساٿي ڪجهه اُٻهرا هئا؛ پر خير، سنڌ تان صدقو ٿيا.....!“ ٻئي همراھ هن سان همدردي ڪندي چيو.

”ادل، پانيان ٿو ته مغل اڄوڪي رات وري اسان سان هٿ چراند ڪونه ڪندا!“ ٻئي همراھ ڳالهه کي نئون موڙ ڏيئي ڇڏيو.

”مظفر خان پنهنجي ڏاڙهيءَ ۾ چڪ وجهي، رستم بيگ جي اڳيان پنهنجي ڪوتاهين جو اعتراف ڪندو هوندو، ۽ رستم بيگ جي وات مان گف پئي وهندي هوندي. هنن جو سمورو گهمند ٻهي پيو آهي.....!“ هڪڙي ساٿي پنهنجي راءِ ڏني.

”منهنجا مٿا، مغلن کي اڄوڪي ويڙهاند چرڪائي ڇڏيو آهي. ان ڪري هو سڀاڻي وڌيڪ چالاڪيءَ ۽ نئين ترتيب سان حملو ڪندا. پانيان ٿو ته فجر جي ٻانگ وقت هو ڪو نئون حملو ڪندا.....!“ سانوڻ اهڙي نموني ڳالهه ڪئي جنهن هو ايندڙ حملي کي پنهنجي اکين سان ڏسي رهيو هو.

”پوءِ ڀلا ڪهڙي صلاح آهي؟“ هڪڙي همراھ اُتساه مان چيو. هن جو سمورو منهن رت جي چنڊن سان رتائجي ويو هو.

”يارل، تون ٻنهي گهمرن ۾ وڙهيو آهين؛ تون ته ڀلائي ڪري وڃي ڪو ساھ پٽ. فجر جو چونڪيءَ تي وري تنهنجي جتي جو وارو به ته آهي.....!“ سانوڻ پاڻوھ مان چيو.

”۽ ڍولڻ، تون به وڃي چيلھ سڏي ڪر؛ تون به ٻنهي چڪرين ۾ هئين.....!“  
”۽ بخشا تون به.....!“

پر سانوڻ جي ڳالهه کي سڀڪو لٽوئيندو ويو. هنن کي خبر هئي ته سندن سرواڻ راتين جون راتيون ڪونه ستو هو. ڍولڻ کان رهيو نه ٿيو. چيائين ”سانوڻ ڀائو، اسان کي چيلھ سنئين ڪرڻ جي صلاح ته ڏئين ٿو پر پنهنجو به ڪو خيال اٿئي، ڪين نه؟“

”مون ڪهڙي ڪوڏر هنئي آهي؟ مٿان بيهي رڳو پئي ٿوئي لڱن کي پريائيم.....“ سانوڻ ڪلندي چيو.

”جيسين تون به گهڙي پهر آرام نه ڪندين، تيسين اسين به.....“ يارل ڪنهن ضدي ٻار وانگر چئي ڏنو.

سانوڻ ڪا گهڙي ماٺ ٿي ويو. پوءِ هڪ ڊگهو اونهو ساھ کڻي چيائين: ”ننڊون به پيا ڪنداسون.. پر منهنجي ته مرضي آهي ته مغل فجر جو اسان ڏي اچن، اڄوڪي رات اسين سندن مهمان ٿيون..... منهنجا به سنڌ ويٺي ويٺي سُڪي ويا آهن!“

”آءُ به ائين ٿو چوان.....“ ڍولڻ اُچاترو ٿي چيو.

”آءُ به چوڻ وارو هوس ته مغلن تي هڪڙو وار پيو به ٿئي!“ يارل به سُروڻايو.

پوءِ صلاح بيٺي ته سمهڻيءَ کان پوءِ، مغلن تي ٻن پاسن کان راتاهو ڏجي: سانوڻ مکيه چانوڻي جي پاسي، ۽ ڍولڻ جا دستا ان جي ٻئي پاسي جتي رسدگاهه ۽ گهوڙن جون ڪڙهيون هيون.

”چڱو، هاڻي وڃي ڪجهه تازا توانا ٿيو. سمهڻيءَ کان پوءِ وري گڏباسون.....!“ سانوڻ اُٽندي چيو.\*

(25)

شاهي حرمسراڻن ۾ جڏهن رات ايندي هئي، ۽ هڪ هڪ ٿي فانوس ڀرندا هئا، تڏهن ڪنيزن ۽ ٻانهين جون دليون وسامڻ لڳنديون هيون. هنن کي اڳيان جبل جيڏي رات ڪاري راڪاس وانگر لڳندي هئي. هر ڪنهن کي گذريل رات جا چڪ ۽ ڇهنڊڙيون ياد اينديون هيون، ۽ سندن مائس انهيءَ تصور کان ئي پوسرڻ لڳندو هو. الانجي ڪنهن جي شامت ايندي؟ جن شهزادن کي ساقين سان پاڻ وندرائڻ جي هير هوندي هئي، انهن حرمن جون ٻانهيون وري به ڪجهه سامت ۾ هونديون هيون. پر انهن کي وري شهزادين ۽ بيگمن جا سور سهڻا پوندا هئا. اڪثر بيگمون ورهين جا ورهيه پنهنجي مڙسن سان ڪونه سمهنديون هيون. انهن مان ڪن لاءِ ڪنيزن کي ڪي اهڙا جوان ڳولي آڻيا پوندا هئا، جيڪي ڪجهه اشرفين ڪمائڻ خاطر ان لاءِ تيار هوندا هئا ته سندن اکين تي ڪاري پٽي ٻڌل هوندي، ۽ رات گذرڻ کان پوءِ وري ان شهر جو منهن نه ڏسندا. پر مغلن ۾ چغلخوريءَ جي اهڙي وبا ڦهليل هئي جو ڪابه شهزادي يا بيگم گهڻو تڻو جو ڪم ڪڻ لاءِ تيار نه ٿيندي هئي. اهڙي صورت ۾ ڪنيزن ۽ ٻانهن کي مردانا ڪپڙا پائي، شهزادين سان سمهڻو پوندو هو، ۽ سڄي رات باهه جي مچ ۾ ڪباب ٿيڻو پوندو هو.

پر اڄوڪي رات ٻين راتين کان مختلف هئي. سموريون ڪنيزون ۽ ٻانهيون، شهزاديون، بيگمون ۽ اميرزاديون اڄ رات هار سينگار ۾ هڪٻئي کان سرسي حاصل ڪرڻ لاءِ آيون هيون، جو اڄ شهنشاهه هند سنڌي ڪنيز وٽ اچڻو هو، ۽ ملڪءِ عالم نورجهان بيگم جو اهو حڪم هو ته اڄوڪي رات شهنشاهه کي ايتري انگوري پيارڻي هئي، ۽ ايترو مصروف رکڻو هو جو شهنشاهه کي سنڌي ڪنيز جو وجود ئي وسري وڃي. اهو موقعو اهڙو هو، هر ڪنيز ۽ ٻانهي، هر شهزادي ۽ اميرزادي انهيءَ آسري کي اکين ۾ سڃائي ڇڏيو ته شهنشاهه متان رات وٽس گذارڻ لاءِ ريجهي پوي.

”هي اڄ هنن ٻانهين کي ڇا ٿيو آهي، جو ايڏا هار سينگار پيون ڪن؟“ نوريءَ معصوميت مان پڇيو. ”اڄ شهنشاهه کي هت اچڻو آهي، توکي ڏسڻ ٿو اچي!“ هن جي ڪنيز مختصر جواب ڏنو. ”آئي گهوڙا مٺيس!“ نوريءَ جي دل دهلجي ويئي. ٻانهيءَ هن کي جيڪي ڳالهيون ٻڌايون هيون، تنهن وقت کان هن جي من جي مونجهه وڌندي ٿي ويئي. هڪڙي پاسي وريام جي ڪا سڏ ڪانه ٿي پئي ته ڪهڙي حال ۾ آهي ته ٻئي پاسي اهو گتڪو ته کيس صدقي جي ٻڪريءَ وانگر شهنشاهه اڳيان پيش ڪيو ويندو.

”منهنجو جي چيو مڃين ته اُتي تون به ڪي ساڻ سوڻ ڪر سائن!“ اهڙي تقدير ڪنهن پاڳ واريءَ جي هوندي آهي، جو تحت ڏئي هن وٽ پاڻ هلي اچي!“ ڪنيز کيس وري هڪ ڀيرو سمجهائڻ جي ڪوشش ڪئي.

”اهي پاڳ ٻين کي نيجهه هجن: مون مسڪين کي پنهنجي حال تي ڇڏي ڏي...!“ نوريءَ جي اکين ۾ لڙڪ اچي ويا.

” ائين روئڻ مان مهل ته ڪانه ٿرندي. منهنجي مڃ. ڀلا جي ٻيو نه ته شهنشاهه جي آجيان ڪرڻ لاءِ ڪو وڳو ته چڱو ڀاءُ! نه ته، نورجهان بيگم منهنجي جيئري ڪل لهرائي ڇڏيندي!...“  
 ”تو مون سان وڃن ڪيو هو ته....“ نوري ٻاڏائيندي ڪنيز ڏانهن نهاريو.

ڪنيز ڪا گهڙي پنهنجي آڱر ۾ پيل مُنڊيءَ کي گهوريندي رهي. هن کي سمجهه ۾ نه پئي آيو ته هوءَ ڇا ڪري. جيڪڏهن نورجهان بيگم جو چيو ٿئي ڪري تڏهن به سندس حشر کيس ساريو پيو هو. سندس ڪل لهرائي، ان ۾ ٻُھ پري، کيس ڪنهن ڀت ۾ لُٽي ڇڏيندا. جيڪڏهن شهنشاهه نوريءَ کي هتي نه ڏٺو ته شايد اُتي جو اُتي سندس خاص مصاحب کيس ٽڪرا ٽڪرا ڪري ڇڏيندو. هن کي نوريءَ سان برابر همدردي هئي پر هن کي هيءَ ضدي نينگر بنهه سمجهه ۾ ٿئي آئي جيڪا ڀاڳ کي ائين لتون پئي هئي. جيڪڏهن شهنشاهه مٿس هرڪجي وڃي ته کيس پٽ ڄاڻي ڪرڻ کان ڪونه گُسنندو. ۽ پوءِ ملڪهءَ عالم به سندس وارونگو ڪري نه سگهندي. پاڻ هن جي گولي ٿي گذارڻ جا جتن ڪندي. پر هيءَ سنڌي نينگر ته ڪا ڳالهه ٻڌڻ جي به روادار ڪانه هئي: هي محل ماڙيون، هي ريشم، هي اطلس، هي تخت ۽ تاج، هي نولڪا هار ۽ هيرا جواهر ته هن لاءِ ڪا معنيٰ ئي نٿا رکن: جيڪڏهن ڪا هورا ڪورا اٿس ته رڳو وريام لاءِ جيڪو شاهي تهخاني ۾ موت جو مزمان هو، ۽ هاڻي موت کان ڪوهين ڏور شايد پنهنجي وطن وريو هوندو. پوءِ هن کي به وريام ياد اچي ويو....

جڏهن نوريءَ کي اها خبر پيئي ته وريام کي شاهي درٻار ۾ پيش ڪري موت جي سزا ڏني ويندي، تڏهن کان ته هوءَ بنهه اونڌي منجي ڪري پار ڪيڏ ويهي رهي. کائڻ پيڻ کان بنهه بس ڪري ڇڏيائين: روئي روئي اکيون سڄائي ڇڏيائين:

”الا، هن مئيءَ دل کي ڇا ڪريان. اصل وسريم ئي ٿو....“ هن جي سمجهائڻ تي چيو هئائين.  
 ”پر هن سان ته تنهنجو ڪو سڱ به ڪونهي: متان دل ته کانئس ڪانه ڦرائي ويئي آهين!...“ هن رڳو کيس ڪلاڻڻ کان چيو هو.

”هن سان ته منهنجا ٻٽيهه سڱ آهن: تون ڪيئن سمجهنديئن اسان جي سڱن کي. سڀ کان وڏو سڱ ته اهو آهي ته هو سنڌي آهي، سنڌ لاءِ سر ڏيڻ جو قسم کنيو اٿس. مون کي مٿن ترخانن کان بچائڻ ۾ به ٻيو ڪوبه سڱ ڪونه هو. آءُ برابر هن جي مائيتياڻي ڪانه هيس، نه ئي ڪو ٻيو ناتو هوس، سواءِ انهيءَ جي ته هڪ سنڌي نياڻي ڌارين جي پنجوڙ ۾ ڪوٽڻ ۾ قابو هئي. مون کي بچائيندي بچائيندي تنهنجي آقا جي ابھمن کي بچائي ويو....“ نوريءَ ڏٺو ساھ ڪندي چيو هو.

”ها، سا ته ڳالهه آهي، پر هوءَ دل ڦرائڻ واري ڳالهه کائي وئين!...“ هن وري کيس چيڙڻ لاءِ چيو.  
 هوءَ گهڙيءَ لاءِ ماڻ ٿي ويئي: پوءِ ڪنڌ هيٺ ڪري چيو هئائين: ”اهي دل ڦرڻ ڦرائڻ واريون ڳالهيون ته توهين ٿيون ڄاڻو. مون کي ته اها به خبر ڪانهي ته دل ڪيئن ڦري آهي يا ڦرائبي آهي.... ها، منهنجي دل رڳو اهو ٿي چوي ته جيڪڏهن الله سائين من جي مراد پوري ڪري ته آءُ کانئس رڳو اها مراد گهرنديس ته سڄي عمر هن جي گولي ٿي گذاريان، بلڪل ائين جيئن منهنجي امڙ بابي سائينءَ جي گولي ٿي گذاريندي هئي. اٽندي وهندي، ستي يا جاڳندي هن کي بابي سائينءَ کان سواءِ ٻي ڪا ڳالهه ئي ياد ڪانه هوندي!... پر منهنجي اهڙي قسمت ڪٿي: هاڻ ته رڳو اها آس اٿم ته رڳو هڪڙو پيرو کيس ڏسان سهي، پوءِ جي موت اچي وڃي ته سمجهنديس ته.... ته....“ ۽ پوءِ هوءَ وري اچي سڌڪن ۽ اوچنگارن ۾ پئجي ويئي.

هن کي سنڌين جي انهيءَ ورونهن جو ڪو تجربو ڪونه هو. هيءُ ڪلهڙو نينهن هو، جيڪو نوريءَ کي وريام سان ائين وڪوڙيو بيٺو هو، جو ڄڻ هوءَ پاڻ ڪجهه به نه آهي، هن جو سڄو وجود وريام جي نالي سان ئي ڪا معنيٰ رکي ٿو. نه سمجهڻ جي باوجود، هن کي سندن انهيءَ نينهن سان ريس ٿيڻ لڳي. انهيءَ ريس



۾ ڪوبه حسد ڪونه هو. هن سوچيو، جيڪڏهن انسانن ۾ اهڙو پيار اهڙو نينهن ممڪن آهي، ته پوءِ تاتارين، قنڌارين، ارغونن ۽ مغلن جي وحشي ظلم ۽ بيداد جي باوجود، انسانذات ۾ اعتبار قائم رهي سگهي ٿو. هن کي ان نوريءَ تي به پيار اچي ويو: اهڙن نج نبار سچن جذبن تي پيار اچي ويو.

” ڀلا جي تنهنجي وريام کي شاهي قلعي جي تهخاني مان بچائي ڏيکارين ته موت ۾ ڇا ڏينديئن؟ “ هن ڪجهه سوچيندي چيو.

” ته پوءِ..... ته پوءِ، آءٌ سڄي ڄمار تنهنجي گولي تي گذارينديس. مون وٽ ته رڳو پنهنجو پساهه آهي، سو جيڪڏهن تنهنجي ڪم اچي وڃي ته وڏا ڀاڳ سمجهنديس..... پر ڇا، اها ٿيئي ٿي سگهي ٿي.....! “ هوءُ وري مايوس ٿي ويئي. سندس هرئيءَ جهڙين معصوم اکين ۾ ڳوڙهن جا واچوڙا لهي آيا.

شهنشاهه هند لاءِ موڪليل خاص ڪنيز جي خدمتگار ڪنيز جي حيثيت ۾ سموريون مغل ٻانهيون ٻيون هن جي اڳيان پويان ڦرنديون هيون. هنن نوريءَ کي اڪئين ڏٺو هو، ۽ هنن کي اهو ته يقين ٿي ويو هو ته جيڪڏهن شهنشاهه نوري کي ڏٺو ته پوءِ پڪ ٿي پڪ هن جو ئي ٿي رهندو، ۽ ڪهڙي خبر ته نڪاح وجهي کيس پنهنجي نئين ملڪ بڻائي ڇڏي. هن جي لاءِ ته سندس انارڪلي نئين سر جيئري ٿي پوندي. سو ڪنيزن سان هن اهي وڃن ڪرڻ ۾ ڪو اهم نه سمجهيو ته جيڪڏهن نوري سان راءِ راضي ٿيو ته هوءُ ساڻن اهڙو پير پريندي، جيڪو هنن جي تصور ۾ به نٿي اچي سگهيو. پوءِ پنهنجي سر جو سانگو لاهي هن نورجهان بيگم جي خاص ٻانهيءَ کي هيٺاهيون مٿاهيون ٻڌائي، ان لاءِ تيار ڪيو ته شاهي تهخاني ۾ هڪڙي نوجوان جي جان بخشي ڪرائي ڏي.

اها ٻانهي هن کان به وڌيڪ همت واري نڪتي، ۽ هوءُ هن کي ساڻ ڪري، شاهي محل جي تهخانن مان گهٽون ڏياريندي، شاهي قلعي جي عقوبت خاني جي تهخاني ۾ وٺي آئي. جتي ڪوبه پهريدار گڏين، سو ملڪهءَ عالم جي مُنڊي ۽ مُهر ڏسي، هٿ ادب جا ٻڌي، هنن کي روڪڻ لاءِ معافيون گهرندي، کين اڳيرو ڪندو رهيو.

هن جڏهن مغل عقوبت خانا ڏٺا، تڏهن کيس وري اهي سڀ بيداد ياد اچي ويا، جيڪي تاتارين ۽ ترڪن هن جي ڪٽنب سان ڪيا هئا، ۽ هوءُ ۽ سندس ڪيتريون هم وطن نينگريون بازارن ۾ نيلاڻ ٿيون هيون. هن ارغونن، ترخانن ۽ مغلن جي ستمگرين جا ڪئين داستان ٻڌا هئا؛ پر هن عقوبت خاني ۾ انسانن جي حالت ڏسي، هن جا لڱ ڪانڊارجي ويا. هن زنجيرن ۾ جڪڙيل انسانن کي ڏٺو، جن جي زخمن ۾ ناسور پيدا ٿي، ڪيئن پئجي ويا هئا؛ هن سنگهرن ۾ سوگها جوان ڏٺا، جن جي اکين ۾ تتل سيخون گهمائي، کين ڏينهن جي سُهيءَ ۽ نور کان محروم ڪيو ويو هو ۽ سندس اکين بدران رڳو ماس جا لوڙڙا ۽ چُگهه هئا، جن مان ڀيلي ڀيلي پاڻي وهي، سندن ڳلن تي سُڪي، ٿڙب ٿڙب ٿي ويئي هئي؛ هن ڳيرو جوان ڏٺا، جن جا عضوا ڪپي، کين اگهاڙو ڪري، اُبتو تنگي ڇڏيو هئائون. مختلف عقوبتخانن مان ڇيٽن ۽ رڙين جي پڙاڏن هن کي ڪنبنائي ڌوڏي ڇڏيو، ۽ هڪڙو ڀيرو وري هن جي روح ۾ ستل نفرت جاڳي پئي: هي **مغل** انسانذات جا قاتل، آخر ڪيستائين آزاد قومن جي انسانن کي ايئن چيپائيندا رهندا.

هو پڇاينديون پڇاينديون وريام جي تهخاني ۾ پهتيون، ۽ جڏهن شاهي ٻانهيءَ سنڌي نوجوان جو ڏس پيو ته پهريدار ڪنڌ هيٺ ڪري بيهي رهيو.

” ڪٿي آهي هو نوجوان؟ ڪڇين ڇو ٿو؟ ڇا هن کي ماري ڇڏيو؟ “ هن رڙ ڪندي چيو.

” نه خانم نه، هن جا ڪي ساٿي، هن کي هتان ڪڍي ويا آهن؛ پر ويندا ڪيڏانهن؟ اسان جا ماڻهو سندن پٺيان آهن. ملڪهءَ عالم کي خاطري ڏيارجو ته هن کي ترت گرفتار ڪري، سندن خدمت ۾ پيش ڪندس!“



هن جي دل چاهيو ته هوءَ وڏا وڏا تهڪ ڏيئي پنهنجي خوشيءَ جو اظهار ڪري. سنڌين وري اهو ثابت ڪري ڏيکاريو آهي ته هو شينهن جي پچري مان به آزادي حاصل ڪري سگهن ٿا. نوريءَ کان هن جيڪي ٻڌو هو، تنهن کي هنن ثابت ڪري ڏيکاريو، ۽ هن جي دل مان اها دعا نڪتي: ”الله سائين، تون مظلوم سنڌين جو ساٿي ٿجانءِ!“

هو تڪڙيون تڪڙيون محل ۾ موٽي آيون، ۽ جڏهن هن نوريءَ کي سربستي ڳالهه ڪري ٻڌائي، ته نوريءَ اُٿي کڻي پاڪر وڌس. سندس اکين مان ڳوڙها لڙي، سندس چوليءَ کي پسائيندا رهيا، پر سندس منهن جي ڇهڪ مان هوءَ هن جي دل جو حال سمجهي ويئي. گهڙيءَ لاءِ نوري هن کي پاڪر ۾ پيڙهي، سندس ڇاٽيءَ ۾ منهن لڪائي، لڙڪ لڙيندي رهي، ۽ پوءِ سڌڪا ڀريندي چيائين: الله سائين، نيٺ منهنجي به ٻڌي: شل الله سنڌ جا وڻ ڏيکاريس، مونکي نه ڏيکارين ٿا ته آءُ گهوريس!....“

هوءَ وري حال ۾ موٽي آئي. شهنشاهه هند ڄاڻ ته آيو. هن نوريءَ کي اڃان، هن جي آجيان لاءِ به تيار ڪونه ڪيو هو، ۽ نه ئي هن نورجهان جي حڪم موجب شهنشاهه جي انگوريءَ ۾ منڊيءَ ۾ پيل دوا ملائي هئي. ماهه بيگم کيس سمجهائي ويئي هئي، ته اهو محلول پيڻ کان پوءِ شهنشاهه اگهور نند ۾ پئجي ويندو، ۽ پوءِ هوءَ پاڻهي کيس کڻي ويندي. هن هڪڙي نظر وري نوريءَ تي وڌي: هي فرشتن جهڙو پاڪ ۽ معصوم حُسن فقط ان لاءِ هڪ عياش بادشاهه جي عشرت جو سامان بڻجندو، جو اهو حسن غلام آهي! ڇا غلاميءَ جو اهوئي نصيب آهي؟ آءُ به غلام آهيان، هيءَ به غلام آهي. هن جو مونتي ڪوبه حق ڪونهي، منهنجي اندر جي نفرت ڪيڏانهن ويئي؟ جنهن شخص جي ظالم ابن ڏاڏن جي ڪري، مون جهڙيون هزارين معصوم نينگريون بازارن ۾ نيلا مٿيون، ۽ غلاميءَ جي زنجيرن ۾ جڪڙيون ويون، تنهن کي آءُ، هي غلام پر ملڪوتي حسن، ايئن پيش ڪري ڏيان ڇڻ آءُ به ظلم جي ڪٽڻ ۽ ڏوتي آهيان!“

هن کان چرڪ نڪري ويو: ان بغاوت جي چڻنگن جو هن ڪڏهن به قدر نه ڪيو هو. پر هاڻ اهي چڻنگون پنيٽ بڻجي هن جي روح کي ساڙي رهيون هيون. هوءَ اُٿي، نوريءَ کي هٿ کان وٺي، کيس سينگارڻ ويهلي رهي. نوري حيرت مان هن ۾ ايندڙ تبديليءَ کي ڏسندي رهي.

”سيگهه ڪر شهنشاهه اچڻ وارو هوندو، دير تي ويندي!“

هن ان سينگاريل نوريءَ کي ڏٺو ته وري هن جي همت جواب ڏيئي بيهي رهي. نه نه، هي حسن ته خدا جي تخليق آهي، ان کي موت جي پاڪر ۾ ڏيڻ جو مونکي ڪهڙو حق آهي: هيءَ سنڌي نينگر هن راڻيءَ جي پوشاڪ ۾ ته ڪائنات جي ملڪ ٿي لڳي، جنهن جي اڳيان ته نورجهان بيگم جهڙيون راڻيون به ٻانهيون ٿيون لڳن! اا، هن جون اکيون ته.... انهن ۾ روشني انهيءَ صبح جي روشني آهي، جنهن جو قسم پاڻ الله سائينءَ کنيو آهي. هن جو مُڪُ ته.... جنت جي حورن جا مُڪُ ڇڻ ته ان مُڪُ اڳيان ڪابه حيثيت ٿا رکن! ۽ هيءَ پيشاني، هي ڳل، هيءَ ڳچي، هي جسم، هي سراپا.... هن جي پنهنجي جسم ۾ هن ڏانهن ٺهاري نڍي ئي ڪيتريون ئي برقي لهرون ڊوڙي ويون. سلام آهي سنڌ جي مٽيءَ تي، سلام آهي سنڌوءَ جي پاڻيءَ کي جنهن ههڙي حسن کي خلقيو آهي: ۽ پوءِ هن کي سنڌ جي ڌرتيءَ سنڌوءَ جو پاڻي ياد آيو، جنهن ۾ هن غلام هوندي به آزاديءَ جي سڳند محسوس ڪئي هئي، جتي جا اڙنگ جوان ڏسي هن کي پنهنجي آزاد وطن جا آزاد اڙنگ جوان ياد ٿي آيا، جتي انسانن ۾ ماڻهپو، اڃا تائين، غلاميءَ جي عذابن جي باوجود، سدا حيات هو!

”ٻڌ نوري، منهنجي پيڻ! اڄ هڪ غلام پيڻ ٻيءَ غلام پيڻ کي غلاميءَ مان چوٽڪارو ڏيڻ لاءِ خواب مان جاڳي پئي آهي: جيڪڏهن تون به مون وانگر غلام ٿي گذارڻ چاهين ته آءُ اڃا به تنهنجي مدد ڪرڻ لاءِ تيار آهيان، پر مون تنهنجي اکين ۾ ڏٺو آهي ته ان غلاميءَ کان تون موت قبول ڪندي، ۽ مُرڪندي مري ويندي! ڀلي ته شهنشاهه عالم تي اهو ثابت ٿئي ته سنڌ جي نوريءَ لاءِ غلاميءَ بدران موت وڌيڪ شانائتو

آهي.... اچي، منهنجي پيڻ، هي زهر جو پيالو: آء منهن هن پاسي تي ڦيرايان ته جنن منهنجي جذبي ۾، تنهنجو معصوم منهن ڏسي، ڪو ڪهنو رحم نه جاڳي پوي.....! ”هوءَ الانجي فارسيءَ ۾ ڇا ڇا چوندي ويئي. سندس اکين مان لڙڪ نيسارا ڪري پئي وهيا. زهر جو پيالو هن جي هٿن ۾ پئي لڙيو. هن جو سڄو بدن پئي ڪنبو.

نوريءَ هن ڏانهن نهارڻ کان سواءِ، پيالو هن کان ورتو، ۽ گت گت ڪري پي ويئي. سندس اکين ۾ مُرڪ موٽي آئي.

”آءُ تنهنجا ٿورا ته قيامت ۾ به لاهي ڪين سگهنديس.... پر مونکي پڪ آهي ته اسين ٻئي جهان ۾ به گذجي هن مانڊاڻ جي خلاف مُرڪنديون، مُرڪنديون سون!“

نوري وڌي اچي پلنگ تي ويهي رهي. زهر سندس نڙيءَ کان هيٺ لهندي ئي، هن جي نَس نَس ۾ ڦهلجندو ويو. سندس اکين ۾ نوان پاڇولا لهي آيا. هن ائين ڀانيو ڄڻ ته هيءُ سندس محسن پيڻ هن کان پري هڻندي ٿي ويئي. هن پنهنجي هٿن کي اڳتي وڌائيندي چيو:

”منهنجي مٿي پيڻ، اڄ منهنجو هٿ جهلي ويهه ته آءُ تنهنجي احسانن جي هنج ۾ پنهنجا پساهه پورا ڪريان! مون کي تو مان پنهنجي امڙ جي سڳندڻي اچي.... ٻڌ، وريام مون لاءِ ضرور ايندو: کيس چئج ته سنڌ کي سندس ضرورت آهي: موٽي وڃي ۽ سنڌ تان صدقو ٿئي: ايئن نه ٿئي ته آءُ ٻئي جهان ۾ لائين ٿيان!“

نوري جي اکين ۾ وريام لهي آيو، ۽ هن پنهنجون اکيون ان تصور کي محفوظ ڪرڻ لاءِ بند ڪري ڇڏيون، ۽ گهڙيءَ کان پوءِ هن هڪ اونهو ساهه کنيو، ۽ سندس پساهن جي ڏور ٿئي پئي. هن جا هٿ ڪنيز جي هٿن ۾ ڍرڪي پيا. هن جي منهن تي اڃان تائين اهڙي مُرڪ هئي، جنهن کي محسوس ڪرڻ لاءِ، هن سندس چپن تي هٿ ڦيرائي، کڻي پنهنجي اکين تي رکيو.

اوچتو تڪڙن تڪڙن قدمن جو آواز ٻڌي، هوءَ اُٿي ادب سان، ڪنڌ نمائي بيهي رهي. ٻه حبشي خواجه سرا، اندر اچي، اگهاڙين تران سان، دروازي تي بيهي رهيا!

شهناشاهه جهانگير، سموري مغل شان سان، جڏهن اندر آيو ته ڪنيز جي دل ۾ ڊپ اچي واسو ڪيو، ۽ هوءَ ڏڪندڙ جسم سان، هن جي قدمن ۾ وڇائجي ويئي. جهانگير هن ڏانهن ڪوبه ڌيان نه ڏنو، ۽ وڌي اچي پلنگ وٽ بيهي رهيو.

”سبحان الله، سڄي ساراهه ان رب لاءِ جنهن ههڙو حسن خلقيو آهي.... پر ڇا آءُ ايڏي وڏي انعام جو لائق آهيان.....!“ جهانگير پڻڪندي چيو.

هن هٿ جي اشاري سان، خواجه سرائن کي ٻاهر وڃڻ جو حڪم ڏنو. جنن ئي هو ٻاهر ويا، هن هٿ وڌائي، نوريءَ جو هٿ پنهنجي هٿ ۾ کنيو، ۽ پوءِ موت جي ٿڌاڻ محسوس ڪري، هن کان هڪ ڊگهو چرڪ نڪري ويو، ۽ هن هٿ ڇڏي ڏنو. هن جي وات مان اهڙو چچريل آواز نڪتو، جيڪو ڪنهن هوڏي ٻار جي هٿ مان رانديڪو ڪسجڻ تي نڪرندو آهي.

”ڪنيز، هي ڪهڙو مذاق آهي اسان سان.... قسم آهي اسان کي پنهنجي بزرگن جي شان جو، اسين پنهنجي هٿن سان، هن لاءِ جوابدار شخصن کي راهه عدم موڪلينداسون.....!“

”قبله عالم هيءَ ناچيز ٻانهي ئي ان لاءِ جوابدار آهي.....!“ هن گهگهي آواز ۾ چيو.

جهانگير ڪاوڙ ۽ غضب ۾ پلنگ وٽان موت کاڌي، ۽ ٻئي هٿ ڪنيز جي گچيءَ ۾ وجهي، رڙ ڪندي چيو: ”آخر توکي اها همت ڪيئن ٿي؟ توکي اسان کان ڊپ به نه ٿيو؟“

”حضور هن ٿي چيو ته هن جي وطن کي مغلن غلام بڻايو آهي، پر هن جي روح کي شهناشاهه جهانگير به غلام بڻائي ٿو سگهي! هن مونکي انهيءَ رشتي جو واسطو وڌو، جيڪو فقط غلام قومن جي

انسانن ۾ هڪٻئي جي مان مريادا ۽ انا جو رشتو هوندو آهي، ۽ ان واسطي جي تقاضا فقط هڪڙي هئي ته آءُ هن کي موت جي ننڊ بخشي ڇڏيان! باقي رهيو اوهان جو غضب، سو مون جهڙين کان وڌيڪ ٻيو ڪير تو ڄاڻي!

جهانگير جي گنن ۾ هن جو هڪڙو هڪڙو لفظ نٿو نوان پڙاڏا پيدا ڪندو ويو. هن جا هٿ هن جي ڳچيءَ تان ڍرا ٿي ويا..... ۽ پوءِ هو وري وڌي اچي پلنگ جي ڪنڊ تي ويهي رهيو، ۽ نوريءَ جي منهن ۾ گهوريندو رهيو. پوءِ هو امالڪ اٿيو، ۽ چادر جو پلانڊ چڪي، هن نوريءَ جي منهن تي وجهي ڇڏيو، ۽ تڪڙو تڪڙو ٻاهر نڪري ويو!\*

(26)

اونداهي تهخاني جي هيبت گهڙيءَ لاءِ ڏاڙڙني جا حواس خطا ڪري ڇڏيا.  
 ”يَر، اسان سان ڏاڍي ٿي؛ اسان کي ته ٻاهرئين دروازي جي اندر توڙي ٻاهر ڪو مغل نظر ڪونه آيو، پوءِ هي دروازو ڪيئن بند ٿيو؟“ ڏاڙڙني چڻ پاڻ سان ڳالهائيندي چيو.  
 ”پانيان ٿو ته اسان جو پير ڪنهن اهڙي ڏاڪي تي پيو، جنهن تي زور اچن سان دروازو خود بخود بند ٿي ويو هوندو، ۽ پهريدارن کي به اطلاع ملي ويو هوندو ته ڪو اڻ ڄاڻ ماڻهو اندر داخل ٿيو آهي....“ جڪري ڪجهه سوچيندي چيو.

”يلا پوءِ؟“ دوسو ٻه چڻ پاڻ کان سوال پڇيو.

”پوءِ وري ڇا؟ ضرور هنن ئي ڏاڪن ۾ يا پٽ ۾ ڪا گل هوندي، جنهن سان ڪو گهٽ يا لنگهه کلندو هوندو.... منهنجي خيال ۾ ٿوريءَ دير ۾ مغلن مان ڪو خبرچار وٺڻ ضرور ڪٿان ايندو، پوءِ ماشا مولا! تيسين ويهي ٿا ٿڪ پيون. باقي جيڪڏهن اسان هٿوراڙيون ڏيڻ شروع ڪيون ته پوءِ مرڳو ڪٿي زمين ئي پيرن هيٺان نڪري وڃي، ۽ اسين ڪنهن ٻئي اوراڻه ۾ وڃي ڪرون!“ جيون صلاح ڏني.  
 چارئي ڄڻا، ٿوري ٿوري پنڌ تي، مختلف ڏاڪن تي، سنڀالي ويهي رهيا. جيون جتي ويٺو، اتي پٽ جي پويان هن جي ڪنن ڪو آواز جهٽي ورتو. هن چمڙي جي هڪڙي وڏي، بجڪي مان ڪڍي، هٿيڪي ڪئي، ۽ ڪنهن اجاڻي حملي لاءِ تيار ٿي ويٺو. سندس ڀرسان، ٻه ڏاڪا هيٺ دوسو ڪي به هن ڄاڻ ڪري ڇڏيو.

گهڙي نه گذري ته اوچتو جيون جي پاسي واريءَ پٽ مان هڪ وڏو پٿر هٿي ويو، ۽ ٻه مغل، اگهاڙيون ترارون کنيو، اندر ڏاڪڻ ڏانهن ڌوڪيندا آيا. جيون به هنن لاءِ اڳتي تيار هو. هڪڙي مغل جئن ئي پٽ ڏني، چمڙي جي وڏي، هن جي ڳچيءَ ۾ ڦاهي وانگر ويڙهجي ويئي، ۽ هڪڙي جهٽڪي سان، هن جو مٿو پڇي پيو. هن رڙ ڪري، پنهنجا هٿ ڳچيءَ تائين آڻڻ جي ڪوشش ڪئي، پر هن جا هٿ هوا ۾ هٿوراڙيون ڏيندا رهجي ويا. ترار هن جي هٿ مان نڪري، ڏاڪن تان ڪٽ ڪٽ ڪندي، هڪ ڏاڪي تي خاموش ٿي ويئي.  
 ٻيو مغل جيسين پاڻ سنڀالي تنهن کان اڳ دوسو مٿس اوچتو اچي ڪٽڪيو، ۽ هن جي نڙگهٽ کي گدري جي ڦار وانگر ڪپي ويو. هن ايڏي ڏانهن ڪئي جو ان جي پڙاڏي سان سڄو تهخانو لرزي ويو.

”يَر، تون سڄو هئين.... اچو ته هلون!“ ڏاڙڙني هڪل ڪئي. لنگهه ٽپي، اندر ٿيا. سامهون ئي سامهون ڍڪي تي ٻه مغل سپاهي آهليا پيا هئا. جڪرو ڪئون جيان مٿن ڪٽڪيو، ۽ هنن کي اها سمجهڻ جي مهلت

ڪانه ڏنائين ته هيءَ آفت ڪٿان نازل ٿي. جڪري پنهنجو خنجر هنن جي ئي ڪپڙن تي صاف ڪندي وري ڪمر بند ۾ هڻي ڇڏيو.

هنن هڪڙي تهخاني کان ٻئي تهخاني تائين جيڪي ڏٺو، تن سندن پيٽ ۾ ولوڙا وجهي ڇڏيا. ظلم ڏسي هو جوان ٿيا هئا. ترخان ۽ مغلن سنڌين سان جيڪي ظلم ڪيا هئا، سي هنن اکين ڏٺا هئا، پر هنن، عقوبت خانن ۾ جيڪي ڏٺو، تنهن هنن جو انسانذات مان ايمان لوڙي ڇڏيو. هت هنن اهڙو لقاءُ ڏٺو، جيڪو خواب ۾ به ڏيڃاري ڇڏي. هتي هنن اهڙا جوان ڏٺا، جن جي بدن تان تازي گل لڙي ويئي هئي، ۽ سندن رتائيل جسمن مان رت بدران ڪا پيلي پاڻيڻ ٿي رهي هئي. هنن جهور پيرسن ڏٺا، جن جا نڪ ۽ چپ ايئن ڪپيل هئا، جو هنن جي چاڙين ۽ ڏندن پويان سندن اندريان نڙگهٽ پئي نظر آيا. هنن ڪيترن انسانن کي اهڙيءَ حالت ۾ ڏٺو، جنهن ۾ ايئن ٿي پانيو ڄڻ سوئي سان سندن جسمن ۾ پور- وڇوٽيءَ تي ڪنهن ويهي سوراخ ڪيا هئا. ڪن کي اکين بدران رڳو وڏا وڏا ڇڳهه هئا. ڪي ابنا تنگيل هئا ته ڪن جي تنگن کي ٻن زنجيرن ۾ چڪي، چيرڻ لاءِ، اهي زنجيرون چرخين تي چڙهيل هيون. ڪن کي ايترو ته ماريو هئائون، جو هو سڃاڻپ کان ٻاهر هئا ۽ سندن بدن سُڄي اُپامي پيا هئا. انسانن جي ڪنجهڻ، ڪرڪڻ يا دانهڻ بدران هنن اهڙا آواز پنهنجي ڪنن ۾ تتل شيهي وانگر اوتجندا محسوس ڪيا ڄڻ ته ننڍڙين چيلين کي واري واري سان ڪنهن سير پئي وڌي!

ڏاڏڙني کان پاڻ سنڀالڻ مشڪل ٿي پيو، ۽ هو پيٽ کي جهلي، اُتي ئي آت ڏيئي اُلتيون ڪرڻ ويهي رهيو.

”ڏاڏرا، مڙس ماڻهو ٿي، اچ ته وريام جي ڪا سار لهون!“ جڪري کيس ڪلهي ۾ ٻانهن ڏيندي چيو. ”يَر، هي مغل ته گجهن کان به ليڪو ليڪو لنگهي ويا. هنن ته مرزا باقيءَ جهڙن ڳورپتن کي به مات ڏيئي ڇڏي آهي.... آخر الله سائينءَ هن ظلم کي ايڏي ڍر ڪيئن ڏني آهي؟!“ دوسوءَ ٿڌو ساھ ڪندي چيو. انهيءَ نظاري هنن کي به ڄڻ چٽو ڪري وڌو: ڪنهن مغل سپاهيءَ تي نظر پوندي ئي، هو چارئي ڄڻا مڇريل درندن وانگر مٿن اچي ٿي ڪڙڪيا. هنن تي به ڄڻ ڪو انڌ طاري ٿي ٿي ويو. ايئن تهخانا ٽپندا، هو وريام تائي پهتا. ڪا گهڙي چارئي ڄڻا پنهنجي هن يار کي ڏسندا رهيا. سنگهڙن ۽ مهريءَ جي ڪاٺ ۾ جڪڙيل هن يار کي ڏسي، هنن جي دل چيو ته اتي ئي ويهي دل کولي پار ڪڍي، اوچنگارون ڏيئي روئن، ۽ تيسين بس نه ڪن، جيسين وريام پاڻ کين ماڻ نه ڪرائي.

ڏاڏڙني ۽ جڪري جڏهن وريام جون سنگهڙون ۽ نيئر کولڻ شروع ڪيا، تڏهن وريام جهيڙي آواز ۾ چيو: ”ڏاڏڙنا، منهنجي سنڌ جو ڪهڙو حال آهي؟“

هنن جي دل ۾ چڪُ پئجي ويو. وريام کي هن مهل به جيڪڏهن ڪجهه ياد هو ته رڳو **سنڌ** هئي.

”۽ اوهان مان ڪنهن سلام چو ڪونه ورايو؟“ وريام ڏوراپو ڏيندي چيو.

”جيئي سنڌ، منهنجا مٺا، سدا جيئي سنڌ!“ ڏاڏڙني کيس پاڪر ۾ پريندي، هڪ ڊگهو سڌڪو

پريندي چيو.

”دوسو، هي ڏاڏر ڏني کي ڇا ڪيو اٿو، جو رَنن وانگر پيو سڌڪا پري؟“ هن ڏاڏڙني کي چيڙڻ خاطر

چيو.

۽ پوءِ جڏهن هنن مان هر هڪ وريام کي وَرَ وَرَ ڪري پاڪر وڌا ۽ ڳراڻڙيون پاتيون ته سندن ڳچ ڳري پيا. وريام به ٻنھ ٻارن وانگر ڏيندي پيو.

يَر، مون ته ايئن سمجهيو هو ته هاڻ سنڌ جي مٽي به نصيب ڪانه ٿينديم، شاباس اٿو، جو...!“ وريام وڌيڪ ڪجهه چوڻ ٿي چيو.

”بس بس، هاڻ گهڻو ئي ٿيو. اسان جو ساهه اڳي ئي پيو منجهي، وري اهي ڳالهيون ڪري، اسان کي هيٺو نه ڪرا“ جيون ڪنڌ هيٺ ڪندي چيو.

هو هلڻ لاءِ تيار ٿيا ته وريام کين روڪي ڇڏيو. ”هنن مان گهڻن لاءِ اسين گهڻو ڪجهه ڪري ڪونه سگهنداسون. پر جيڪي اڃان سڄي لڳين آهن، انهن جا بند خلاص ڪريون ته من هنن مظلومن جي مهياي، اسان جي سنڌ جا بند کلي پون...!“ وريام آه پريندي چيو.

”ڏٺي مڙئي چڱي ڪندو. هيل سنڌ ۾ جيڪا ويڙهاند پئي هلي، تنهن جو مثال پنهنجي تاريخ ۾ ڪونهي. سانوڻ سڄيءَ سنڌ کي جنگ جو ميدان بڻائي ڇڏيو آهي، ۽ مغلن سان اها ڪار ڪئي اٿس، جو اڄ ڪي سپان مغل لاهور موٽڻ لاءِ منٿون ڪندس!“ جڪري اتساهه مان چيو.

وريام اڳتي هلڻ بدران، اتي ئي بيهي رهيو. هن پنهنجي يارن جي اکين ۾ گهوري نهاريو، ڄڻ انهن ۾ کيس ڪنهن شئي جي ڳولا هئي.

”يَر حيف آٿو: سانوڻ پيو سنڌ لاءِ وڙهي، ۽ اوهين مون کي بچائڻ لاءِ پنڌ پيا آهيو! اوهان کي سنڌ کان به آءٌ وڌيڪ منو آهيان: سنڌ جي آزاديءَ کان به منهنجي آزاديءَ کي مٿاهون سمجهيو.... ڏاڏرڻا، جڪرا، دوسو، ۽ جيون! تون به! اهڙي ياري، اهڙيءَ سنگت کي پڻ ڏيو ها. آءٌ ڪهڙو مٿان ٿي لتو هوس: اڃا حافظ بلال لاءِ اچو ها ته به ڪا ڳالهه هئي!“

هنن جا ڪنڌ هيٺ هئا. هو چون به ته ڇا چون! ڏاڏرڻي کي ته اڳي ئي پرون پيل هئا ته وريام جو اهو ويڻ کيس وڏي ويندو. ”وريام سنڌ کي تنهنجي وڌيڪ گهرج آهي. سانوڻ، ڪو هڪڙو ماڻهو ڪونهي، تيئن وريام به ڪو هڪڙو ماڻهو ڪونهي. اوهين سنڌ جا اهڃاڻ آهيو...!“ ڏاڏرڻي پنهنجي بچاءَ جي ڪوشش ڪندي چيو.

”واھ، واھ، ڏاڏي عقل جي ڳالهه ڪئي اٿئي، ڏاڏرنا! آءٌ به اهو ٿو چوان.“ جڪري سُر وٺائيندي چيو. ”دل ۾ نه ڪجو، پر اوهان ابھرا ٿي، رڳو ياري نپائڻ آيا آهيو. ذاتي طرح آءٌ هن ياريءَ تي جيترو به ناز ڪريان، سو ٿورو آهي. پر جتي سنڌ جو سوال هجي، اتي ياريون دوستيون نپائڻ اجائي ڳالهه آهي. سنڌ کي رڳو سانوڻ يا وريام جي ضرورت ڪانهي، هر هڪ سنڌيءَ جي ضرورت آهي، جيڪو سندس آزاديءَ لاءِ سر گهورڻ لاءِ تيار هجي...!“

”برور، سڄو آهين. اسان برابر ٿيل آهيون... اسان کي بخش ڪجانءِ!“ ڏاڏرڻي ڪنڌ هيٺ ڪندي ڀڳو ڪڍيو.

وريام وڏي کٽي کيس پاڪر پاتو. ”ڏاڏرنا، رڳو اها دعا ڪر ته اسين سگهو سنڌ پهچون، متان دير ٿي وڃي، ۽ هٿ مهڻيندا رهجي وڃون!“

هو تڪڙا تڪڙا اتان نڪتا، ۽ مختلف تهخانن ۾ اسيرن جا نيئر کوليندا، کين آڻت ڏيندا، سندن دل وڌائيندا، کين مُڪ دروازي جو ڏس ڏيندا ويا. ڏاڏرڻي وريام کي ٻڌايو ته جانو شاهي دروازي تي وهڻ جو انتظام ڪرڻ لاءِ پويان آهي.

”چڱو، توهين هلو ٻاهر، پر پنهنجي سنڀال ڪجو. ڏينهن چڙهي آيو آهي. مغلن ۾ چؤپول شروع ٿي ويو هوندو ته هي هيترا سارا اسير ڪيئن آزاد ٿي نڪتا، ۽ سندن پهريدارن ۽ سپاهين کي ڇا ٿيو. هروڀرو جهيڙو نه ڪجو. باقي جي سر تي اچي ته پوءِ جهڙي مهل ڏسو تيئن ڪجو!“ وريام ڏاڏرڻي جي ڪمر بند مان خنجر ڪڍندي، پنهنجي ڪمر بند ۾ هڻندي چيو.

” ۽ تون؟ ڪيڏانهن نسبت آهي؟ “ ڏاڏڙني کي وريام جي دل ۾ متل طوفان جي ڄاڻ هئي، پر تڏهن به پڇڻ کان رهي نه سگهيو.

” تون ڳڻتي نه ڪر! وري مغلن جي ور ڪونه چڙهندس. مون کي ڪو نياپو ڏيڻو آهي. آءُ ٽپهريءَ تائين نه پهتس ته اوهين روانا ٿي وڃجو! “ وريام پنهنجي يارن کان نظرون بچائيندي چيو، ۽ تڪڙو تڪڙو هڪڙي پاسي نڪري ويو.\*



(27)

مغلن جو شان، شوڪت ۽ ٻاهريون دٻڊبو اهڙو هو، جو عام ماڻهوءَ کي ٻيو ڪجهه سوچڻ جو موقعو ئي ڪونه ملندو هو. هڪڙي پاسي باغ باغيچا، چوڏول، ۽ چؤبرجيون، ٻارنهن دريون ۽ محراب ته ٻئي طرفان مسجدون ۽ مسافر خانو، ڪوهه ۽ لنگر خانو، ماڻهن ۾ اهو مشهور هو ته هاڻ ته اسلامي دؤر دوران آهي. شريعت جا صاحب قاضي مقرر ٿيل هئا، ۽ غريبن کي انصاف ڀلڻ وجهڻ جا سمورا انتظام موجود هئا. خود شهنشاهه پنهنجي شاهي محل جي در تي انصاف جو وڏو گهنڊ تنگائي ڇڏيو هو، ۽ ڏينهن رات انصاف جا طلبگار اهو گهنڊ وڃائي، شهنشاهه کان ذاتي طرح، روبرو انصاف حاصل ڪري ٿي سگهيا. ملڪ ۾ علم وارن جي به ڏاڍي عزت هئي، ۽ کين انعام اڪرامن سان نوازيو ويندو هو. هڪڙي شاعر مغل حڪومت جي اسلام جي خدمت بابت نئون شاهنامو لکيو ته کيس خلعت پراڻي وئي، ۽ شهنشاهه پنهنجي هٿن سان، فردوسيءَ وانگر کيس اشرفين جي خريز پراڻي ڏني. شينهن ٻڪري هڪڙي ئي گهاٽ تي پاڻي پي رهيا هئا. مجال آهي ڪنهن امير يا نواب جي ته پنهنجي رعيت سان ڪا زيادتي ڪري. البت فقط هڪڙي ڳالهه رعيت تي به لازم هئي ته هو مغل حڪومت يا مغل اميرن جي مڪمل اطاعت ڪن، ساڻن سڀني نه ساهين. روز وڏن شهرن ۾ پڙهو گهمايو ويندو هو ته اسلامي حڪومت جون سرحدون وسيع کان وسيع تر ٿينديون وڃن، ۽ اسلامي حڪومت جي باغين کي بهادر مغل فوج چيپاتي ڇڏيو آهي.

ساقی خان، طوائف گهرن ۽ غلامن جي نيلا گهرن جو چار جيئن پوءِ ٿيڻ وڌيڪ ڦهلجندو ويو. مغل شهزادن، اميرن ۽ اميرزادين جون بگيون ۽ رت شهرن ۾ ”هتو پري، هتو پري، شاهي سواري ٿي لنگهي.“ جي اعلانن سان، ايئن ٿي ڊوڙيا ڇڻ ته ڪنهن گوءِ ۾ شامل هئا. ڪئين ماڻهو انهن جي ڦيٽن هيٺان چچرجي مرندا هئا. هنن کي ڪا جهل ڀل ڪانه هئي. ڪنهن وٽ ڪا چڱي وٽ ڏنائون، ڪا سهڻي نينگر نظر آين، ته ٻئي ڏينهن اها سندن حرمسراڻن جي زينت بڻجي ويندي هئي. جيڪڏهن ڪنهن شڪايت طور پڙڪ ٻاهر ٿي ڪڍي ته راتو رات هنن جو جن ٻچو ڙلي ويندو هو. مٺي به ماڻ ته مٺي به ماڻ هڪ عام دستور هو. ماڻهو زندهه رهڻ لاءِ ڇاپلوسي، خوشامد، فريب، رباڪاري، قند ڦير سڪي پيا هئا. قاضين، مولوين، مفتين، درٻارين، محافظن کي وڏيون ڏيڻ عام رواج هو. سوداگرن سان حصا پتيون ڪرڻ سان امير امراءِ شاهي درٻار ۾ کين خلعتون ۽ رعيتون وٺي ڏيندا هئا. جاگيرداريون ايئن وڪامنديون هيون، جيئن عام وڪرو ڪامندو هو، رڳو ان جي منڊي شاهي محل ۽ حرمسراڻن جي اندر سجيل هوندي هئي. نولڪا هار هيرا جواهر اطلس ۽ ڪيمخواب جي عيوض ڪنهن جي پڳ لهندي هئي، يا پڳ ٻڌي هئي. راڻين، شهزادين ۽ اميرزادين جي عشقن جا داستان ٻڌي سوداگرن، وڻج واپارين ۽ پوءِ- ڍاون جون نينگريون به ليليٰ بڻجي مجنون ڳولينديون وڌنديون هيون.

۽ عام انسان اهو سڀ ڪجهه ڏسي، نئين سچ نيون عقوبتون سهڻ جي تياري ڪندا هئا. جهانگير جي تخت نشينيءَ کان پوءِ مغل دبدبجي جو هڪ نئون نظارو ماڻهن کي ڏسڻ ۾ آيو: سو هو ديوان عام ۾ شهنشاهه جي کلي ڪچهري! اتي گهنڊ وڃائڻ وارن عام فريادين کي انصاف پلٽ پوندو هو، باغين کي سزائون ملنديون هيون، نت نين فتحن ۽ ڪاميابين تي مبارڪن ڏيڻ وارن کي خلعتون پارايون وينديون هيون ۽ شهزادن جي سالگرهن تي قبول پوندڙ تحفن ۽ سوکڙين جا اعلان ٿيندا هئا. ماڻهو انهي روشني ڏسڻ لاءِ هزارن جي تعداد ۾ اچي ميڙاڪا ڪندا هئا!

اڄ به ديوان عام ۾ کلي ڪچهريءَ جو ڏينهن هو. صبح کان وٺي هشام ماڻهن جا شاهي قلعي جي ديوان عام ۾ اچي ڳاهت ٿيڻ لڳا هئا. ماڻهن ۾ چوپول هو ته اڄ ڪجهه سنڌي باغين کي دربار ۾ پيش ڪيو ويندو، ۽ ڪن ترخان اميرن کي حڪم عدولي ڪرڻ تي پڻ سزائون ڏنيون وينديون. امير امراءِ رائيون، بيگمون، اميرزاديون ۽ شهزادا، وقت کان اڳي پهچي رهيا هئا، ۽ پنهنجي پنهنجي خاص مسندن تي براجمان ٿي رهيا هئا. بالآخر شهنشاهه هند، ظل الاهيءَ جي سواري به اچي پهتي. ظل الاهيءَ سان گڏ ملڪءِ عالم نورجهان بيگم به پنهنجي ڪنيزن جي گهيري ۾ طاؤسي تخت تي اچي ويئي. هنن جي پويان چٽ جهليندڙن سان گڏ خواجه سرائن جو هڪ جتو اگهاڙين ترارين سان موجود هو.

شهنشاهه جي اشاري تي، دربار جي مهتم، اعتماد الدوله، اڄ جو فرمان پڙهي ٻڌايو. ”ظل الاهيءَ جي پاڇي ۾ رهندڙ سمورين قومن تي سلامن کان پوءِ، اڄ جي کلي ڪچهريءَ ۾ سنڌ جو مسئلو ظل الاهيءَ جي سماعت ۽ باغين لاءِ سزا جو منتظر آهي. سنڌ جي صوبيدار رستم بيگ مرزا جو مراسلو پڙهڻ جي اجازت جو طلبگار آهيان!“

ماڻهن ۾ اوچتو ماٺ ٿي ويئي. ماڻهن تائين اهي افواهه پهچي چڪا هئا ته سنڌ ۾ مغلن جا ڏينهن اچي پورا ٿيا هئا، ۽ اهو ڏينهن پري ڪونهي، جڏهن مغلن کي هزيمت ۽ شڪست کائي، سنڌ ڇڏي پوندي. ماڻهو اسلامي حڪومت جي انهن باغين بابت خود شهنشاهه جي واٽان فرمان ٻڌڻ لاءِ آيا هئا. شهنشاهه هٿ جي اشاري سان اجازت ڏني، ۽ اعتماد الدوله پڙهڻ شروع ڪيو:

”ظل الاهيءَ تي واضح هجي ته جڏهن کان اعلى حضرت شهنشاهه هند جلال الدين اڪبر جنت مڪانيءَ جي زور بازوءَ سان سنڌ کي مغل سلطنت اسلاميه ۾ شامل ڪيو ويو آهي تڏهن کان سنڌ جي سرڪش باغين ڪيترا ڀيرا شورون ڪري، سنڌ جي رعيت کي مملڪت تيموريه جي فيضان کان محروم ڪرڻ جي ڪوشش ڪئي، ۽ هر ڀيري سندن سرزنش ڪري کين ته تيغ ڪيو ويو آهي. پر هن ڀيري ڪن نام نهاد عالمن جي چُرچ تي باغين وري شورش ڪئي آهي جنهن کي ظل الاهيءَ جي فرمانن موجب مڪمل طرح ختم ڪرڻ لاءِ اسلامي لشڪر جي جانبازن مڪمل انتظام ڪيا آهن. پر بدبخت سنڌي ڪافي سخت جان ثابت ٿيا آهن، ۽ اهو اعتراف ڪرڻو پوي ٿو ته جيڪڏهن ٿرت ظل الاهيءَ جي ڪمڪ نه پهتي ته سنڌين جو فتنو خراب صورتحال اختيار ڪري سگهي ٿو...“

سموري ميڙ تي ماٺ ڇانئجي ويئي. رعبدار لقبن القابن ۽ فارسي زبان جي مبالغه کان ماڻهو واقف هئا، ۽ هنن کي پهريون ڀيرو اهو احساس ٿيو ته سنڌ مغلن جي هٿن مان نڪرڻ واري هئي. جن اميرن ۽ سوداگرن جا سنڌ ۾ خاص مفاد هئا، تن جي منهن جو رنگ ڀيلو ٿيندو ٿي ويو، ۽ هو پاڻ ۾ سُس پُٺس ڪرڻ لڳا.

۽ پوءِ اعتماد الدوله آخري حصو پڙهندي چيو: ”اسين خاص طرح سان باغين جو هڪڙو سرڪڙو اڳواڻ، حافظ بلال، جيڪو پاڻ کي عالم دين به سڏائي ٿو، خدمت اقدس ۾ موڪلي رهيا آهيون (جن لاءِ شاهي فرمان موجود آهي ته مٿس ظل الاهيءَ جي اجازت کان سواءِ هٿ نه ڪنيو وڃي)، ته ظل الاهيءَ جن پاڻ سندن سزا تجويز ڪن. ان کان سواءِ هي به گوش گذار ڪريون ٿا ته ظل الاهيءَ جا معتمد ۽ تابعدار ڪجهه

ترخان امير پڻ سلطنت تيموريه لاءِ پڻ مشڪلاتون پيدا ڪرڻ لڳا آهن، ۽ هنن خسرو خان چرڪس جي سربراهيءَ ۾ ميرزا عبدالعليءَ جي نالي ۾ شورش ڪرڻ جي جرئت ڪئي، تن کي پڻ سزا جي استحقاق لاءِ خدمت اقدس ۾ موڪليو ٿو وڃي!

مراسلو ختم ٿيو ته شهنشاهه تخت تان اٿي بيٺي رهيو. سمورن دربارين جو ساھ مٿ ۾ اچي ويو. خاص طرح سان ترخان اميرن جو منهن لهي ويو.

”خسرو خان چرڪس، مرزا عبدالعلي ۽ سندس سمورن ساٿين کي هڪدم شاهي قلعي جي عقوبت خاني تائين پهچايو وڃي، ۽ کين اهڙي عبرتناڪ سزا ڏني وڃي، جو وري ڪنهن کي احسان فراموشيءَ جي جرئت نه ٿئي!“

جهانگير جو آواز چهڪ جيان گونجيو. دربارين ۾ سرگوشيون شروع ٿي ويون. اوچتو ملڪ نورجهان بيگم اٿي بيٺي رهي، ۽ شهنشاهه کي ٻانهن کان وٺي، کيس وري اٿي تخت تي وهاريائين، ۽ کيس ڪن ۾ ڪجهه چيائين.

جهانگير هٿ مٿي کڻي وري چيو: ”ملڪ جي سفارش تي اسين مرزا عبدالعليءَ جي ننڍيءَ عمر جي ڪري کيس معاف ڪريون ٿا. پر خسرو خان چرڪس جي سزا تي هڪدم عمل ٿئي!“

ڪجهه سپاهي ڪٽهڙي ۾ بيٺل خسرو خان چرڪس کي گهليندا دربار کان ٻاهر وٺي ويا. اعتماد الدوله هڪ چوڌار کي اشارو ڪيو. چار سپاهي ديوان عام جي ساڄي پاسي واري دروازي کان هڪ قيديءَ کي وٺي آيا.

شهنشاهه قيديءَ کي ڏٺو ته وري اٿي بيٺي رهيو، ۽ هن جي وات مان نڪتو: ”بلال تون؟“

حافظ بلال ڳچ وقت شهنشاهه سان اکيون ملائي بيٺو رهيو. ملڪ نورجهان به حيرت مان هن شخص کي ڏسندي رهي، ۽ هن جي منهن تي ڪجهه ڏسي، سندس هٿ تخت جي مٿين ۾ ڦهلي ويا. ان وقت هڪڙي چوڌار زور سان چيو: ”بديخت، جي سر جو خير گهرين ته هڪدم سجده ريز ٿي وڃ!“

حافظ بلال تي انهن لفظن جو عجيب اثر ٿيو. هن جي چپن تي هلڪي مُرڪ ڦهلجي ويئي، ۽ هن وڏي آواز سان چيو: ”جيڪڏهن ظل الاهيءَ جو حڪم هجي ته هيءُ بندو الله کان سواءِ کيس به سجدو ڪرڻ لاءِ تيار آهي!“ هن جي فارسيءَ ۾ اهڙي طنز هئي، جو خود مغل سردار ۽ ايراني درباري حيران ٿي ويا.

”تون دربار ۾ گستاخي ڪري رهيو آهين، بلال! اسان کي قسم آهي ستن آسمانن جو ته جيڪڏهن اسان کي تنهنجي پراڻي رفاقت جو خيال نه هجي ها ۽ استاد محترم جو لحاظ نه هجي ها ته اسين هينئر جو هينئر پنهنجي هٿن سان تنهنجي سسي ڌڙ کان ڌار ڪري ڇڏيون ها! تو اسلامي حڪومت کان سنڌين کي بغاوت تي اُڀاريو آهي، ۽ خدا جي خلق جي خون وهائڻ جو ذميدار آهين. اسين توکي ڪا سزا ڏيون، ان بدران تون پنهنجي پاڻ لاءِ سزا مقرر ڪر. اها رعايت اسين توکي ان لاءِ ٿا ڏيون، جو اسين تنهنجا دوست رهيا آهيون، هم-سبق رهيا آهيون، ۽ تون اسان جي استاد محترم جو فرزند آهين، جيتوڻيڪ تو هن جي فرزنديءَ جي توهين ڪئي آهي!“

شهنشاهه ڪاوڙ کان سهڪڻ لڳو هو: پنهنجي تلوار جي مُٺي تان هٿ هٽائيندي، وري وڃي تخت تي ويٺو.

”اي جلال الدين اڪبر جا پُٽ، آءُ پنهنجي هر بيان، هر ڪلام کي بسم الله الرحمان الرحيم سان شروع ڪرڻ جو عادي آهيان. پر اڄ دل ٿي چوي ته ههڙي دربار ۾ الله جو نالو نه ڪنان، چوٽه هو پنهي جهانن جو پالڻهار ۽ رب العالمين آهي، پر هي جهان جتي مغل حڪمران هجن يقيناً هن جي نالي تي تهمت ٿيندي.“

حافظ بلال جي لفظن ۾ الانجي ڇا هو، جو درٻار ۾ اهڙي ماڻ ڇانئجي ويئي جو ڪنهن ڪنگهڪار تي ڪئي ته به ماڻهن کي ڏکي ٿي لڳي، ۽ سڀني هن ڏانهن شوڪي ٿي نهاريو. ماڻهن کي ائين ٿي محسوس ٿيو ته ڄڻ ته لفظ هنن جي ڪنن بدران هنن جي دلين تي نازل ٿي رهيا هئا، ۽ انهن لفظن ۾ ٻيو به ڪجهه هو، جيڪو هو سمجهڻ کان قاصر هئا. ڇا اهو ڪو ٿيئيءَ جو ڊپ هو؟ ڪو نئون عرفان هو؟ نئون ادراڪ هو؟ ماڻهو فيصلو نه ڪري سگهيا.

”ان ڪري الله جي نالي بدران شروع ڪريان ٿو سنڌ جي نالي سان جيڪا ڏاڍي مهربان آهي، جنهن جي مهر کان خدا تو جهڙن سمورن ماڻهن کي محروم رکڻ جي سزا ڏني آهي: جنهن جي ڌرتي ۽ جنهن جي مٽيءَ مان خود مٺي مُرسل کي جنت جهڙي ڌڻي هير گهلندي محسوس ٿي هئي. ڪا ته ڳالهه هئي جو الله جي محبوب کي به سنڌ مان سڳند آئي هئي. ڪا ته ڳالهه هئي جو سمورن ظالمن کي ان مهربان سنڌ جي ٿڃ کان محروم رکيو آهي. ها، ظالم سندس رت ضرور پيئندا رهيا آهن، پر هنن کي سندس ٿڃ ۽ مقدس پاڻي نصيب ۾ نه آهي! افسوس آهي جهانگير تون هڪڙو شخص آهين جنهن لاءِ مون الله سائينءَ کان دعا گهري هئي ته توکي سندس شفقت ۽ مهر نصيب ٿئي، پر اها تنهنجي تقدير نه هئي. بيشڪ الله پاڪ سمورن انسانن جي تقدير کان واقف آهي ۽ هو نعمتون ۽ برڪتون انهن کي نصيب ڪري ٿو جيڪي ان جا مستحق آهن. تو ان جي بدران ٻين وانگر هن جو رت پيتو آهي. خدا توکي معاف فرمائيندو!“

”۽ اي جهانگير، تنهنجي هڪڙي ٻي به بدقسمتي آهي ته ظلم ۽ وحشي حڪومت کي تون اسلامي حڪومت سڏي، الله جي غضب کي دعوت ڏيندو رهيو آهين. ياد ڪر اهي ڏينهن جڏهن تنهنجو استاد محترم ۽ منهنجو سنڌي پيءُ توکي اهو سبق ڏيندو هو ته اسلام ڇا آهي، سلامتي ڇا آهي، عدل ڇا آهي، احسان ڇا آهي! مون ٻڌو آهي ته تو انصاف لاءِ ڪو گهٺڊ به ٻڌايو آهي ته جيئن فريادي تنهنجي ضمير کي بيدار ڪري توکان انصاف جا طلبگار ٿين!“

”پر واقعي الله سائين ڪن ماڻهن جي دلين تي مُهرن هڻي ڇڏيون آهن، سندن اکين تي پردا ۽ ڪنن ۾ تڙيون وجهي ڇڏيون آهن. جيڪڏهن ائين نه هجي ها ته سنڌ جو فرياد ضرور ٻڌن ها! ياد رک ته سنڌ جي فرياد عرش کي ڪنڊائي ڇڏيو آهي: ستن آسمانن ۾ اهو فرياد ٻري رهيو آهي. فرشتا به الامان ۽ الحفيظ چوندا وڌن، انهيءَ فرياد کان ته متان الله جو قهر جوش ۾ اچي، هن سموريءَ ڪائنات کي پسم نه ڪري ڇڏي! پر نه ٻڌو ته تو نه ٻڌو! پوءِ آءُ ڪيئن نه چوان ته تنهنجي دل تي الله جي طرفان مُهر لڳل آهي!“

لفظ تئل شيهي وانگر سمورن ماڻهن جي روحن تي ڪرندا رهيا. گهڻن ماڻهن جي اکين مان نه چاهيندي به لڙڪ لڙي پيا هئا. ڪن شهزادين جا سڌڪا به ٻڌڻ ۾ پئي آيا!

”رهي ڳالهه سزا جي! سو، مون ته پاڻ کي اڳي ئي سزا ڏيئي ڇڏي. توکي خبر ڪانهي ته سنڌي هجڻ ڪيڏي وڌي سزا آهي! اسين سنڌي چوندا آهيون ته اسين ميڻ مان ٺهيل آهيون، ۽ ميڻ بتيون بڻجي سموريءَ دنيا کي سوجهرو، پيار، عافيت، سچائي ۽

ماڻهپو پهچائيندا رهيا آهيون. پر ان جي سزا اها آهي ته اسين سڙندا وگهرندا ٿا رهون. سو تون ڪهڙي سزا ڏيندين؟ ڇا ميڻ جيان وگهرڻ کان وڌيڪ سزا آهي؟

”اسين سزا جا مستحق ته تڏهن کان آهيون، جڏهن کان اسان ۾ ماڻهپو آيو آهي. آءٌ، منهنجو بابو مرحوم ۽ ٻيا به ڪيترا برابر وڌيڪ سزا جا مستحق آهن، جو اسان اهو سمجهيو ته قنڌاري بگهڙن، ارغونن ۽ ترخانن جي مقابلي ۾ مغل چڱا آهن ڇو جو هو شايد وڌيڪ تهذيب يافته آهن يا شايد ان ڪري جو جلال الدين اڪبر جي پيٽ ۾ سنڌوءَ جو پاڻي هو. ان جي سزا اسان کي ضرور ملڻ گهرجي ته اسان بگهڙن جي سوٽن ماساتن کي بگهڙ نه سمجهيو. اسان کي سزا ضرور ملڻ گهرجي ته اسان شاهه بيگ يا مرزا محمد باقيءَ کان جلال الدين اڪبر ۽ سليم جهانگير کي بهتر سمجهيو، جيتوڻيڪ ٻنهي ۾ ڪو فرق ڪونه هو. شاهه بيگ جي چولي ۾ جلال الدين اڪبر آيو ۽ مرزا باقيءَ جي چولي ۾ جهانگير ويٺو آهي!“

ماڻهن جو ساهه روڪجي ويو. اکر وچ جيان ڪنڊا ويا، هنن جي روح کي لهسائيندا ويا. عجيب ڳالهه اها هئي ته ڪنهن کي به ڪاوڙ نه ٿي آئي. شرمساريءَ جو هڪڙو عجيب احساس هو جيڪو ڪنهن ڪوهيڙي جيان ماڻهن کي ويڙهيندو ويو.

”تون چوندين ته آءٌ انصاف ڪونه ٿو ڪريان! ممڪن آهي ته ائين هجي. شاهه بيگ سنڌي نياڻين جا ٿڻ ڪپايا، مرزا باقيءَ سندن سڻن ۾ ٻليون وجهايون، ۽ جهانگير ٻئي ڪم ڪيا: هڪ ئي وقت سندن ٿڻ ڪپايا ۽ پوءِ چولن ۾ رت چڻ لاءِ جهنگلي ٻليون وجهايون! مرزا باقيءَ سنڌين کي هاڻين جي پيرن هيٺان چيٽڙي ماريو: جهانگير سنڌين کي ٻن شهزور گهوڙن جي پُچن ۾ ٻڌي چيرائي ڇڏيو! ارغونن ۽ ترخانن سنڌين کا عَشَرَ ۽ خُمس جي نالي ۾ ڦرلٽ ڪئي، ۽ هاڻ جهانگير سنڌين سان عدل جي نالي ۾ اڌو اڌ جو حصيدار آهي.“

”ارغونن ۽ ترخانن سنڌين کي زوريءَ فارسي ٿي پڙهائي ته سنڌي به سندن اسلام جي خدمتن کي سمجهي سگهن. گهٽ ۾ گهٽ هنن سنڌي پڙهڻ کان منع ڪانه ٿي ڪئي. مغلن سنڌي پڙهڻ کي ڪُفر جو درجو ڏيئي، سنڌي مدرسن کي ئي بند ڪري ڇڏيو آهي. جيڪي مدرسا باقي آهن، تن جا مهتمم مون وانگر جهانگير جي درٻار ۾ پيش ٿين ٿا ته اسين مملڪت اسلاميه تيموريه خلاف سنڌين کي بغاوت لاءِ ٿا اڀاريون! ارغونن فارسي نه پڙهڻ تي اسان جون زبانون ٿي وڌيون، ۽ جهانگيري عدل ۽ انصاف تحت اسان جون زبانون سنڌي پڙهڻ جي ڏوهه ۾ ڪپيون ٿيون وڃن!“

”ها، برابر ممڪن آهي ته آءُ مغلن سان انصاف نه ڪندو هجان! اهو انصاف مون جهڙن بدبختن اڳي به ڪونه ڪيو ۽ اسان مغلن کي ارغونن کان بهتر سمجهيو جيتوڻيڪ هو شايد انهن کان بهتر نه پر بدتر هئا! سو ان ڏوھ لاءِ به اسين سزاوار آهيون.“  
دربار تي سُڪوت ۽ سنائي جو عالم هو. سڀني جي دل ۾ هو ته جهانگير هن کي خاموش چون ٿو ڪرائي. ساڳئي وقت سندن دل جي هڪ ڪنڊ ۾ اها آرزو هئي ته هو ڳالهائيندو رهي، سندن روحن کي ايئن سنگسار ڪندو رهي.

”اي هندوستان با بادشاهه، تون اسان کي ان کان وڌيڪ ڪهڙي سزا ڏيندين ته اسين تنهنجا غلام آهيون. غلامي سڀ کان بدصورت، سڀ کان سنگين سزا آهي. جيڪڏهن اعتبار نه اچي ته هنن مبشرين کان پڇي ڏس، هنن ڪنيزن ۾ ٻانهين کان پڇي ڏس! سندن روح ۾ ايڏا زخم آهن، جو جيڪڏهن بيدار ٿيا ته اوهان مان هڪڙي هڪڙي مغل کي، هڪڙي هڪڙي ارغون ۾ ترخان کي، ايئن پيري ڦاڙي ڇڏيندا، جيئن تيمور، بابر، شاهه بيگ ۽ ٻين هنن جي ابن ڏاڏن کي پيرو ڦاڙيو هئا! ڊيو انهيءَ ڏينهن کان جڏهن غلامن ۾ غلاميءَ خلاف نفرت جو جبل ڦاٽي، سندن روح کي ڌاري، اڻيون (اڻيون ڪري ڇڏيندو)“

سندن جي روح ۾ به هاڻي ٻرندڙ جبل ڦاٽي پيو آهي. سندن روح به اڻا اڻا ٿي ويا آهن. سنڌي جيڪي ماڪيءَ کان مٿاڻهو هئا سي اڄ زهر کان به ڪڙا ٿي پيا آهن. سنڌي، جن سڄيءَ انسانذات کي تهذيب سان نوازيو هو، سي اڄ غير مهذب ٿي رهيا آهن. سنڌي، جن کي پيار کان سواءِ ٻئي ڪنهن جذبي جي ڄاڻ ڪانه هئي، تن ۾ هاڻ نفرت جا اوڙاھ ڏکي پيا آهن. سنڌي، جيڪي هر آئي جو آڌرڀاءُ ڪندا هئا، سي هاڻ پنهنجن کان به چرڪڻ لڳا آهن. سنڌي هاڻي غلاميءَ مان اهڙا عاجز ٿيا آهن جو ڪنهن به نالي تي غلامي قبول نه ڪندا، پوءِ ڪڏي اها غلامي اسلام جي نالي ۾ هجي يا ويندي الله جي نالي ۾! هنن لاءِ هاڻ هر ڌاريون اوڀرو آهي. هو هاڻ ڪنهن جي لاءِ به مهر ۽ چڱائيءَ جا جذبا رکڻ جي عياشي نٿا ڪري سگهن: هاڻ هو انسانن منجهان محض ساهوارا بڻجي رهيا آهن. ڇا انهيءَ کان وڌي سزا ڪنهن قوم کي ڏيئي سگهجي ٿي!“

”۽ جهانگير، آءُ نه رڳو تنهنجو باغي آهيان، پر هر ڌارئين جو باغي آهيان جيڪو سنڌ کي غلام بڻائڻ جو سوچيندو: آءُ ان اسلام جو به باغي آهيان جيڪو مغل-اسلام جي نالي ۾ خدا جي خلق سان بيداد ڪندو وڃي. سوائت، پنهنجي جهانگيري عدل جو ماءُ رک، مون کي سزا ڏي. ڪهڙي سزا تجويز ڪندين منهنجي لاءِ؟ آءُ واجب القتل ته ان ڏينهن کان



آهيان جنهن ڏينهن کان سنڌي هجڻ جو احساس مون ۾ ڪَـر موڙي جاڳي پيو هو. پر قتل ته نهايت معمولي سزا آهي. منهنجو موت ته منهنجي لاءِ چوٽڪارو ثابت ٿيندو. هي منهنجون اکيون، هي منهنجو روح هاڻ وڌيڪ وقت سنڌ کي غلام ڏسڻ نٿا گهرن، سواها ته تنهنجي مون مٿان نيڪي ۽ احسان ٿيندو جيڪڏهن مون کي موت جي سزا ڏين: منهنجي رڳو هڪڙي آخري خواهش آهي، روح جي آرزو آهي، منهنجي سموري وجود جي التجا آهي ته مون کي سزا ڏي، موت جي سزا ڏي، موت جي سزا، پر هتي نه! مون کي سنڌ جي ڌرتيءَ تي تياس تي تنگيءَ! ايئن مرزا باقيءَ آخوند صالح کي تياس تي تنگيو هو! گهٽ ۾ گهٽ سنڌ جي ڌرتيءَ جي هنج ته ملنديم: مرڻ وقت ماءُ جيبل جي هنج نصيب ٿئي ته ان کان وڌيڪ ٻيو ڪهڙو با برکت موت ٿي سگهندو! سو سيگهه ڪر، متان.... متان....!

ماڻهن پوءِ هڪڙو سڌڪو ٻڌو. هنن ايئن محسوس ڪيو ڄڻ ته آسمان کان سڌڪو نڪري ويو، ڄڻ ته خدا کان سڌڪو نڪري ويو هو! ماڻهن کان اوچنگارون نڪري ويون. ڪيتريون شهزاديون ۽ اميرزاديون منهن ويڙهي، اندر طرف پڳيون. ۽ پوءِ ماڻهن ڏٺو ته جهانگير اُٿي بيٺو: هن جي اکين ۾ لڙڪ هئا، هو به سڌڪا پري رهيو هو، ۽ هيٺ لهي هن ڪئي حافظ بلال کي پاڪر وڌو.

” بلال، اسان کي معاف ڪر! اسان کي خبر نه هئي ته اسين ايڏا بدبخت آهيون. اسان پنهنجي مَنَ مستيءَ ۾ اهو سمجهندا آياسون ته اسان رعيت کي امن ۽ سلامتي ڏئي آهي، پر اسين برملا اعتراف ٿا ڪريون ته اسين تنهنجا ڏوهاري آهيون، اسين سنڌ جا ڏوهاري آهيون. اسين سواءِ ان جي ٻيو ڇا ٿا ڪري سگهون ته سنڌ کي آزادي ڏيون. اعتماد الدوله، هڪدم فرمان جاري ڪيو وڃي ته عيسيٰ خان ثاني سيوهڻ مان هڪدم ٺٽي پهچي، سنڌين ۽ اسان ۾ صلح ڪرائي، ۽ رستم بيگ پنهنجي فوج سان لاهور پهچي، ۽ حافظ بلال جنهن لاءِ چوي، سنڌ جي صوبيداري ان جي حوالي ٿئي!“ \*



(28)

وريام جي روح ۾ گهرام متل هو: هن ايئن محسوس ڪيو ڄڻ هو ٻن شهزور گهوڙن جي ڀڄڻ ۾ ٻڌل هو ۽ ٻئي گهوڙا هڪٻئي جي ابتڙ چڪي هن کي چيري ٻه اڌ ڪري رهيا هئا. هڪڙي طرف سنڌ هئي، ٻئي طرف نوري هئي. سنڌ کي هن جي ضرورت هئي، پر نوريءَ کي به ته هن جي ضرورت هئي! متان مون کي ته نوريءَ جي ضرورت ڪانهي؟ اهو سوال هن جي ذهن ۾ پونڪپ جيان ڌڙڻ لڳو!

هو تهخانا ٽپندو، محل سراءِ جي هيٺان اچي پهتو هو. جيڪڏهن محل اندر پهچي به ويو تڏهن به نوريءَ کي الائي ڪٿي رکيو هوندائون. هڪڙي پهريدار کان خنجر جي نوڪ تي هن سڀ پار پتا ته پڇيا هئا پر مغل محل سراءِ کي اندران هن ڪڏهن ڏٺو ڪونه هو، پر وري به دل کي اهو ڏي ڏيندو رهيو ته انڌن وڃي ملتان لڌو، سو آءُ به پنهنجي منزل تي ضرور رسندس. پنهنجي پويان هلڪو ڪٽڪو ٻڌي، هو چپ هئي بيهي رهيو. ڪا ڪنيز پنهنجي ٻار سان سرگوشيون ڪري موٽي رهي هئي. اهوئي موقعو هو، هن سوچيو. هو ٻليءَ پير هلندو اچي مٿانن ڪٽڪيو. ڪنيز جو ساھ سڪي ويو. ”آقا رحم خدا جي واسطي مون تي رحم ڪر!“ ”ڊڄ نه، آءُ توکي ڪوبه ايذاءُ ڪونه ڏيندس. رڳو مونکي سنڌي ڪنيز جي حجري تائين پهچائڻ ۾ مدد ڪر!“

ڪنيز گهڙيءَ لاءِ دل من هنيو، پر پوءِ پنهنجي پويان اچڻ جو اشارو ڪري اڳيان ٿي. ڪيترائي مرحلا ٽپي، هوءَ هن کي نوريءَ جي حجري تائين وٺي آئي. ”هاڻ ته مونکي ڇڏ. اهو خنجر ته هٽاءِ!“ ڪنيز منت ڪندي چيو.

پر هن رڳو هٿ جي اشاري سان کيس اندر هلڻ جو اهڃاڻ ڏنو. سامهون پلنگ تي ڪا زائفان اچي چادر تائيو ستل هئي، ۽ هڪڙي ڪنيز نماز پڙهي رهي هئي. هن کي ڏسي، هن سلام ورايو. هن جي اکين ۾ اٿاه درد جو دريا چوليون هئي رهيو هو. لڙڪ سندس ڳلن تي سُڪي ويا هئا. ”وريام توکي ڏاڍي دير ٿي وئي!“ ”ڇو، ڇا ٿيو؟“ هن ڪجهه نه سمجهندي چيو.

هوءَ ٻه قدم ڪڍي پلنگ تائين آئي، ۽ نوريءَ تان چادر هٽائي ڇڏيائين. وريام نوريءَ ڏانهن ڏٺو: ان مُرڪ کي ڏٺو، جيڪا هن جي چپن تي برف جيان ڄمي وئي هئي. هن سندس بند اکين ڏانهن ڏٺو. هن ايئن محسوس ڪيو ڄڻ ته جيتوڻيڪ هن جون اکيون بند هيون پر هوءَ کيس ڏسي رهي هئي، ۽ سندس اکيون کليل هجڻ جي باوجود انڌيون هيون. هن جي روح اندر ڪا شيءِ ڀڄي پورا پورا ٿي وئي، ۽ هو گهڙيءَ لاءِ پلنگ جي ڪُنڊ تي ويهي رهيو.

”هن جي آخري خواهش اها هئي ته تون سنڌ موٽي وڃ، سنڌ کي تنهنجي ضرورت آهي. چيائين، چئجائن ته سنڌ کي ڀرتين!“ هن اڪيون کڻي ڪنيز جي منهن ۾ ٺهاريو، جنهن جي اکين ۾ درياھ هلي رهيو هو.

”۽ ٻڌ وريام: مغلن تي ڪوبه اعتبار نه ڪجانءِ! نوريءَ جو سُنهڻ آهي توکي، مغلن تي اصل ڀروسو نه ڪجانءِ، متان نوريءَ کان پوءِ سنڌ به وڃائي ويهين!“

هو اُٿيو. چوڻ لڳو ته مان نوريءَ جي مُرڪ لڳا پائيندي نظر آئي. هن کي پنهنجو احساس پاڻ سمجھ ۾ نٿي آيو. نوريءَ جي مرڻ جو اعتبار ڪرڻ هن جي وس کان به ٻاهر هو. هن کي اعتبار نٿي آيو ته انهن اکين ۽ انهيءَ مُرڪ وارو ماڻهو ڪو لاش به ٿي سگهيو. پر هن نوريءَ جا لفظ سڃاتا. ”سنڌ کي ڀرتين!“

هن جي روح جي رڻ ۾ درد جا ٿوهر ڄمي پيا. هن جون اڪيون به ڀوسڻ لڳيون پر هن کين منع ڪري ڇڏي. ”نه، روئڻو نه آهي!“ اکين جو رُڄ ٻاهر اچڻ بدران هن جي روح ۾ رڻ لڳو. ”نه، روئڻو نه آهي!“ ۽ جڏهن شاهي قلعي جي دروازي تي پهتو ۽ پنهنجي همراهن سان مليو ته رڳو ايترو چيائين: ”هلو ته هلون: امن جي ڌرتيءَ ڏانهن جتي جنگ اسان جو انتظار ڪري رهي آهي.“ \*

(29)

سند ۾ ڳلابن جي موسم هئي. ڪڻڪون پڇي راس ٿيون هيون. سند جا سهڻا پڪي ٻه سند واسين وانگر سرها هئا: ڇهه ڇهه لائي ڏني هئائون. ڪونجن جون قطارون ڪنهن ڏورانهين ديس لاءِ اسهيون هيون. وٺن تي ٻُور ڏسي منجهي پيون هيون، ۽ سند جي سهڻي آڪاس ۾ پئي ڦيريون پاتائون. سند سڄي ڦلارجي پئي هئي. ماڻهن ۾ عجيب اڙنگ جذبا ۽ ادما جاڳي پيا هئا. مغلن جتان ڪٿان ٽپڙ ٻڌڻ شروع ڪيا هئا. دريا جي پيٽ ۾ به پيڙا لهوارا اچڻ بدران اويارا چڙهڻ لڳا هئا. انهن کي ڪنهن به ڪجهه نٿي چيو. جيڪي قافلا اتر پئي ويا، تن کي به ڪنهن ڪجهه ڪونه ٿي چيو. نٿي ۾ مغل سوداگرن پنهنجو مال ۽ مڌيون وڪڻڻ لاءِ سنڌين سان ڳالهائڻ شروع ڪيو. پر سنڌي اهو سودو ڪرڻ لاءِ تيار نه هئا. ڪن ترخانن کي ڪوئيون سوديون هيون. الانجي ڇو ترخان به ڊنل ڊنل هئا. سنڌين کي سامهون اچڻ کان لهرائڻ لڳا هئا. نٿي ۾ افواهه هلي رهيا هئا ته رستم بيگ کي به ڪوچ ڪرڻ جو فرمان مليو آهي.

ساموئيءَ جي ميدان ۾ به مغل چانوئين ۾ بنهه ماڻ هئي. ايئن ٿي پانيو ڇڻ ته هو دل من هئي رهيا هئا ته سنڌين کي صلح جي آڇ ڪجي يا نه. سندن ايترو نقصان ٿيو هو، جو وڌيڪ ماڻهو مارائڻ به اجايو هو. ڳالهه رڳو اها هئي ته جيڪڏهن لشڪر پوئتي موٽ کڏي ته سنڌي نٿي تائين کين ٺنڌا ويندا. هنن هڪ ٻه ڀيرو ايلچي موڪلي خبر چار وٺڻ جي ڪوشش ڪئي هئي ته سنڌي ڪهڙن شرطن تي صلح ڪندا. اتان فقط هڪڙو جواب ٿي آيو. ”مغل سنڌ ڇڏي وڃن. رستم بيگ مغل سلطنت پاران آڻ مڃي ۽ شڪست کي تسليم ڪري.“

سانوڻ هڪ ڀيرو وري سموري ميدان جو چڪر هڻي آيو. هن جي ڏاڙهي وڌي ويئي هئي: هن کي سونهاري ڏاڍي ٿي ٺهي. همراهن کي ساڻس رڳو اها شڪايت هئي ته هن کي هفتا ٿي ويا آهن پر آرام نٿي ڪيائين، نه ئي هڪ هنڌ ٽڪي کي ٻه گرهه ٿي کاڌائين. هڪڙي چيڙي کان ٻئي چيڙي تائين ويندو ايندو رهي ٿو.

”يار، ايئن ته تون پاڻ کي اگهو ڪري وجهندي!“ يارل کيس منٿ ڪندي چيو هو. ”ادل، هاڻ اگهائيءَ جو وقت ويو: هاڻ ته سنڌ سگهي ٿي آهي، سو آءُ ڪٿي ٿو اگهو ٿيان!“ هن کلي ڳالهه ٺاري ٿي ڇڏي.

اڄ به جڏهن سنگت گڏ ٿي، ته پهرين سڀني اهائي ڳالهه ڪئي. پر هو وري به لنوائي ويو. ”اڄ ته سنڌ جي ڳالهه ڪريون. سڀاڻي ڏٺو ويندو! منهنجي صلاح آهي ته هاڻ مغلن ۾ دم نه رهيو آهي. يڪو نغارو وڃائي، مٿن حملو ڪريون ۽ آخري فيصلو ٿي وڃي!“

سڀني جي اها راءِ هئي، ۽ فيصلو اهو بيٺو ته ٿاڪ منجهند جو جڏهن سج نيزي تي اچي، تڏهن نوبت وڃائجي. اڳيان سانوڻ جو جڻو هوندو، جنهن ۾ هزار کن همراھ هوندا. ڪاٻي ساڄي کان پيا جڻا هوندا. پر پُٺ خالي نه ڇڏبي. اتي وارا همراھ سامهون تيار رهندا مٿان..... مٿان ترخان ڪا حرڪت ڪن.

هو اڃا اٿڻ تي هئا ته گهوڙي جي ٽاپڙ ڪنن تي پين. سندن ئي خبرو هو. ”جيئي سنڌ!“

” سدا جيئي!“

” جيئندا، ڏي خبر!“

” سانوڻ، ڳالهه سمجھ ۾ ٿي اچي پر مرزا عيسيٰ ترخان ثاني لشڪر سان پيو اچي. اڌو اڌ ترخان آهن، پيو اڌ مغلن جو آهي. ترخان سيوهڻ کان لٿا آهن. مغل بکر جا ٿا ڏسجن!“ جيئندي هڻڪندي چيو.

” انهيءَ ۾ سمجھ ۾ نه اچڻ واري ڪهڙي ڳالهه آهي. ترخانن سمجهيو آهي ته مغل پورا ٿيا پيا آهن. سنڌين ۾ شايد وڙهڻ جو دم ڪونه رهيو هوندو، سو موقعو اهوئي آهي ته سنڌ تي وري قبضو ڪريون!“

” سو ته برابر پر.....“ جيئندو وري به منجهي پيو.

” پَرَ ڇا؟.....“ سانوڻ ٿورو ورچي چيو.

” جهنڊو اچو ڦڙڪائيندا اچن، حافظ بلال گڏ آڻن!“ جيئندي کي اڃا به پنهنجي ڳالهه تي يقين ٿئي آيو.

” هان! سو وري ڪيئن؟“ سيني کان دانهن نڪري ويئي.

” پيلي، ڳالهه ته ڏاڍي گري ٿي. پر خير، نورل پويون محاذ مضبوط رکجو. اڳئين محاذ مان به پنج هزار کن همراھ پوئين محاذ تي موڪلجو. اصل ڪنهن به قيمت تي، عيسيٰ ترخان جا ماڻهو پنهنجو سنڌو نه ٿين؛ جيڪو ٿئي، سو وري جيئرو نه موٽي.“ سانوڻ سختيءَ سان چيو.

هو به منجهي پيو. حافظ بلال تي شڪ ڪرڻ تي هن جي دل اصل مڃي ئي نه. پر حقيقت اکين ۾ پئي گهوريو. هن نئڙي سنڌ جي مٽيءَ مان ٻُڪ پري، کيس چُمي، پنهنجي وارن ۾ وهائي ڇڏيو. ”الله سائين، منهنجي مٽيءَ سنڌ کي امان ۾ رکجانءِ!“

ٿوري دير به ڪانه گذري ته حافظ بلال به اچي ٿو. سانوڻ ڪا گهڙي سندس اکين ۾ نهاري نڌو رهيو. سندس اکين مان اعتبار هليو ويو هو. هو اڳتي نه وڌيو ته حافظ بلال جي دل روئي ڏنو.

” سانوڻ، پاڻ، مون ۾ ٿو شڪ آڻين؟“ حافظ جي روح مان رڙ نڪري ويئي.

” حافظ، معاف ڪجانءِ، پر هاڻ اسين اتي پهتا آهيون، جتي ٿوري چُڪ به سنڌ کي وري غلام بڻائي ڇڏيندي! سو پلائي ڪري، ٻڌاءِ ته تون مغلن ۽ ترخانن سان ڪيئن؟ سانوڻ ڪوشش ڪئي ته رُڪو نه ٿئي. پر رُڪائيءَ کي روڪي نه سگهيو.

” آفرين آهي توتي، سانوڻ! آءُ توکي ميار ڏيان ته شل ڪنوڻي مران..... تنهنجو شڪ بجا به آهي، ۽ ضروري به آهي.....! پر.....“

پوءِ هن سڄي سٿ کي سربستي ڳالهه ڪري ٻڌائي.

” عيسيٰ خان رڳو مرزا رستم بيگ کان سنڌ اسان جي حوالي ڪرائڻ جو پروانو لکائي ڏيندو. لشڪر هن ان ڪري آندو آهي ته متان مغل شهنشاهه خلاف بغاوت ڪن جئن قنڌار ۾ ٿيو هو!“

اڌو اڌ ماڻهن اتي حافظ کي پاڪر وڌا، پر الاڻي ڇو سانوڻ جي پاڪر ۾ اها گرمجوشي ڪانه هئي.

” تون چئين ٿو ته پوءِ اعتبار ڪرڻو ٿو پوي!“ سانوڻ اڃا به بي دليو ٿي چيو.

صلاح اها بيئي ته ڏهاڪو همراھ سانوڻ ۽ حافظ بلال سان گڏجي، اڌ پنڌ تي رستم بيگ ۽ مظفر خان وارن سان گڏجاڻي ڪندا. عيسيٰ خان ترخان جي اڳيان رستم بيگ سنڌ جو پروانو لکي ڏيندو. پوءِ مغل لاهور وڃڻ جون تياريون ڪندا ۽ عيسيٰ خان ترخان مغلن سان گڏجي موٽي ويندو. سانوڻ پنهنجا همراھ چونڊي، ڏورو ٽپي مٽي آيو ته هڪڙي پاسي کان رستم بيگ ۽ مظفر خان ٿي آيا ته ٻئي طرفان عيسيٰ خان پنهنجي جهنڊي سان ڪجهه ماڻهن سان پئي آيو.

سلام دعا کان پوءِ ڳالهائون هليون. سانوڻ جو چوڻ هو ته مغل ٺٽي موٽي نه وڃن. رستم بيگ جو چوڻ هو ته مغلن جا مال ملڪيتون ٺٽي ۾ هيون، انهن کان سواءِ هنن جو حويليون به هيون، سندن حرم ۽

ڪنيزون هيون، تن کي پويان ڪونه ڇڏيندا. ڳالهه ته برابر جائز هئي، پر سانوڻ اصل نه مڙيو. نيٺ عيسيٰ خان وچ جو رستو ڪڍيو ته مغلن جا فقط ٻه دستا ٺٽي ويندا، ۽ عيسيٰ خان جا لشڪري ڪين قافلن ٺاهڻ ۾ مدد ڪندا.

”اوهان جا گهڻا لشڪري ويندا ٺٽي؟“ سانوڻ عيسيٰ خان کان پڇيو.

عيسيٰ خان سانوڻ جي گهور کان اڪيون بچائيندي چيو: ”گهڻا نه، فقط جيترا ضروري هوندا: اجهو هيٿرا!..“ هن هڪ طرف اشارو ڪيو.

هن جي اشاري تي هزار کن گهوڙي سوار ڀالا هٿن ۾ برق رفتاريءَ سان هنن ڏانهن وڌندا آيا. حافظ گهوڙن جي ٽاپڙ ٽاپڙ ٻڌي، اتي بيهي رهيو ته سامهون هڪڙي ترخان ڀالو سندس پيٽ ۾ ٽنبي ڏنو. مغل ۽ ترخان سنڌين تي ڀالا تائي بيهي رهيا.

”سانوڻ، پاڻ سان دولاب ڪيو اٿن..... سنڌ تي قربان ٿي وينداسون پر سنڌ کي مغلن يا ترخانن وٽ وري غلام بڻجڻ نه ڏينداسون!“ وريام رڙ ڪئي.

هڪڙو ٻيو ڀالو عيسيٰ خان ترخان جي ٽڙگهت ۾ ڪڍي ويو. سانوڻ ۽ سندس همراھ به هٿيار ڪڍي پنهنجي سامهون بيٺل مغلن ۽ ترخانن سان مقابل ٿيا. مغلن سمجهيو هو ته ترخان شهنشوارن کي ڏسي سنڌي هيسجي ويندا. پر هيلوڪا سنڌي هيسجن وارا ڪونه هئا.

سانوڻ کي ڄڻ ته جن پئجي ويو. هن جو ڀالو ايئن ٿي ڪڙڪيو ڄڻ ته منجهس ڪنوڻ لهي پئي هئي. سانوڻ جا همراھ به مڇيل جنگجو هئا. وريام ۽ سندس همراهن کي ڏسي، هنن جي دل ٻيڻي ٿي ويئي. ترخانن جا شهنشوار جيسين پهچن، تنهن کان اڳ رستم بيگ ۽ عيسيٰ خان سان آيل سمورا مغل ۽ ترخان ڪري پيا هئا. وريام سانوڻ جي ساٿين کي ٻيله چڙهڻ جو اشارو ڪري، گهوڙن کي موڙو ڏنو. هرڪو سنڌي وريام جي ڪنهن نه ڪنهن ساٿيءَ جي گهوڙي تي ٻيله چڙهي پيو، ۽ پوءِ ترخان سوارن جي نظرن جي اڳيان هو ڍورو لهي پيا.

هو اڃا پنهنجي پاسي لٽا ته جنگ جي نوبت وڳي.

”سانوڻ، آءُ ته يڪو فيصلو ڪري وجهون. تون مغلن وارو پاسو سنڀال، اسين پوئين پاسي ترخانن کي ٽاڻڇون. هونئن ئي لڙارن جا ڏينهن ويجهن آهڻ!“

**”بسم الله، دلبر بسم الله: جيئي سنڌ، جيئرا رهياسون ته آزاد سنڌ ۾ ساھ ڪڏنداسون، نه ته پرتاسون“**

**سنڌ کي!**“ سانوڻ حجت ڪري چيو.

۽ پوءِ رڻ ۾ راڙو ٿيو. سنڌي هڪ پاسي مغلن سان وڙهيا ته ٻئي پاسي ترخانن سان. سانوڻ، وريام، نور، جڪرو، جيوڻ، يارل، سنگهار، تماچي ۽ سوين هزارين سوڍا ايئن وڙهيا ڄڻ ته اڄ نه وڙهيا ته پوءِ ڪلڻهاب ٿي پوندا. مغل ۽ ترخان ايئن ٿي ڪريا ڄڻ ته منجهن لڙارو پئجي ويو هو....

۽ پوءِ سج لهڻ تي سڄو آسمان خون جو رنگ وٺي بيهي رهيو: ان شفق ۾ سنڌ جو ست رنگو انڊلني جهنڊو ايئن ٿي جهوليو ڄڻ ته سنڌين آسمان تي جهنڊو کوڙي ڇڏيو آهي.\*



پورو ٿيو.

وائيس آف سنڌ اي پبلشر

[www.voiceofsindh.net](http://www.voiceofsindh.net)